




زیارت په زیارت

په افغاني ټولنه د حاکمو خرافاتي، شرکي او بدعتي باورونو
تمسخري رازونه

Ketabton.com

زیارت په زیارت

په افغاني ټولنه د حاکمو خرافاتي، شرکي او بدعتي باورنو

تمسخوري رازونه

لیکوال: محمدنعیم وردگ

بِسْمِ اللَّهِ الرَّحْمَنِ الرَّحِيمِ

د کتاب پېژندنه:

د کتاب نوم:	زیارت په زیارت
لیکوال:	محمدنعیم وردگ
واتساف نمبر:	۰۷۴۷۷۴۳۰۹۱
فسبوک پاڼه:	نعیم جان بوډا
ډېزاین:	هلمند اخر ۰۷۷۸۰۱۴۲۸۳
چاپ وار:	لمری
د چاپ کال:	۱۴۰۴ لمريز کال

مالي همکاران:

انجینر فضل محمود (سلیمي)
انجینر نعمت الله (نوری)
سیف الدین (افغان)
انجینر صديق الله (امید)
انجینر محمدانور (مایار)

ددې کتاب ټول حقوق له لیکوال سره خوندي دي

لیک لړ

3	سر لیک
6	د ناروغۍ لومړۍ حمله
6	(د جنسي غړو و همناک پرسوب)
10	سپین کلینک
12	نعیم چوره دی
18	ډېر نجس سړی یې
23	شفاء بخشه چینه
27	د شینوارو شپه
43	جنیات ډاکتران
54	په ریگ کې خښېدل
58	کوچی ملا
63	پېښوری درملنه
69	امریکایان دې ولي
74	شکسته بند سخي
77	د کشف هګۍ
80	د زینو په کونج کېناستم
84	د مچانو لښکر
90	د شهید حاجي فضل الربی زیارت
93	د لور بزرګه
96	د شیخ اعظم زیارت
100	د زمانخېلو زیارت

103.....	خر پټې
105.....	تورو سترگو خوړلی
110.....	برېښې ښځې
122.....	د تور سپي پوست
125.....	دوکانداري
128.....	نداف ملا
133.....	د باغ داود پیرخانه
136.....	د نیازبیک کوچی
140.....	د گردېز زیارت او ملا
150.....	داغ لکول
154.....	د شکر درې ملا
157.....	د لنکر نجلۍ
162.....	ملا گونگي ته دویم ځل ورتگ
167.....	د مرگ غوښتنه
184.....	د سینې چاق کول

سر لیک

استاد اسدالله غضنفر صاحب دې الله ج تر ډېره ژوندی لري، دده چاپي اثار، لیکنې نه یوازې د مفهوم، نثر د روانیت او په خورا بنایستګۍ سره د موضوع راټولېده له اړخه ډېرې ښکلې وي، بلکې خپلو لوستونکو ته د پوهاوي او لوی درس ورکولو تر څنګ، پانه په پانه د لیکلو لپاره ډېرې مهمې او ښکلې سوژې، فکر، د لیکلو حوصله او انرژي هم ورکوي.

څولې فکرونه کتاب یې نوی چاپ شوی و، په ځینو انټرنیټي صفحو یې اعلانات او توصیفونه کېدل، لوستلو ته مې یې ډېره تلوسه و، خو له تاسو یې څه پټه، هغه شپې ورځې ډېر بې جیب خرچې وم، ومې نشوی کولی چې سم د لاسه یو کتاب پلورځي ته ورشم، ترې رایې ورم، نه پوهېږم د چاپ څلورمه، که پنځمه ورځ یې وه، چې یو کس په خپله فیسبوک پانه لیکلي و: که د څولې فکرونه کتاب pdf مو پکار وي ماته پیام وکړئ.

زر مې یې د مسینجر صفحه راخلاصه کړه، له سلام او جوړ پخیر وروسته، د خپل واتساف نمبر په ورلېږلو سره مې د څولې فکرونه کتاب د pdf غوښتنه ترې وکړه.

کور یې ودان، ماښام مې چې کتل رالېږلی یې و، که څه هم ټول کتاب فکر کړم شاوخوا ۳۰۰ صفحه دی، دې هلک یې یوازې د ۱۶۳ صفحو عکسونه اخیستي و، بیا یې د pdf بڼه ورکړې وه، له بېخي نشته نه ښه و. په مزه، مزه مې یې لوستل پیل کړل، څنګه یې چې نوم څولې فکرونه دی، واقعاً په بېلا بېلو برخو کې یې ډېر مهم موضوعات پکې رااخیستي و. یو ځای یې ویلي و: هر انسان د خپل ژوند په اوږدو

کې د یو شمېر جالبو تجربو، مشاهدو او پېښو شاهد پاتې کېږي. پس هر څوک که دغه ورسره شته مواد د یو کتاب په بڼه وليکي او له یو بل سره یې شریک کړي؛ همدغه دي چې د یوې ټولنې د عامه پوهاوي سطحه لوړوي، ژبه یې غني کوي، فرهنگ یې خلوي. که څه هم استاذ په عیني الفاظو نه و ویلي، خو مفهوم یې تقریباً همداسې و، پس دده د خبرې اړوند، ما سم له واره خپل ځان مخاطب کړ، چې بنا د غضنفر صاحب په خبره که رښتیا همداسې وي؟ بیا نو زه د خپل درې نیمې لسیزې عمر په لړ کې کومې تجربې، مشاهدې لرم؟ یا داسې پېښې مې له سترگو لاندې تېرې شوې چې د هغه راټولول او لیکل مو د ټولنې، ژبې او فرهنگ لپاره ګټور اوسي، واقعاً په لیکلو او لوستلو وارزي؟

له لږ فکر کولو وروسته مې ناڅاپه راپام شو: اوووو سړیه! تا خو تقریباً دوې نیمې لسیزې یوه ډېره سخته ناروغي تېره کړې، په دې لړ کې له ډاکترانو علاوه، د لسګونه زیارتونو، ملایانو، کوډګرو، فال بینانانو، ټګمارانو، نجومیانو، پیرانو او بزرګانو اړوند بې شمېره عجیبې، غریبې له بدعت، خرافاتو، طنز او درد ډکې خاطري لري. د کلیوالي یا پخوانیو خلکو نه د رامیرات باورونو له مخې لسګونه ډوله غېږې علمي، غیرې انساني دوګانې او طریقي درباندي کار شوې. که خدای ج وکړي چې په سم ډول یې راټولي او خپلو هېوادوالو ته ورسولی شي، دا به یقیناً د ټولنې د پوهاوي او فرهنگ لپاره زیات مفید تمام شي. همغه و چې د لیکلو لپاره مې یې دومره زیاته تلوسه راوپارېده، چې د غضنفر صاحب د کتاب مطالعه مې په نیمه کې ورته پرېښوده، د خپل کتاب په لیکلو مې پیل وکړ، چې په پایله کې شاوخوا له یو کال وخت اخیستلو پس، ايله نن وتوانېدم کوم چې ستاسو لاس کې دی (زیارت په زیارت) تر نوم لاندې کتاب مې پرې ولیکلو. خدای ج دې وکړي چې د لیکنې طرز او ترتیب مې څه ناڅه

صحيح وي، مفهوم مې رسولی وي، زما له هیلې سره سم، وطن او ټولنې ته مو مؤثر ثابت شي. ددې ټولګې له لوستلو وروسته مو هیوادوال په ناپوهۍ سره زیارتونو کې په شرک، بدعت او خرافاتو کې بنکېل نشي، یا زما په شان د ملایانو په نوم کوډګرو، ټګمارانو، فالبینانو.... په بېلا بېل ډول بنکار نشي، پیسې ترې ونه شکوي، وخت یې ضایعه نشي. دغه راز کتاب کې به مو لوستي وي، یا به یې ولولئ، زما غوندې په نورو هېوادوالو ناروغانو مو د پخوانیو روایاتو یا زموږ او تاسو د ټولنې د ناسمو باورنو لمخې، د درملو په نوم ځینې کثیف، مطلق حرام او بې ګټې شیان ونه خوړل شي. له عقل او انسانیت نه لرې، بعضي کاروایی پرې انجام نشي. یا هم حداقل ددې ټولګې لوستل مې د لوستونکو لپاره په خپل صحت یې د شکر کولو باعث شي، هم بسنه کوي.

محمدنعیم وردګ

د ناروغۍ لومړۍ حمله (د جنسي غړو وهمناک پړسوب)

له نن څخه ۲۴ کاله وړاندې یعنې په ۱۳۷۹ لمریز کال چې شاوخوا د دوولس/ دیارلسو کلونو په عمر وم، پلار مې ایران کې و، سره له دې چې وړوکی وم، د دومره لویو مسئولیتونو جوگه نه وم، لکه را له غاړې شوي چې و، نه پوهېږم زموږ د هغه وخت کورني مجبوریتونه او که څه یې وگنم؟ پس کولی مې شوی، کنه، د کورنۍ د مشر زوی، مشر ورور په صفت اړ وم، چې د مور په لارښوونه او مرسته تر خپله وسه مې گوډه ماته د کور د سرپرستۍ سربېره، د خپلې ځمکې دهقانې هم کړې وې، همدا و چې د مني موسم و، په پټیو کې د ربېل شوي شفتلي نه مې له خپل توان سره برابري گویندې (د خره بار) جوړولې او کورته مې راوړې.

ټوله ورځ وچلېدم، شفتله مې رانقل کړه؛ مازیگر وروستی گوینده وه، نسبتاً نورو گویندو ته څه لویه شوه، ځکه شفتله لږه زیاته وه، خو دومره هم نه چې بله گوینده شوې وې.

په دې وخت کې مو د کشرۍ خاله کوژده شوې وه، واده یې لا نه و شوی، یو ځوان لیور یې میلمه راغلی و، دا ځل مې نوموړی میلمه هم چکري راسره بولی و، کله مې چې گوینده وتړله، شاوخوا مې وکتل، په بل چا مې سترگې ونه لگېدې چې راسره بار کړې یې وې، سره له دې چې میلمه نوی خېښ و، پاک او اوتو کړی لباس یې په تن و؛ مجبور شوم، د گویندې د راسره بارولو مرسته مې ترې وغوښته.

نوموړی له ما ډېر مشر له قده لوړ قوي ځوان و. کله مو چې د خره شاته ورځغوله، گوینده زما په طرف راولوېده، بیا مو هڅه وکړه، دا ځل هم زما زور ونه رسېد، خره

ته د پورته کېدو په ځای زما په لور رازانګه شوه، که څه هم څنګه مې چې وړاندې وویل، دا ځل گوینده درنه وه، مګر دومره هم نه چې له یو بل کس سره په ګډه یې خړه ته پورته نکړای شم. هېڅ نه پوهېدم چې ولې مې زور نه رسېږي؟

بزرګران او کلیوال خلک پوهېږي، د گویندې پورته کول یوه خاصه طریقه او چل غواړي؛ یو لاس د گویندې تر گوینده چوب (لرګي) لاندې کېږي، بل لاس تر گوینده تاوېږي، وړاندې چرېل یا پری نیسي، بیا یې پورته کوي، چې په دې بڼه اسانه په خړه بارېږي. خو زه چې کله په درېیم ځل ورته متوجه شوم، میلمه مو دواړه لاسونه تر گوینده چوب لاندې کول، له گویندې یې لاس نه تاواوه. که څه هم اطرافي کلیوال سړی و، طبعاً د گویندې په پورته کېدو او بارېدو به پوهېده؛ خو فکر کړم دا کار یې له دې امله کاوه، چې جامې یې خیرنې نشي.

همدا و چې د گویندې زور ټول په ما راتلو او هر ځل راباندې رالوېده.

خو بڼه و دی هم سترې شو، په دې درېیم ځل مخکې له دې چې زه ورته ووايم، له گویندې یې لاس تاو کړ، په خړه مو بار کړه. ده یې جامې ټک وهلې، ما په خړه پسې گوینده نیولې وه، راروان شوو.

د کور او ځمکې ترمنځ مو نسبتاً ډېره لار وه، د هغه سیمې خلکو ته معلومات شته، ځمکه مو صالح خیلو او کور مو انبوخاک کې و، تقریباً پنځه، شپږ کیلو متره فاصیله راځي تر نیمې (دلیل چل) پورې چې راغلو، د پښو قات کې تناسلي غږي (مایې) مې څه درنه او پرسېدلې احساس کړل، خو لاس مې بند و، کتلې مې نشوې. کرار کرار یې دروندوالی او پرسوب زیاتېده، ان تر دې چې د پښو حرکت مې یې محدود کړ، له

میلمه شرمېدم، نشوی مې ورته ویلی چې ماته داسې مشکل راجوړ دی، دا گوینده ونیسېه.

د څه نورې لارې په وهلو سره داسې حالت ته ورسېدم، چې هم مې گوینده تکیه کړې وه؛ هم مې ځان پسې راکاږه، که څه هم درد یې نه لاره، صرف ډېرې درنې شوي او زنگانونه پکې بندېدل، قدم نه ورسره اخیستل کېده.

دا مهال مو مورني بابا په خپل کور کې یو، دوه اطاقونه راکړي و، هلته اوسېدو، خپل کور مو په زاړه کلي کې و، زلزلې وران کړی و. خو بیا هم ځینې اطاقونه لږ پکې جوړ و، شفتله مې همغه زاړه کور ته وړه؛ چې راوړسېدو گوینده مې له خره واړوه، هاخوا کنډوالي ته ولاړم، چې گنده کې مې وروکتل، وضعیت مې بېخي خراب و، سره له دې چې درد یې لا هم نه کاوه، خو پرسوب یې بېخي زیات وو.

یقین وکړئ، د مایو (هګیو) کڅوړه مې د یو برابر دیگ یا چاپیر په اندازه پرسېدلې وه. له وېرې او وارخطایۍ په ژړا شوم. ورغلم له مور سره مې راز شریک کړ، مور مې هم د حالت په لیدو ډېره وارخطا شوه، سم له لاسه یې سترګې رالندې شوې. خو دا چې یو خوا مې پلار ایران کې و، بلخوا قریب شپه راداخله وه، شفاخانې هم لنډې نه وې، نه د اوس په شان پرېمانه موټر و. پس طبعاً د هرې مور چې زما په شان جوړ، روغ مشر او دست یار زوی یو ناڅاپه داسې سخت او خطرناک ناروغ شي، د مورنۍ عاطفې له مخې د خپګان او وېرې په حد کې به یې د عاجلې درملنې په پار هر خوا ډېرې لالهانده منډې وکړي. په هېڅ صورت نشي کولی چې تر سهاره یا هم ډاکتر ته د تګ زمینې تر مهیا کېدو آرامه کيږي. دغه و چې زما مور هم په لمړي قدم کې زموږ په دیوال شریکه گاونډی (..... انا) چیغه گډه کړه، الله ج دې

زیارت په زیارت

وېښي ډېره مهربانه او د وخت تجربه کاره ښځه وه، نه پوهېږم چې زما ناروغۍ ته یې څه نوم ورکړ؟ مور ته مې یې وویل: جنسي غړي یا پرسېدلې اندامونه یې د غوايه په تازه او تودو خوشایو کې پټ کړه.

سربېره ددې چې زه له ډېر ورکتوبه، د داسې مردارو شیانو په وړاندې خورا حساس وم؛ زښته زیاته کرکه به مې ترې کېده، هېڅ مې اروا نه منله، چې په بدن مې لاندې خوشایه کېږدم.

خو بدبختانه بله لاره نه وه، زموږ د دوستانو له جملې، د معلم حضرت الله، خدای بښلې او هر چا په غم شریکه مورکۍ مو په جریان کې واچوله، چون موږ مالداري نه لرله، دوی به تل غواوې او د ځمکو د قولبي لپاره جوړه غوايان ساتل، یو ساعت وروسته یې په یوه وړوکي تش کې ښه ډېر تازه او گرم د غوايانو خوشایه راولېږل، د شپې له ږدۍ خوړلو وروسته مې موږ په دهلېزه کې د توشکي په سر، د ترپال ټوټه راته هوار کړه؛ له پاسه زه پرې ځملاستم، کم او زیات نیم من خوشایه مې یې په مایو او سپاخه راکېښودل، ښي یې پکې پټي کړې.

دا چې یو خوا خپله مایې ډېرې پرسېدلې وې، بلخوا نژدې نیم من خوشایه شول، ټوله شپه لکه د غولکې (لنډې) لاستی دوه شاخه پروت وم.

دا یې هم په هر حال ډېر بد بوی یې لگېده، تر سهاره مې سترگی پټي نه کړې، سهار مو چې خوشایه لرې کړل، د شیانو پرسوب په همغه خپل حال و، هېڅ کومه بهتري نه وه پکې راغلې.

سپین کلینک

د خوشیو د شپې له تېرېدو او بې نتیجه گۍ وروسته یې، سهار مو چې چای وخواره، مور مې د سیدآباد ولسوالۍ اړوند شنیز په سیمه کې د سپین کلینک په نوم روغتون ته بوتلم، هغه وخت سرک خراب و، نوموړی روغتون زموږ له کوره د موټر په مزل تقریباً یو ساعت یا له دې هم لرې و. د نوبت په رارسېدو سره د ډاکتر معاینه خانې ته ورننوتلو، چپرکت کې پرېوتلم، ډاکتر مې ناڅاپه پرتوگ وښویاوه، تناسلي غړي مې یې لوڅ کړل، دا چې یو خوا ماشوم وم، بلخوا کلیوال شرم گیر هلک وم او نه هم له دې مخکې د داسې واقعي سره مخ شوی وم.

د پرتوگ ښویول د ټوپک د دز غونډې بد راباندې ولگېدل، زر مې لاسونه ورواچول، واپس مې راکش کړ، په ژړا شوم، له چپرکت نه د رانېکته کېدو هڅې مې شروع کړې، ډاکتران دوه شول، په زور یې وکتلم، د بستر یې راته ووهل، ما لا هم ژړل، مور ته مې وېل: کور ته ځو، بستر کېږم نه.

مور مې سره ددې چې سم یې راسره ژړل، کله به غوسه شوه، کله به یې دلاسا کولم، له مور سره په جنجال مې ډاکتران هم راته په قهر شول.

بالاخره بستر یې کړم. سربیره له دې چې د هر ځل پرتوگ ښویولو سره مې د چا خبره له شرمه غوښي توبډې، د ډاکترانو سره مې جنجال کاوه، خو دوی په زور و، که په رضا خپل کار مخ ته وړه. له پرسېدلو تناسولي غړو یې سپینه طبي بنډاڅ ته ورته کشي لته کلکه راوپیچله، فشار یې پرې وروړه او ورسره یې عفونت ضد دواگانې راته شروع کړې، تر پنځه ورځې دوا استعمالولو وروسته ښه شوم؛ د مایو کڅوړه کې ټولې شوې اوبه ووتلې، تقریباً خپل نورمال حالت ته ورسېدې. په شپږمه

ورځ یې له بستر نه راویستلو، د کور لپاره یې یوه نسخه دوا راته ولیکه، په ټوله خوشحالی له شفاخانې د کور په لور راروان شو.

نعیم چوره دی

له بدمرغه د جنسي غرو په پرسوب او روغتون کې د بستر په خبرېدو سره مې کلي، کور کې آوازه راپسې خوره شوې وه، چې نعیم چوره دی. دا خبره د لویانو تر څنګ د همزولو او ملګرو په شمول مې، د ټولو غټو او وړو هلکانو تر غوږونو رسېدلې وه. درحالي کې چې ماته دا د چوره توب خبره هم ډېره له عیب او شرم نه ډکه بنکارېده؛ تنها ماته نه، ددې نورو هلکانو په اند هم یوه ډېره عیجنه او شرماور ناروغي وه.

پس چا به چې د چوره توب خبره راپاده کړه، یا به په خپلو کې سره وپسندېدل، ځینو خو به له مسخنده دا کار کاوه؛ زما رنگ به له خجالته ټک سور واوښت، ورسره په جنگ به شوم. که څه هم له روغتون نه ډېر خوشحاله راغلم، خو کلي کې د چوره توب هنګامي راپسې خورېدو بېخي ډېر خپه کړم؛ تر ماښامه مې له ځینو بې احساسه او شوخو هلکانو سره ناندري پرې ووهلې، چې دوی به په یو او بل رنگ تمسخوري د چوره توب په تور تورنولمه، ما به له ځان نه دفاع کوله؛ چې ګواکي چوره نه یم.

د شپې هم هېڅ خوب نه راتلو، تر نیمې شپې مې دا چورتونه وهل چې څنګه د چوره توب نوم، یا دې هلکانو راباندې کړی شک له ځان نه لرې کړم؟ خو هسې مې شپه شېږیره کړه، هېڅ کومه معقوله طریقه مې ذهن ته رانغله.

سهار شو له چای خوړلو وروسته یعنې په دویمه ورځ چې له کوره راووتم، زما په سن یا څه لویو او وړو کلیوالو هلکانو مو د تل په څېر د کلي منځ کې جال درولی و، ولیال یې واهه، دا چې زه له ناروغۍ مخکې هم د ولیالرو ددې یو ټیم ښه فعال غړی وم، نو همدا مې ډېره ښه موقع وګڼله، هېڅ قدم مې ونه نیوه، له ورسېدلو سره سم

میدان ته ورښکته شوم، څنگه چې یو خوا ماشومتوب هسې هم د بېغورۍ دور دی، پرون که په هر حال وم، نن مې له خیال او فکره وتلې و، بلخوا مې په ولیبال کولو سره هدف د خپل چوره توب په اړه د هلکانو ذهنیت بدلول و، گویا چوره سړی خو سپورت او والیبال نشي کولی، زه چې داسې یې باکه میدان ته ښکته کېږم، نو دا معنا چې چوره نه یم.

اما بدبختانه تر څو دقیقې توپ بازی کولو وروسته مې حالت بیا ښه نشو، د پښو قات کې مې دروند والی احساس کړ، سره له دې، څه وخت نور هم میدان کې پاتې شوم؛ کله چې میدانونه تبدیل شول، زه د اوبو څښلو په بهانه ترې راووتم. کور ته چې راغلم، مور مې د وضعیت په لیدو هم خفه شوه، هم د راباندې پراته گرد او دوړو نه پوه شوه چې ولیبال یې کړی، چپلکې ته یې لاس کړ، یو څو یې رانه تېرې کړې، سم یې وسونگوم. سبا بیا د شنیز کلینیک ته ولاړو، کوم چې لمړی ځل مې درملنه پکې شوې وه.

لنډه دا چې د آته ورځي بستر په موده کې یې هر څومره خواری راباندې وکړې، دا ځل د سپین کلینک درملنې هم کار ورنکړ، د تناسلي غړو پړسوب په خپل حال و، ناامیده کور ته ترې راغلو، ترڅو کابل ته د تلو او په لویو روغتونونو کې د درملنې لپاره مو پیسې پیدا کولې، د کلیوالو تجربه کارو ښځو او سپین ږيرو ډول، ډول درملیزې توصیې مو عملي کولې، مگر کومه پایده یې نه لرله، بالاخره کابل ته راغلو، کابل کې مو د دوستانو له جملې یوه زړه ښځه چې اوس وفات ده، خدای ج دې وښيي، راسره همکاره شوه، د وزیر اکبر خان صحت طفل (ماشومانو روغتون) ته یې وروان کړم. د روغتون دروازي ته په رسېدو سره مې له رنگ نه وینه وتښوه، سترگې مې راډکې شوې؛ چون زه لکه نور معاشومان له پېچکاریو او ترڅو دوگانو له خورلو

نه وېرېدم؟ زما یوازینی ستونزه دا وه، چې د ډاکترانو لخوا مې د پرتوگ په ښویولو او جنسي غړو په لیدو ډېر زیات شرمېدم، بېخي مې له زغمه پورته وه. خو په هر راز ډاکترانو تر لیدنې وروسته بستر خط راکړو، بستر خط په ما ډېر وغمېده، چې گواکي بستر کې خو که پروت یم، دم ساعت به یو ډاکتر یا ډاکتره راځي، پرتوگ به مې ښویوي، عزت او ابرو به مې وړي.

همدا و له معاینه خانې چې راووتلو، بستر خط مې وشکاوه، د مور مې چې راپام شو، ډېره زیاته راته غوسه او وارخطا شوه، چې اوس به څه کېږي؟ خو راسره تللي تکره سپین سرې انا باجوړئته او هر چا سره په خبره پوه، قناعت ورکونکي میرمن وه؛ واپس ډاکتر ته ورغله، څه عذر یې ورته وکړ، بل بستر خط یې ترې راوړ، پنځلس ورځې روغتون کې بستر وم، ځنګه مې چې وړاندې ووبل، روغتون د ماشومانو لپاره ځانګړی و، نارینه نه و پکې، له هر ماشوم سره یې خپله مور پایواز وه، ډاکترانې یې هم اکثریت ښځې وې، دلته یې هم د عفونت ضد دواګانې او سپروم راته شروع کړل، ولې چې دوی زما ناروغي د وینې د چرک له کبله ګڼله، د دوا تر څنګ یې یو کش طبي نیکر هم راته توصیه کړی و، شاوخوا شل شپې مې روغتون کې تېرې کړې، کومه فایده یې ونکړه، نور ډاکتران هم پوه شول چې تشخیص مو سم نه دی او له دې هاخوا یې څه کولی هم نشوی، دغه و چې مور ته مې یې وویل: دلته یې علاج نه کېږي پېښور ته یې بوځئ.

واپس ناروغ خپل کور ته راغلم، پلار مې لا هم ایران کې و، بل مو داسې څوک نه لرل، چې پېښور ته د بېولو په اندازه مالي او فزیکي مرسته یې راسره کړې وی. که څه هم مورنۍ بابا مې ډېر مهربانه سړی و؛ ان خپل کور یې راسره نیم کړی وو، دغه راز خپله ځمکه یې نه لرله، د نورو خلکو ځمکې به یې په اجاره نیولې، له هماغه

خُمكنه په لاس ور غلو حاصلاتو نه یې زموږ سره تر خپل نهايي وسه كومك كاوه؛ مگر دومره یې هم په تاوان نه و پوره، چې پېښور ته یې بېولی وی.

پس تر هغو چې پېښور ته د بېولو سړی او مالي توانائي مو پيدا كاوه، ډېر وخت ووتلو. خو الحمدالله څنگه مې چې اولو كې ووبل، د شيانو پرسوب كه ورځ تر بلې بدتر كېدو هم، اما له يو نيم وخت پرته چې پام به مې نه و، پښې به مې ډېرې جوختې او نژدې كېښودې، د وړانونو فشار به پرې ورغلو درد به یې وكړ، نور دوام دار درد یې نه كاوه، يو كش نېكړ به مې آغوست، مكتب، باغ، جومات ته له تلو راتلو نه وم لویدلی، صرف په يو څه ډېر زهیر وم، هغه دا چې ولاړ یا روان به وم، د پښو د قات په برابر لمن به مې په فوكانه وار ډول پورته ولاړه وه، په ډېره اسانۍ یې د خلكو توجو رااړوله، خاصتاً كله به چې باد مخامخ و.

موږ مې دا حال نشوی زغملی، نه یې زړه صبر كاوه، پس تر خپله وسه، وسه هره ورځ به مې یې په یو نوعه نه، یو نوعه د صحت یابۍ هڅې كولې، كه به چا كومه يوناني يا گياهي دوا وربښودلې وه، یا به یې زیارت او ملا ورپه گوته كړی و، په سبا به یې هغه خبرې ته د عمل جامې وراغوستې.

چې په دې لړ كې يوه ورځ یې په ظاهر جان اخندزاده اودې راته وكړې، شین رنگی نیل یې راته دم كړ، د هر لمر خاته او لمر لویده په مهال به مې د اوداسه په لرلو او كلمې په ویلو سره تر ناروغو او پرسېدلو اندامونو تاواوه؛ شني كرښې به یې پرې پاتې كېدې، څه غذايي پرېز مې هم ورسره ساتلو، فكر كړم. یوويشت ورځې مې دا كار تطبیق كړ، مگر كومه فايده یې ونكړه.

بیا یې د شنیز دره کې په دم او دعا مشهورو آغاصاحب خېلو اودې راته وکړې، دا هم همغه د ظاهر جان اخنډزاده غوندي دم شوی نیل و، تقریباً په همغه طریقه کارېده. ددې له بې نتیجه گۍ وروسته یې د شاه قلندر زیارتونو ته بوتلم، د یادو زیارتونو طریقه داسې وه چې ناروغ ماشوم به د خپلې نسبې او منجاورانو لخوا په زور د څو دقیقو لپاره تکی تنها پکې ایسارېده، دغه قیامت یې په ما هم تېر کړ، ښې بغارې مې پکې وکړې، خو له دې سره مې هم کوم درد دوا نشو.

د څو ورځو تر تېرېدو وروسته یې د خوات درې د گلي په کلي کې یو فال کتونکي او تعویذ گر ته وروستلم، فالي ویل: هلک باندې کوډې شوې، په ایستلو سره یې یوه توره چرگه او ورسره که څه هم اوس مې دقیق نه دي یاد، ولې چې یو خوا وړوکی وم، بل ډېر کالونه تېر شوي، اما دومره مې یاد دي چې د تورې چرگې سربېره نسبت زموږ وس ته، ډېرې پیسې یې هم وغوښتي.

مگر کله چې پوه شو، زما د مطالبې په اندازه پیسې نشته ورسره؛ له کوډو ایستلو پرته روانېږي.

پس په دې بهانه چې له لري ځای نه راغلي یاست او یوه سیاه سره او ماشوم یې، زړه مې درباندي وسوځېده، کني زه چې تاسو ته د کوډو د بې اثره کولو کوم تعویذ لیکم، دا د زعفرانو او آب شوې طلا په ګډ شوي، یا مخلوط رنگ لیکل کېږي، دا رنگونه دلته نه پیدا کېږي، له مصر نه راځي، ډېر قیمتي او ندرت دي، دغه پیسې چې ما درنه وغوښتي، زه یې جیب کې نه اچوم، ایله واپس همدومره رنگ پرې وشي، چې تاسو ته یې مصرفوم، په عادي رنگ د لیکل شو تعویذونو خو د کوډو او طلسم په له منځه وړلو او خنثا کولو وس نه رسېږي. مگر اوس مو همداسې هم نشم لېږلی، د خدای ج

قهر به وشي. په همدې راسر شته ۵۰۰ افغانیو یې قناعت وکړ، د کوډو د له منځه وړلو یا بې اثر کولو تعویذ یې راته ولیکه، خوشحاله ترې راروان شو، فکر مو کاوه، چې د درملنې اصلي ځای مو نن پیدا کړو، کوم چا چې په ما کوډې کړې وې، مور مې لحظه په لحظه بنکنځل او بنېراوې ورته کولې، خپلو خپلوانو، ګاونډیانو کې به یې کله په یوه، کله بل کس د کوډې کونکي / کونکې ګومان راتلو، خو زموږ د هیلې خلاف ډېرې شپې ورځې تېرې شوې، مګر په صحت کې مې کومه ذره بڼه والی رانغی.

دېر نجس سړی یې

د زعفرانو او آب شوي طلاء په مخلوط شوي رنگ د ليکلي تعویذ نه مو له طمعي پرې کېدو وروسته، د وردگو اړوند دایمرداد ولسولۍ چټو په کلي کې د ملا خان محمد دېر صفتونه او توصیفونه کېدل؛ چې گویا د هر ډول ناروغۍ لپاره ټیک او پټری دی.

لنډه دا چې ورغلو، ملا صاحب ته له لرې، لرې سیمو دېر ناروغان راغلي و، خصوصاً هغه ناروغان چې بېرانبېدل، یعنې پېریان به پرې ناست و، نوموړي پېریاني ناروغان به یې چې پایوازانو د ملا اطاق ته ورننېستل، ملا صاحب به په بېلا، بېلو سزاگانو رسول، څوک یې په لښتو وهل، د چا د گوتو په قاتونو کې به یې قلم ورکړ، پرې تخته به یې کړې، همداسې نور قسما قسم یې مجارات کول؛ غږ یې بېرون انتظار خانې ته راتلو، د ناروغ کس به یې سمې چيغې پرې جگې کړې. البته د ملا په خبره او د خلکو په باور جزا ناروغ ته نه، بلکې په ناروغ ناستو پېریانو ته ورکول کېده، تر څو له ناروغ نه جگ شي، پس چيغې هم که هر څو د ناروغ له خولي وتلې، یا یې له درد خبره توره او شنه کېده، دا هر څه د پېریانو حال گڼل کېده.

د نوبت په رارسېدو سره یې زه هم اطاق ته ورننوتلم، څنگه چې د نوموړي ملا په اړه د سیمې په سطحه د عامو خلکو ذهنیت او یقین داسې و: چې علم غیب لري یا یې پېریان ورته وایي، کوم ناروغ چې ورشي، مخ کې یې کېږي، د هغه وړاندې، وروسته ټول گناهونه او اعمال ور معلومېږي.

عیني حال کې ملا به هم په خپلو سکناټو او خبرو کې ناروغ ته داسې ښوده، چې گواکي رښتیا هم په ټولو کړو گناهونو او بدیو دي خبر یم.

له دې کبله کله به چې کوم ناروغ ورغی، ملا به لمړی ښه پوچ او سپک ورته وویل، ښکځلي به یې ورته وکړې، چې گویا ډېر لوی گنهگار، بد عمله او رزیل انسان یې. ناروغ به سترگې ښکته اچولې وې، پټه خوله غلی به ناست و. چون وېرېدو، زړه کې به ورته پږېده، چې دا ښکځل، بد او رد یې هم خیر، هسې نه اوس مې ددې پلار، ورور یا مور په مخ کې هغه پلانکې یا بستانکې گناه راپاده کړې، په شرمو به مې وشموي. ولې چې طبعاً هېڅ انسان بې گناه نه دی، زما د لاس په لاس کې نیوه سره یې راته کړل: د کوم ځای یې؟ په ټیټ آواز او عاجزانه لهجه مې د خپل کلي نوم ورته واخیست: د انبوخاک!

ملا راغبرگه کړه: انبوخاکیه! ډېر نجس سړی یې.

په دې خبرې سره مې یې د تېر ژوند خپل ځینې نسبتاً لوی گناهونه پرله پسې یاد ته راغلل، زړه کې راتېره شوه: ممکن د هغه یا هغه او یا هم هغه گناه له وجې به راته وایې چې نجس سړی یې.

سترگې مې لا هم ښکته واچولې، غږ مې ونکړ، زړه مې درېدېده، چې نور به څه وایې؟ مگر ښه و نور تحقیر مې یې ونکړ، د ناروغۍ په اړه مې یې وېل: ستا یوازنی دوا دا ده، چې څلور د پسونو سرونه په یو لوی دیگ بخار کې دومره پاخه کړې، چې ان هډوکي یې هم پکې وشرېږي (نرم) شي، بیا یې له دیگ بخار نه راوباسی، په یوه آونگ کې یې غوښه او هډوکي یو ځای د آونگ په سوتي دومره ووهی، ترڅو چې ښه سره حل او مخلوط شي، وروسته د څلورويشتو ساعتونو لپاره د پښو له گوتونه د نامه تر غوتې ټول ځان پکې پټ کړه، همداسې دویمه، درېیمه ان تر پنځو میاشتو هره میاشت باید یو ځل دا کار تکرار کړي.

دغه راز له مور سره مو یو سپینزیری کلیوال هم تللی و، سترگو یې دید نه لاره، هغه ته یې وویل: یو دانه بوبوتی (هدد) ووله، بیا یې څلویښت ورځې تر یوه تیره لاندې کړه، چې ښه وچ شو، ماښوکه یې ترې غوڅه کړه، سلایي ترې جوړ کړه، د سلایي تر جوړولو وروسته، له څلورو بېلو بېلو لارو یو موټی خاورې راټولې کړه، د اوو څاه گانو په اوبو یې خیشتي کړه، بیا یې لمر ته کېږده، چې ښې وچې شوې، اونگ کې یې میده کړه، څلویښت هفتې سترگې پرې توري کړه، دید به دې پیدا شي.

یو بل کس چې ورور یې ایران کې دیدو (لندغر) شوی و، کورته نه راتلو، ملا تعویذ ورته وکړ، د استعمال د ترتیب او توصې په پار یې ورته ویل: دا به د یوې لوی ونې تر ټولو جگ شاخ کې راځوړند کړې، څومره یې چې زیات شمال وهي او خوځوي، همغومره به دې د ورور توجه د وطن په لور زیاته او زر به کور ته راشي.

همداسې بیلا بېلې دواگانې او طریقې یې خلکو ته ښودې.

زما د دوا جنجال ډېر و، نه مو داسې دیگ بخار پیدا کولی شوی، چې څلور د پسونو سرونه پکې ځای وي، بلخوا میاشت په میاشت تکرار یې هم لانجه مند و، همدا و چې ددې دوا کول هغه وخت رانه پاتې شول، څو کالونه وروسته د سهولیت او امکاناتو په مهیا کېدو سره مې مور دا ارمان هم په زړه پرې ښود، د نوموړي ملا له لارښوني سره سم، د پسونو د سر دوا یې هم یو ځل راباندې تطبیق کړه، خو دا چې کومه ذره گټه یې ونکړه، تکرار یې هم ورته بې فایدې ښکاره شو، دغه و چې نور ترې تېره شوه.

معنا د ناروغۍ په لمړیو مراحلو او میاشتو کې تر هغه چې پلار مې له ایران نه راتلو، یا مې پېښور ته د تلو زمینه مساعدې ده، تر خپله وسه همدې خپل چارچاپېر او سیمه

زیارت په زیارت

کې مو د درملنې په پار پورته یادو بېلگو ته ورته ډېرې نورې هيله ښوونکې او عقيدوي چارې تطبیقولي، ولې هېڅ شي پايده نه کوله، برخلاف ورځ تر بلې مې ناروغي لا زیاتېده.

دغه و چې د کال په تېرېدو سره د جنسي غړو د پړسوب سربېره، لمړی چپه پښه او بیا څو میاشتي وروسته مې ښی پښه هم وپرسېده. په دې وخت کې مې پلار هم له ایران نه راغی، مگر پېښور ته د تلو وس مو لا هم نه لاره.

اما پلار مې د کابل په ډاکترانو یو ځل بیا راتاو کړم، شاوخوا شل شپې د ابن سینا صوري روغتون کې بستر وم، د ښار په بېلا بیلو برخو او باوري صحي مرکزونو کې یې معاینات راباندې کول، د ټولو معایناتو تر کولو وروسته مې هم ډاکترانو ته قاطع تشخیص په لاس ورنغی، یوازې د شک او علایمو له مخې یې د (لیور سلېز) ځیگر د ناروغۍ تداوي راته شروع کړه، شل شپې وروسته په مرض کې د کوم مثبت بدلون د نه راتلو له وجې پوه شول، چې تشخیص مو ناسم دی، نور نو دوی ته هم کومه چاره نه وه ورپاتې. بالاخره غېږې مستقیم د خپلې ناکامۍ په منلو سره یې، دوی هم پاکستان ته د تلو راته ووبل، یو وار بیا هم لکه یو کال وړاندې د کابل له صحي مرکزونو او ډاکترانو ناهیلې د کور په لور روان شو. نور نو تر هغو چې د زردالیو د باغ میوه مو پخېده او بیا مو پلورله په پیسو یې پېښور ته تلو، په دې هیله چې که پېښور ته له تللو مخکې مو الله ج په همدې خپل وطن یو سبب وکړي، یو ځل بیا مو ملایانو، زیارتونو، حکیمانو..... ته مخه کړه.

خو څنگه چې د تېر یو کال په جریان کې د خپلې سیمې او نژدې منطقو زیارتونه، ملایان، کوډگر، فال بینان، تګان او حکیمان... مې مور راباندې راکتلي و، پلار مې،

زيارت په زيارت

د هېواد د لرې ولاياتو او سيمو په سطحه چېرته به چې چا د کوم زيارت، ملا، حکيم.... صفت ورته وکړ، په سبا بله ورځ به پسي ور روان شوو.

تاسو راځئ ملگرتيا مي وکړئ، په نوبت سره يې د هر يوه کيسه درته راځلم، خورا عجيبې غريبې به در واوروم.

شفاء بخشه چینه

له پلار سره یو ځل بیا ملایانو، زیارتونو... ته د مخه کولو په بهیر کې لمړی د غزني زیارتونو ته لاړو، که څه هم د شیانو او پینو پرسوب به مې نسبت ژمي ته اوړی زیات و، خو په اوړي کې به یې درد نه کاوه، د یخ موسم په رارسېدو سره به یې درد هم شروع کړ، دا مهال هم تقریباً ژمی تېر و، اما لا هم شپې ورځې یخې وې، زما په بدن یې اثر پروت و، پښې مې خوږېدې، له ټککو پرته نشوی ګرځېدلای، ممکن لیدلي مو وي، د غزني زیارتونه یو له بل نه ډېر لرې او هر یو یې جلا، جلا د دنگ غره په سر دی، تر کوم ځایه به چې موټر ورختلی شوی، موټر کې به ورغلو، له هغې وروسته به د ټککو په مرسته کرار کرار په ډېر زحمت ورختل، یو ځای خو مې بېخي له وس تېره شوه، بیا مې پلار شاه راته ووهله، په شاه یې وروځپړوم، د نوموړو زیارتونو له جملې یو یې د پېریانو په زیارت مشهور و، اکثریت پېریانې او اثري ناروغان ورته راتلل، نه پوهېږم چې اوس به یې هم همغه قاعده وي ګنه؟ څنګه مې چې وړاندې د شاه قلندر د زیارت کیسه وکړه، ددې زیارت د کولو اصول او ترتیب هم داسې و، چې ناروغ کس به پرته له پایوازه ټک تنها د څو دقیقو لپاره په توره تیاره زیارت کې ایسارېده، ځینې کسان تکره و، څه به نه پرې کېدل، واپس به له زیارته جوړ راووتل، خو په ځینو کسانو پسې به چې دروازه رابنده او توره تاریکي به یې ځان یوازې ایسار احساس کړ، چیغې به یې کړې ان تر دې چې له ډېرو چیغو به یې نفس پاک ودرېده، بې هوشه به شو، پس له هغو به یې دروازه ور خلاصه کړه، بې حاله په دوو، دریو کسانو ځنځولی به یې له زیارت نه راویست.

عام باور دا و، کوم څوک چې پېرياني، صوبياني نه وي يا مورزادي، له وړوکوالي اثرې مشکل ونه لري؛ په زیارت کې د ايسارېدو په مهال هېڅ ستونزه نه ورپېښېږي. واپس جوړ او روغ ترې راوځي، ولې کوم کسان چې ياد مشکلات يا ناروغۍ ولري، په زیارت کې د بندېدو، په وخت د زیارت لوی او زورور پېريان حمله پرې کوي، لمړی په کس يا ناروغ باندې ناست پېريان او جنيات رانيسي، زیارت کې يې ترې او بيا يې د چا خبره شنو لښتو ته اچوي، دومره يې ټکوي، چې په نتيجه کې يې په ناروغ باندې د ناستو پېريانو د چيغو له وېرې ناروغ بې هوشه کېږي، گواکي فقط له خولې د ناروغ راوځي، کني نور واقعيت کې دا چيغې ناروغ نه بلکې په ناروغ ناست پېريان وهي، کوم چې لاسونه او پښې ترلې د زیارت د پېريانو تر وهلو او ټکولو لاندې دي.

لنډه دا کله چې ناروغ له زیارت نه تر رايستلو وروسته په هوش راشي، نور نو د عامو ذهنيونو له عينکو ناروغ کس، هغه زیارت ته تر ننوتلو مخکې ناروغ نه دی، مانا پېريان، صوبيان، کافر، مسلمان يا هر قسم جنياتو چې راگير کړی و، زیارت کې د نيکو او ډېرو زورورو جنياتو لخوا ترې جلا شول او ښه جانانه سزا هم ورکړل شوه، ترڅو اينده کې هم نوموړي کس ته د ورتللو او خورولو جرئت يې ونکړي.

والله علم زیارت کې د ځينو کسانو د لوېدو او بې هوشه کېدو راز به څه و؟ طبعاً هر څوک به د خپل فکر، پوهې او عقيدې اړوند بېلا بېل تعبيرونه ترې لري.

ولې زه چې فکر کوم، د ياد زیارت په اړه له وړاندې ډېر وهمناک ذهنيت خپور و. کوم خلک به چې ورننوتل مخکې له مخکې به يې مورال له لاسه ورکړی و، پښې به يې لړزېدې، په ډېر وهم او ترس ور داخلېدل، پس د کومو کسانو چې عصاب کمزوري و، يا يې رواني ستونزې لرلې، د دروازي پسې رابندېدو او زیارت کې د تياره کېدو

په مهال يې ذهنأ ډېرې وحشتناکې بلاوې او پېريان په ځان باندې د حمله کولو په حال کې تصورول. همدا وه چې لمړی به يې له ډېرې وېرې په ټول زور چيغې وهلې، بالاخره عصبي شوک ته تلل او بې هوشه کېدل. چون زه خپله چې هېڅ جنیاتي ستونزې مې هم نه لرلې، له ورنټولو مخکې ډېر سخت ترې وېرېدم، له ډاره مې زیارته له ننوتلو وړاندې، سره د سختې مریضۍ او تکلف مې لمړی د کوزې په یخو اوبو اودس او بیا دوه رکعته لمونځ وکړ، خو لا هم په توره تیاره زیارت کې د ایسارېدو په مهال مې گرد چاپېر رانه تاو ډېرې خطرناکې بلاوې او پېريان تصورول، که څو شېبې نور دروازه نه وی خلاصه شوې، زما هم کار خلاص و.

که څه هم زیاتره خلک لا هم د ډېر زورور زیارت په صفت په ټول احترام ورته قایل دي، ډېره قوي عقیده پرې لري، پس طبعاً د دوی د پاخه باور او عقیدې سره ناسم زما نظر به دروند پرې تمام شي، له دوی بېښه غواړم.

دغه راز یو بل زیارت ته ولاړو، چې دې هم په یو ډېر جگ غره کې موقعیت لاره، د نوموړي زیارت له گومبتي لږ بڼکته یوه چینه وه، ناروغان به له زیارت کولو وروسته راتلل، چینه کې به یې حمام کاوه، ځکه د زیارت کوونکو د عقیدې له مخې ددې چيني اوبه عادي اوبه نه وې، شفاء بخش وې، د حمام په کولو سره یې له بدن نه هر نوع مرض مینځل کېده.

زه چې یو خوا ډېر ستړی او مریض وم، بلخوا د یخ په وړاندې ډېر حساس وم، دردونه مې یې زیاتول، دا موسم او د چيني اوبه هم ډېرې یخې وې، ومې نشوای کولای، چې حمام پرې وکړم، صرف مخ او لاس مې پرې پرېمځل، په لنډو لاسونو مې سر، گېډه او تر گوندو پورې پښې مسح کړې، دغه راز ځینې نورو سختو مریضانو

او بنځو چې حمام به یې نشوای پرې کولای، یوازې مخ او لاسو به یې مینځل، نور بدن یې په لنډو لاسونو مسح کاوه. خو ډېری کسانو ته بیا دې سپک کار خوند نه ورکاوه، یا یې یقین نه کېده، چې یوازې د لاس، مخ په مینځلو او نور بدن په مسح دې، د چیني د ابو له پوره فیض او برکته برخمن او شفایاب شي.

دا و چې لباسونه به یې ورته ویستل، په همدې شنه یخه کې به یې د چیني په یخو زنگکي اوبو کې ځانونه ورواچول، یا به پکې کېناستل، یوخوا یې له ډېره یخه ته وا ساه وځي، لویې لویې سلگۍ به یې کولې، بلخوا به یې ډکه ډکه لوټه یخې اوبه په سر تشوي.

دغه راز په نورو زیارتونو کې هم الله ج دې مغفرت وکړي، زموږ په شمول خلکو په بېلا بېل ډول آزاد او ښکاره شرک، بدعات او خرافاتي ناروا اعمال تر سره کول، د الله ج په ځای له زیارتونو شفا غوښتل کېده، ناروغانو د سجدې په بڼه خپل تندي په قبرونو لگول، شناختو کې میخونه وهل کېدل، مریو ته مو تیرې ورتکولې، په قبر د چارپېرې پنجرې داخل ته پیسې ورغورځول کېدې، د زیارت په سر ایښي مالګه ځکل، وینه تویول، شمعي بلول او ډېری داسې نورې نامشروع کړنې ترسره کېدې، له بده مرغه تر کومه چې خبرېږم، لا هم همغه زور ملا او زړې تراویح دي. خو په هر صورت لنډه دا چې غزني کې مې ټول ټال شپږ، اوه زیارتونه وکړل، مګر د روپۍ درد مې پرې درمان نشو.

د شینوارو شپه

د غزني له زیارتونو څه وخت پس د میدان وردگو اړوند نرخ ولسوالۍ ته روان شو، ځکه چې هلته د ملا گونگي په نوم یو ډېر مشهور ملا و، زیات صفتونه به یې کېدل، ان ویل کېدل به چې پېریان یې تابع دي، د هماغه په مرسته د هرې سختې ناروغۍ لپاره ټیک او پتری دی، د ناروغ اړتیا ته په کتو، تعویذ کوي، کوډې اوباسي، دم کوي، که ضرورت وي گیاهي درمل هم توصیه کوي.

خلاصه کله چې ور ورسېدو، د ملا صاحب د کلا د دروازي تر مخ ډېره زیاته گڼه گونه وه، خلکو نارینه او ښځینه هر ډول ناروغان ورته راوستلي و، ډېری ناروغان به چې د ملا له تعویذ خانې راووتل، گوډۍ به پرې شوې وي، خو په ټولو کې جالبه دا وه، د یو نفر د ملا مهرې (شمزۍ) خورېده، په خپل نوبت د ملا اطاق ته له ورننوتلو واپس چې راووتلو، د یوه لاس لپه یې د بل لاس په لپه نسکوره نیولې وه، لکه ډېر مهم څه یې چې پکې نیولې وي او هر قدم یې په ډېر احتیاط او بسم الله اخیست.

چې پوښتنه مو ترې وکړه، ملامت نه و، ملا صاحب د مرغۍ یوه نازکه او وچه کلکه پښه ورکړې وه، ورته وېلي و چې:

ستا دوښمن په تا باندې ددې مرغۍ په پښه ډېرې قوي کوډې کړې، تر هغو چې دا د مرغۍ پښه سلامتې وي، ته به هم نور جوړ وي، یوازې ملا به دې لږ شخوالی او درد لري، اما که د مرغۍ پښه ماته شوه، نور ستا ژوند هم مکمل ختم دی، زړ یې یوسه له شرم تیلو په ډک یو بوتل کې یې واچوه، تر څو نرمه وي، چې ماته نشي.

په دې خبره چا وخنډل، چا د همدردۍ له مخې نڅه، نڅه ورته وکړل، سړی ولاړو.

موږ ته ان تقريباً په دريو بجو نوبت راغی، اطاق ته يې چې ورننوتم، څنگه يې چې نوم ملا گونگی و، رښتيا هم گونگی و، په خبره يې سړی سم نه پوهېده، تر ډېره يې د لاس په اشاره خلک پوهول، کوم کسان يې چې نه په ژبه پوهېدل، نه په اشاره، د هغوی لپاره به بيا يو بل داسې کس ور وړاندې شو، چې په ژبه يا اشاره يې پوهېده، ترجماني به يې وکړه. موږ ته يې وويل: لمړی ولاړشئ، غزني کې به د شمش بابا زيارت وکړئ، له زيارت کولو وروسته ماته راشئ.

ورپاڅه مو کړه چې: د شمس بابا زيارت مو څه وخت وړاندې کړی.

خو هغه يې ونه مانه، يو ځل بيا يې وروليږلو، له زيارت کولو پس د دويم ځل لپاره چې ورته راغلو، ملا اسمان ته د سترگو نيوه په حال کې څو شېبې له ځانه سره وپسنيده، داسې يې ښوده چې گویا له پېريانو سره لگيا يم، يا د ناروغ د تداوی په اړه مشوره ورسره کوم. وروسته مې يې پلار ته مخ ورواړوه، په نيمه، نيمه خبرو او د لاسونو په اشاره يې څه ورته وېل، د پلار مې سم سر نه پرې خلاصېده، ښه و يو بل سړي د مرستې په پار راودنغل، وېل يې: آغا صاحب وايي چې د ننگرهار ولايت په شينواریو ولسوالۍ کې لمړی د پلانکي صاحب زيارت ته ولاړ شئ، (ښه غواړم، پلانکي مې ځکه وليکه چې وخت وتلی، د هغه زيارت اصلي نوم رانه هېر دی، منم ښه خو دا وه، چې د هغه زيارتونو، سيمو، کلیو او ځينې کسانو نامونه او دقيق پتي مې بايد دلته راوړي وی، مگر څنگه مې چې لمړيو کې وويل، يو خوا ډېر وخت وتلی، بلخوا زه هم هغه وخت ماشوم يا نو ځوانی ته نارسيده شاوخوا ۱۵ کلن هلک وم، دومره حساس نه وم، نه مې خوا خاطر کې تېرېده، چې دا هر څه به يوه ورځ د خاطراتو يا هم خپلو هېوادوالو د عامه پوهاوي په پار ليکم او د کتاب ښه به ورکوم، نو بايد نومونه او پتي يې صحيح ياد کړم.

همدا و چې د ځینو دقیق ادرسونه او نومونه مې له یاده وتلي، ولې بیا هم تر کومه چې ممکن و، ان شاءالله هڅه کوم ترڅو د کتاب راټولونکو صفحو کې نورې خاطري په دقیقو پتو او د فاعلینو په خپلو نامونو سره یې راواخلم)

خو په هر حال د ملا ترجمان زیاته کړه: د پلانکي له زیارت کولو وروسته به د شپولې بابا زیارت ته ځئ او شپه به پکې کوئ، د سهار تر لمانځه پورې به همغلته اوسئ، په دې سره به دې د زوی له بدن نه دا ظالمة ناروغي لکه د باد سلې په هوا شي؛ ستاسو یوازینی لار همدا ده، له دې پرته بله هېڅ درملنه او دوا نه لري.

په همدې خبره د ملا له اطاق نه راووتلو، تر دروازه بهر له کومو خلکو سره چې د انتظار په مهال اشنا شوي و، دوی مې له پلار نه د ملا د راته ښودلې اعلاج پوښتنې کولې، پلار مې د ننګرهار په شینوارو ولسوالۍ کې زیارتونو ته د لېږلو مو یې ورته وویل. په دوی کې ځینو ټینګار کاوه، چې حتماً ورشي. یو به وېل: پلانکي ځای کې ددې ملا په دم او توصیه د شلو کالونو شل وګرځېده، بل به وېل: سرطان ناروغ ورسره روغ شو، دغه راز چا وېل: یو ناروغ ته یې په هند کې ځواب ورکړی و، د یوه تعویذ سره یې جوړ شو. په دې سره یې زموږ عقیده لا هم پرې پخه کړه، دوی شپې وروسته ننګرهار ته روان شو. جلال اباد کې مو د شینوارو د ولسوالۍ د موټرو اډه راپیدا کړه. د یوې سراجي ډرېور ته مو د دواړو زیارتونو نوم واخیست او د ورتلو مو ورته وویل.

نوموړی بلد و، زیارتونه ورمعلوم و، وېل یې: یاد زیارتونه له یو بل نه خورا لرې دي، یو خو بېخي ډېر جګ ان توره بوره کې دی، هغه سیمو ته لږني موټر نه ځي، باید درېس یې ونسئ.

پلار مې ترې وپوښتل: درس په څو ځي؟

ډېرې زياتې پيسې يې ووبلې، له وردگو تر ننگرهاره زموږ دومره کرايه نه وه لگېدلې، لکه ده چې غوښته، هاخوا له دوو نورو ډرېورانو سره وغرېدو، دوی هم همدومره لوړه کرايه ووبله، پوه شو چې حتماً ځای لري دی، لمري ډرېور چالاکی نه کوله، له همغه اولينې سره سپاره شو، رښتيا ډېره لار وه، سرک هم ډېر خراب او خام و، بلخوا ټول کوټل و، لنډه دا چې د اوږي په اوږدو ورځو کې يې ايله په دريو بجو لمري زيارت ته ورسولو، ياد زيارت په يوه ډېر لوړ غره کې د يو زاړه غريبانه کلي په منځ کې موقعيت درلود، له پاسه پرې ولاړو لمر وهلو ورستو شناختو، بې شمېره رنگارنگ زړو بيراغونو له مخې ډېر پخوانی، د تېرو هېرو زمانو ښکارېده، عين حال کې ډېر نور ناروغان هم ورته راوستل شوي و، چې اکثريت يې رواني مريضان يا ليونيان و، موږ هم څو ځل ترې تاو راتاو شو، د صحت يابۍ ډېرې دعاگانې مو وکړې، د زيارت له رنګي څلور ديوالي چې راووتلو، هاخوا د ونو تر سيوري لاندې، د رنو اوبو د لښتي په غاړه يو غريبانه مسجد و، ديالونه يې نه لرل، هسې لږ ځای يې هوار کړی و، دنيم متر په لوړولي سره يې چارچاپېر د تنيرو گرد گاتي ترې تاو کړي و، مخامخ يې وېدلی فوزی درولی و، د محراب ځای يې پکې جوړ کړی و، له پاسه د ونو څانگو هم سيوری پرې جوړ کړی و، هم يې د چت رول لوباوه، ماشومان پکې ناست و، سپارې يې مخ ته نيولي وې، مخ او شاته يې ټالونه ورسره وهل، په زوره زوره يې سبقونه ويل.

له لمانځه کولو وروسته بيا په خپل درس کړي موټر کې کيناستو، د دعا په کولو سره، د شېولي بابا د زيارت په لور روان شو، که څه هم غرونه او خوږونه و، لارې ډېرې خرابې او خامې وې، مگر بيا هم موټر نسبتاً تېز تلو، چون ډرېور د همغه

زيارت په زيارت

غرنیو سیمو و، له خامه سرکونو سره عادت و، شاوخوا تر یو ساعت مزل وروسته، قضا مازیگر یې د یوې غونډۍ په سر موټر ودراره، لاندې کم او زیات، د یونیم کیلو متر فاصیلې په لرې والي سره، له یو لوی خور هاخوا د بل غره په لمن کې یې یوې لویې هدیرې ته لاس ونيوه، وېل یې:

هغه د هدیرې په منځ کې چې بېله چټه څلور دیوالي کوټه ښکاري، همغه د شپولې بابا زیارت دی، موټر له دې وړاندې نشي ورتللی.

ترې رابښکته شو، ډرېور مو یې د کرایې په ورکولو سره رخصت کړو، موږ پلي زیارت ته ور روان شو، زما خاص شیان او پښې خو هسې هم پرسېدلې او درانه و، سم نشوی تللی، موټرو کې اوږدو سفرونو به یې بېخي وضعیت خراب کړ، په دې ورځ هم ټوله ورځ موټر کې گرځېدلی وم، پرسوب، دردونه او د عضلاتو شخوالی مې ډېر زیات و، خورا په سختی تر زیارته لارم، چې کتل مو یوه ډنگر تک تور لوغړن سپینبریري منجاور یې د زیارت د وره په مخ کې جوړې کړې سپاچه گۍ نه خپل لمخۍ ټولاهه، د تلو په حال کې و، زموږ د سلام د ځواب راکولو سره سم یې کړل: د زیارت کوئ؟

پلار مې ورته وویل: هو دا زوی مې ناروغ دی.

سپینبریري کړل: ښا! ورننوځئ زر زر مو زیارت وکړئ، چې ناوخته ده.

پلار مې ورغبرگه کړه: موږ زیارت کې شپه کوو.

د سپینبریري منجاور چوغۍ سترگې وځلېدې، پلار ته مې یې په حیرانتیا سره وېل: لیونیان خو به نه یې، چې زیارت کې شپه کوئ؟

زيارت په زيارت

پلار مې کړل: نه لیونیان نه یو، یوه ملا رالېږلي یو، همداسې یې راته ویلي چې شپه به زیارت کې کوئ.

منجاور وېل: دا ځایونه درانه دي، شپه نشئ پکې کولای وېرېږئ، صرف ورننوخئ زیارت وکړئ، نور ولاړ شئ، که شناخته څوک مو نه وي، کوم مسجد کې شپه وکړئ.

پلار مې ورته کړل: دومره زحمت مو تېر کړی ان له وردگو راغلي یو، شپه پکې کوو.

سپینږيري کړل: ما خو درته ووبل، چې دا ځای دروند دی، شپه څوک نشئ پکې کولی، نور مو خوښه.

پلار مې بیا هم په خپله خبره ټېنگار وکړ، منجاور ته یې وېل: دا لمځی (فرش) مه ټوله وه، د شپې به موږ پرې ځملو.

خیر دې یوسي. لمځی یې پرېښود، له پاڅېدو سره یې وېل، زما کور لرې دی، کنه ږوډی به مې درته رالېږلي وه.

د مننې په کولو سره مو رخصت کړو، که څه هم موږ فکر نه و کړی، چې زیارت به په داسې وچو غرونو او غونډیو کې وي، چې هلته به نه کوم کور درک لري، نه دوکان، له دې کبله مو هېڅ خوراکی څه نه و راسره وړي، عیني حال کې همدا شېبه وړي هم و.

د منجاور له رخصتولو وروسته د زیارت چار دېوالي ته ورننوتلو، نسبتاً یوه لویه کوټه وه، د دېوالونو پېرر والي او بارانونو ترې وړو خاورو له وجې د پسخو، کنډو

کندو کېده یې، د ډېرې زمانې پرې تېرېدو شاهدي ورکوله، په منځ کې یې له عادي قبرونو سره په زیات توپیر لوی او د کوتي له غولي کم او زیات د ۸۰ سانتي مترو په لوړوالي جگ قبر و، په کوز او بر سر یې گېډۍ گېډۍ لسگونه شناختي ولاړې وې، بې شمېره لوی واړه، رنگا رنگ زاړه او نوي بیراغونه پرې رپېدل، د قبر له پاسه مات بنگري، مالگي، شمعونه او زرورک پراته و، څلور طرفه اړخونه یې د سپینې خاورې (سپین خاورې) په وسیله خړوب شوي و، څنگه چې په خوا به کلیوالو بنځو د خپلو کورونو د خاورینو کوتو دیوالونه پرې سپینول. د څنگونو د خړوبوالي او له پاسه پرې پرتو ماتو بنگریو، زرورکو داسې ښکارېده، چې ډېرې زړه ماتې، دردمنې او ارمانجنې ښځې هم ورته راځي، خپلو هیلو ته د رسېدو په پار پلونه پکې غوره وي او دعاگانې کوي.

د منجاور لمځی مو د قبر د یوه څنگ ته هوار کړ، که څه هم په دې څنگ کې د قبر له داخله یو لوی سوری هم راخلاص و. داسې معلومېده چې دغه سوری منجاور یا زیارت کوونکو قصداً جوړ کړی و، طبعاً کومه عقیده وي جنبه به یې لرله، د قبر بل طرف ته داسې پراخه او هوار ځای نه و، ترڅو هلته مو لمځی پکې غوړولی وی، مجبور شوو چې همدا د قبر له داخل نه د راوتلي تور سوري مخکې یې وغوړه و، له پاسه مو څادرونه پرې واچول، د ماښام لمانځونه مو وکړل، کرار کرار شپه پخېده لکه مجسمې پټه خوله توره تیاره کې بوڅ، بوڅ ناست و، څنگه مې چې وړاندې ووبل ښه په خوند وړي هم و، چون ان د ورځې په لسو بجو مو جلال اباد کې چای څښلی و.

ښه و اوړی و یخني نه وه، اما نسبتاً تېز شمال چلېده، د زیارت او له زیارت نه بهر د هدېرې د نورو قبرونو د بیراغونو ترپېهار لگېده. منتظر دې ته و، چې د ماخوستن

آذانونه وشي، زر لمانځونه وکړو، ولې چې د ماسبنین اودسونه مو ساتلي و، که ضایع شوي وی، دلته بیا د اودس کولو اوبه نه وي. خو څنگه چې د انتظار شېبې تل ډېرې اوږدې شي، په موږ هم هېڅ وخت نه تېرېده، بل طرف دا وخت د بیراغونو پرکهار هم ډېر زیات و، د اذان غږ مو اخیر هم وانه ورېده، خو له ساعت نه پوه شو، چې د ماخوستن د لمانځه وخت داخل دی، جگ شو، لمنځونه مو وکړل، ایت گُرسی او نورې کومې کلمې یا انکار مو چې زده و، په ځان مو چوپ کړل، زه له قبر نه وېرېدم، خاصتاً د قبر له داخل نه د راوتلي سوري څخه، دا و چې د قبر خواته مې پلار ځملاست، زه یې دې بلي خواته پرېوتم، خپلې، خپلې خپلې مو تر سرونو لاندې کړې، څادرونه مو راباندې کش کړل، څومره چې وخت وتلو، زما په زړه وېره ننوتله، خوب نه راتلو، پلار به مې خدايزده ویده و، کنه؟ خو چې ورته ځیر به شوم، سترگې به یې پټې نیولې وې، کله به یې سر هم په څادر کې پټ کړ، ما هم هڅه کوله چې ویده شم، خو له وېرې خوب نه راتلو، چې سترگې به مې پټې کړې، فکر به مې کاوه، چې ټولې بلاوې زما په لور را روانې دي، یا مې له پښو او سر سره ناستې دي، اخیر مې هېڅ له ډاره سترگې نشوای پټولای، همداسې لوڅې سترگې پروت وم.

یو وخت چې شاوخوا لس بجې وې، زښته زیات تور کارغان (زاغان) راغلل، کغ او پوځ یې کېښود، په هدیره یې دورې وهلې، کله به په دسته جمعي بڼه دومره راټیټ شول، هغه د فضاء کمه رڼا به یې هم رابنده کړه، ته وا د زیارت په چار دیوالي چټ کېښودل شو. په پلار مې غږ وکړ: په دې توره شپه کې دا کارغان څه کوي؟

ممکن ده ته به یې هم په زړه کې تشویش یا څه ویره پیدا کړې وه، خو ماته یې وېل: دا سیمې گرمې دي کارغان د ورځې نشي گرځېدای، د شپې راوځي، پېښور او پنجاب

زيارت په زيارت

کې به هم ډېری مرغان د شپې لخوا سېل سېل گرځېدل، په يوه سيمه کې به راټول شول، کغ او پوځ به يې واچاوه.

څه مې ونه وېل، مگر په خبره مې يې قناعت هم ونشو، زړه کې راټېرېده: چې د شپې گرځېده يې صحيح، اما په موږ يا دې زيارت ولې دورې وهي؟ ولې يو، يو ځل داسې يو ناڅاپه ټول راټيټ شي، چې سم تپ تور راجور کړي؟

کار غانو څو دقيقې د زيارت په سر دورې ووهلې، ښه وکښل، ټېټ او هسک شول، له څو شېبو وروسته کرار کرار کمېدل، بالاخره بېخي يې غږ ورک شو.

د کار غانو له تلو يو ساعت وروسته، په داسې حال کې چې دواړه څنگ په څنگ پراته و، پلار به مې که ویده هم نه و، سترگې به يې پټې کړې وې، مگر ما لا هم له وېرې سترگې نشوای پټولی، همدا و چې ناڅاپه مې د زيارت د څلور ديوالي د پسخو په سر د اور لمبې تر سترگو شوې.

زر مې په پلار غږ وکړ: نانکه! نانکه! وين يې؟ دېوالونو اور واخيست.

پلار مې ترڅو ورته متوجه کېده، لمبې ورکې شوې، ده چې څه ونه ليدل، ماته يې ويل: مه وېرېزه اور نشته، وهم دې کړی، يا به له کومې خوا د موټر د چيراغونو رڼا ورته برابره شوې وي، تاته داسې ښکاره شوې، لکه دېوالونو چې اور اخيستی وي، که رښتيا اور وی، ما به هم ليدلی و، وېرېزه مه ارام ویده شه هېڅ خبره نشته.

خو دا چې ما لمبې ښې سمې وليدې، هېڅ شک مې نه پکې لاره، د نانک په خبرو مې زړه تسکين نه کېده، وېره مې لحظه په لحظه زياتېده. مگر دا چې زړه مې لږ درزېده، که ډېر، هېڅ چاره نه وه، څه مې کړي وی؟ صرف نانک پورې مې ځان ښه وچسپاوه،

له دې پېښې وروسته د نانک په کسو کې هم تر ډېره ستوري ځلېدل، لوڅې سترګې پروت و. څه وخت پس چې ورته متوجه شوم خدايزده وین به و که ویده؟ خو بیا یې سترګې پټې وې، لږ ځنډ وروسته یې سر هم په څادر کې پټ کړ، شېبه په شېبه به ځکه ورته متوجه کېدم، کله به یې چې سترګې لوڅې وې، څه زیات زړه به مې پرې تکیه و، دده د سترګو او سر په پټولو سره به زما ویره لا زیاتېده.

نور خو وخت نه راملومېده، په لاس مې له هغه پخوانیو ایراني کاسیو ساعتونو یو ساعت و، د هرې ګمۍ په پوره کېده سره به یې په ټیټ غږ یو چنگ آواز کاوه، په همدې مې وخت معلومه ؤ، ان د دولسو بجو زنگ مې یې هم واورېده. نه پوهېږم څو دقیقې به ترې تېرې شوې وې، چې د پښو طرف ته مو د کوتې په کونج کې ډېر ستر اور ولګېده، فوراً مې په پلار منګولي څښې کړې: نانکه! نانکه! کوتې اور واخیست!

زر یې څادر له سره لرې کړ، د اور په لیدو یې لمړی پښې راټولې کړې، بیا پسي راکیناست، اور دا ځل د دیوال په سر غونډې د سترګو رپ کې ورک نشو، څو شېبې یې دوام وکړ، خو ښه و، دې خوا رانغی، لکه تناره کې یوازې همغه کونج کې یې لمبې تاو راتاو شوې، له څو لحظې تاوېدو وروسته د فضاء په لور پورته شوې، زما خو هسې هم مخکې له مخکې وضعیت خراب و، خو دې پېښې مې پلار هم سم ووبراوه، ورته وېل مې: څه له دې ځای نه وځو.

مګر ده سره له دې چې د زړه د ذربان آواز یې ما محسوسه و، خو بیا هم ماته یې وېل: مه وېرېږه، دا ډېوې دي، د خدای ج د ولیانو او شهیدانو په قبرونو ګرځي، موږ ته ضرر نه رسوي، څوک به مو وولي، په دې نیمه شپه او دې نابلدی کې چېرې ځي؟

خواب مې نه لاره، څه مې ونه وېل، کنه نور مې دلته هم شېبه طاقت نه کېده.

د معمول خلاف په نیمه شپه د کارغانو راتلو او زموږ په سر دورې وهلو، دغه راز ناڅاپه اور لگېدنې څخه له وېرېدو سربېره، د قبر له داخله د راپرانستي تور سوري په خولې کې مې د مري وحشناکي اسکلپتي منگولي تر سترگو، سترگو کېدې، ته وا زړه یې بوټ رانه ویست. خو لا هم ناست و، نه پوهېږم له یوې بجې به څو دقیقې تېرې وې، چې پلار مې بیا ویل: ځمله نور ان شاءالله څه نشته، دی خپله هم پرېواته، خو له بدمرغه لا مو ډډې په ځمکه سمې نه وې لگېدلې، چې ور (دروازه) وټکېده، دواړه په ټوله وارخطایۍ سره واپس راکېناستو، ټول بدن مې یو قسم بې حسه شو، ان خوله کې مې ژبه درنه شوه، ده راته وېل: ور وټکېده؟

د سره په اشاره مې کړل: هو!

نور یې څه ونه وېل، دواړه چوپ ناست و، دوی سترگې مو په وره کې وې، چې اوس به څه بلا راننوخې؟ ځکه چې ور هم د لرګي له دوو زړو او نازکو تختو جوړ و، د ځینځیر په ځای یو نری سیم پکې تړل شوی و، د رابندېدو په مهال نوموړی سیم د وره څنګ ته په دیوال کې ټکوهل شوي مېخ بسته کېده؛ یعنې هسې معمولي جټکه چې ورکړل شوې وای، هم ور ماتېده، هم سیم شکېده.

خو څه مو کړي وای؟ د تېښتې لار نه وه، توره تاریکي کې خف او چوپ سترګې په وره کې څک، څک ناست و، څو شېبې لا نه وې تېرې، چې بیا وټکېده، په دې سره، زما له حاله خو هسې هم یو خدای ج خبر و، د غږ له بدلېدو یې ښکارېده، چې پلار مې هم ډېر زیات ووېرېده، خو چاره نه وه، لا هم همغه شان خف او چوپ د وره راغوخولو او هیبتناکو بلاګانو د راننوتلو په ډېر سخت وهم او ډار کې د قبر څنګ ته

یو په بل پورې جوخت ناست و، شاوخوا لس دقیقې تېرې شوې، هېڅ شی رانه نه وتل، نه یې وره ته ځټکه ورکړه، خو زموږ په زړونو وېره ننوتلې وه، ټيکه مو نه کېده، په درنه او لږزانده ژبه مې پلار ته وېل: له دې ځای نه ځو، پاتې شپه به چېرته غره کې تېره کړو!

څنگه چې په ده کې هم نور ماته د نسلي راکولو او دلته د وخت تېرولو توان نه و پاتې، وېل یې: پښو کره څپلی دي!

څپلی مو پښو کړې، څادر مو منگولو کې راسره راواخیستل، پلار مې تر مخ، زه پسې شوم، لمړی یې د وره له پاسنی لوی چولي بهر یوه خوا بلخوا وکتل، څه یې ونه لیدل، بیا یې په دېوال کې له ټکېدلي مېخ نه د وره بند شوی سیم راخلاص کړ، ورو ورو یې ور راواز کړ، تر نیم کښ وره یې بیرون (بهر) وڅاره، په څه یې چې سترګې ونه لگېدې، ور یې پوره راخلاص کړ، ماته یې کړل: تېز راځه!

په دې سره که څه هم له دې مخکې به مې د پښو له درده لږ دراز قدم نه شوی اخیستلی، ان زیاتره وخت به په ټککو ګرځېدم، مګر دلته یوخوا زیارت کې راباندې د تېر شوي وهم زور و، بلخوا عینې د تېښتې حال کې مو هم داسې انگیرله، لکه ډلې ډلې پېریان، شیشکې او قسما قسم بلاګانې چې راپسې وي.

همدا و چې ټول بدن مې بې حسه و، نه یې په درد پوهېدم، نه یې په پړسوب، ښکته د هدیرې په منځ کې مې داسې منډه اخیستې وه، که په لږ مبالغې سره یې ووايم، باور وکړئ له بسته، بسته قبرونو مې توپ واهه، ډېر زیات ښکته راوتېښوو، یو خوا شپه بل نابېلې وه، دا نه راملومېده چې کوم خوا لار شو؟ آبادې ته به زر ووځو، همدا لامل و چې تر زښته ډېرو منډو وروسته هم کومې آبادۍ ته ونه رسېدو، کني طبعاً تر

هديره چاپېرو غونډيو نه به د کومې يوې شاته نژدې هم کلي او ابادۍ موجود و، ولې چې دې هديرې ته خو مړي له جلال اباد نه و راوړل شوي، خو موږ مخامخ بنسټه د خور غاړه نيولې وه، تر څو کيلو متره منډو او مزلو وروسته په داسې حال کې چې نور مو نفس بېخي ولاړ و، د يو کمر څنگ ته ودرېدو، دمه مو وکړه، که څه هم ناآشنا غرنۍ سيمه او خوږونه و، لا مو هم زړونو کې پوره وېره وه، خو نسبت زيارت ته مو څه ناڅه د امن احساس وکړو، هغه شان مو ځان د شيشکو او بلاگانو په منځ کې ايسار نه گاڼه.

پلار مې د پښو د درد پوښتنه وکړه، ماوېل:

بڼي دي هېڅ درد نه کوي، خدايزده ولې؟

زما مخکني حالت ته په پام، چې ډېر په زحمت او تکلف کرار، کرار به گرځېدم.

پلار مې راغبرگه کړه: څه شکر چې بڼي دي، لکه چې زيارت کې دې نيمې شپې تېرولو مو هم فايده ورته وکړه.

ما غږ ونه کړ، بيا يې وېل: بنسټه ددې خور په غاړه که هر څومره ولاړ شو، فکر نکړم کوم کلی اوسي، رايه تر دې خور به پورې وځو، له هغه غونډۍ هاخوا ممکن آبادۍ، کلي کورونه وي، مسجد کې به يې شپه تېره کړو.

خور ته چې ورښکته شو، ډېر ژور و، ځنگونه يې سيلاب وهلي و، پان پان ولاړ و، زښته زيات بنسټه پورته پکې وگرځېدو، هاخوا ته ترې ختلو ځای نه و، بالاخره ډېر کوز يو ځای پان رارنگ و، پلار مې وختلو، ماته يې لاس راکړ، ورکش يې کړم، په

دېره سختی له خوږه واوښتو، د غونډۍ سر ته چې ورپورته شو، لاندې شنه باغونه او پټي د شپې له وجې تور ښکارېدل، یو لاسي چراغ پکې ګرځېده.

لنډ چې ورغلو چراغ واله بزګر و، اوبه یې لګولي وې، زموږ په لیدو رانه ووېرېده، وارخطا یې کړل: څوک یی؟

پلار مې ورغبرګه کړه: مسافر یو، یو مسجد راوښیه، چې شپه پکې تېره کړو!

د بزګر زړه ته ونه لوېده، وېل یې: په دې وخت کې مسافر څه کوي؟

پلار مې د قناعت ورکولو په پار واقعیت ورته وویل: زوی مې ناروغ دی، غوښتل مو پاس له هغه غونډۍ هاخوا شېولي بابا زیارت کې شپه وکړو، تر اوسه پکې و، خو له بده مرغه څو ځل دېر سخت پکې ووېرېدو، نور مو ټيکه ونشوه، ترې راووتلو.

په دې سره د بزګر له روږه او خبرو ښکارېده، چې څه ناڅه قناعت یې وشو، وروستی پوښتنه یې دا وه چې: د کوم ځای یاست؟ پلار مې ورته کړل: د وردګو یو!

ممکن یو څه به مو له لهجې هم پوهېدلی وي، په دې سره یې پوره ومنله، تندۍ یې وغوړېده، داسې ښکارېده لکه زموږ په حال او له زیارت نه په تېښته چې څه موسکۍ هم شي.

د مسجد د ادرس راکولو په پار یې کړل: داسې وړاندې ورشئ، له سرک او یولي پورې وځئ، د کلي سر کې مسجد دی.

د مننې په کولو سره ترې راوان شو، څه چې راغلو، رښتیا سرک او تر څنګ یې یوله مخې ته راغله، د یولي په ژۍ ونې او ځنګل و، هاخوا څه نه ښکارېدل، پل مو راپیدا کړ، له یولي نه د پورېوتو سره سم مو په کورونو سترګې ولګېدې، د بزګر د

خبرې اړوند همدې لمړي سر کې مو یو دری دیوالي زور جومات وموند، د محراب طرف او دواړو ځنگونو دېوالونه یې د خوړ له شنو گردو گاتو او خټو ودان و، له پاسه یې د فوزي او ائین چادر چت پرې جوړ کړی و، شاتنی دیوال یې له سره نه لاره، د مسجدونو له پاره ځانگړی د جاینماز په بڼه جوړ شوی پلاستکي فرش پکې هوار و، موږ ډېر ستړي او بې خوبه و، محراب ته نژدې د پلاستکي فرشونو له پاسه غوړېدلي دوه جنډي جاینمازونه مو راټول کړل، د بالبنټونو په پار مو تر سرونو لاندې کړل، یو ساعت لا نه و تېر، چې جومات ته نژدې کوم بل دهکان څه کار شروع کړ، کله کله به یې بېلچه له کاني سره ټکر شوه، ډېر جگ او آزارونکی غږ یې کاوه، راوینس به یې کړو، خو بیا هم بڼه و، لږ دمه مو جوړه شوه، سهار مې پلار غږ راباندې وکړ، وېل یې: لمونځ وکړه.

چې ځان مې وخوځاوه، ته وا له طياري رالویدلی یم، ټول بدن مې ټیکه ټیکه، څب څب و، د چا خبره نه لاس راټولېده، نه پښه، لکه مړی شخ پخ، جام پاتې وم، بالاخره د نانک په همکارۍ ډېر تکلف او زگېرويو جگ شوم، د پښو خو هسې هم خونده نه وه، دلته نو بېخي قدم نه پرې اخیستل کېده.

اصلاً له هغه ورځې چې ناروغ شوی وم، منډه مې نه وه کړې، نه مې کولای شوی، نه مې کوم فزیکي کار کړی و.

همدا و چې وجود مې ډېر نازک شوی و، دا لکه کوم بالاستراحته سړی چې یوه ورځ ورزشي کلف ته ولاړ شي، ښې ډېرې منډې وکړي، وزنونه پورته کړي، ملاقونه ووهي او بیا کور ته راشي، له دمې جوړولو وروسته یې بدن ټوک ټوک وي، له درده په اړخ نشي اوښتی.

زما خو بیا هسې له مخکې هم وجود جوړ نه و، د لنډو خټو خو بېخي لږ اوبه دارو وي، دلته نو زه څه ان نانک هم برېښ برېښ و، له ځان دردی يې شکایت کاوه.

خلاصه په ډېر تکلف او زحمت مې اودس او لمونځ وکړ، جومات ته يې غږ راتلو، دا وخت له یولي هاخوا په سرک یو نیم موټر هم تېرېده، د لمانځه له دعا کولو وروسته ورووتلو، لږ ځنډ پس یوه کرولا راغله، پکې راسپاره شو، شاوخوا نهه بجې يې د جلال اباد ښار کې ښکته کړو، له موټر نه د ښکته کېدو په مهال مې هم پښو بېخي کار نه کاوه، سمې شلې وې؛ نانک تر لاس ونيوم، یو څه چې ولاړو، وینه پکې وگرځېده، لږ ښې شوې، له پرون لسو بجو راهسې مو څه نه و خورلي، سخت وړي و، یوه هوټل ته ورغلو، له چاپو سره مو چپلي کباب راوغوښت، مرچک يې زیات و، سترگې مې يې له اوښکو راډکې کړې، خو وړی وم، ترې په شاه نشوم، ځان مې موړ کړ، د دسترخوان له دعا وروسته، نانک نسوار واچول، له هوټل نه راووتلو، د کابل ادې ته راغلو، ماسپین شاوخوا درې نیمې بجې کابل کې موټر ښکته کړو، ماخوستن وردگو ته راوړسېدو، په ټول کې زیارت ته د تللو او دومره تکلیفونو، تاوانونو نتیجه دا شوه، چې صحت خو مې بلکل ورسره ونه منده، برعکس د خپل پخواني تکلف او ناروغۍ سربېره مې له زیارت نه د تېښتې او منډو له عمله راته پیدا شوې اضافي ځان دردی، د عضلاتو شخ والی او د بدن برېښونو څو اونی دوام وکړ، ښه پوره يې وکړوم، ان میاشت وروسته ایله خپل پخواني حالت ته راوگرځېدم.

جنيات ډاکتران

د شینوارو شپولې بابا زیارت ته تر تلو څه وخت وروسته مو یو سپینرېري گاونډي چې مور به هم د اولادونو په خوله یې (کمکی لالا) باله، مور ته مې یې ويلي و: لوگر کې یو ملا دی، ډاکتران پېریان یې تابع دي، د هر نوعه ناروغۍ درمله کولای شي، کوم ناروغ چې په دم، ځانېت او تعویذ نه رغېږي، د هغه عملیات (جراحی) کوي، زه پرون ورغلی وم، زما پښې یې هم عملیات کړي، ډېره فایده مې ورسره کړې، نن دومره نه خوږېږي، څنگه به چې مخکې خوږېدې؛ ملا وېل تر یوې هفتې به بېخي ښه شي، نو تاسو هم حتماً یو ځل نعیم جان وړلئ.

دا چې کمکی لالا مې په مور ډېر گران و، چون ټول ماشومتوب یې دده له لورانو سره یو ځای په لوبو تېر شوی و او یو ځای ورسره را رالویه شوې وه، پس کمکي لالا هم د خپلو لونو سره برابره مینه ورکړې وه. همدا و چې مور ته مې د لوگرې ملا او د پېریانو په وسیله عملیات، د کمکي لالا د خولې خبره نه، بلکې د کاني کرښه وه، خورا زیات یقین یې ورته وشو.

لنډه دا چې دوی ورځې وروسته مې یې زه او پلار پرې ورشارت کړو، هسې په کابل او چاراسیا ورتاو شو، د لوگر مرکز پل علم کې مو د ملا پوښتنه وکړه، ډېری خلکو نه پېژنده؛ وروسته ښه شو یو سړي یې ادرس راکړ، پسې ورغلو کور مو یې راپیدا کړ، د کلي له نورو کورونو ډېخوا جدا کلا یې وه، کوچنۍ شنه ائیني دروازه مو یې ورټک ټک کړه، شاوخوا یو ۲۵ کلن سرتور سړی ځوان راووت، کونډی گیره یې وه، وېښته یې شاته اړولي و، له سلام علیک او ستړي مښي وروسته مې پلار ورته وېل: ملا صاحب ته راغلي یو، دا زوی مې مریض دی.

خوان د لاس په اشارې د کور داخل ته په وربللو سره کرل:

- مهرباني!

دی مو تر مخ، موږ پسې شو، یوه نسبتاً وړوکی اطاق ته یې ننه ایستلو، په رنگارنگ طبیعي او مصنوعي گلانو، منظرو یې ډېر ښکلی او تزئین کړی و، د کرکیو له پاسه په ډېرو ښایسته او نفیسو قفسونو کې دوی کنړیانې هم راخوړندې وې، یو نیم خاندن به یې کاوه، خوان له اطاقه ووت، خو شېبې پس پرته له موږ نه د چای څښلو د پوښتنې یې یو چاپېر چای او یوه ښه لویه تازه له تناره نه رایستل شوې توده ډوډۍ هم راوړه، له چای خوړلو وروسته موږ په دې طمعه و، چې اوس به ملا صاحب راځي، په وره کې مو یې اوږده گیره او لویه پگری تر سترگو سترگو کېده؛ مگر زموږ د طمع خلاف، یو وخت مو چې ولیدل، همدا خوان هلک خپله راته ملا شو، هاخوا د کوتي په کونج کې ایښي کوچني میز له سره یې څو دانې سپینې کاغذي پانې، قلم او توري ته ورته یوه لویه اوږده چاره، دغه راز یوه ګرده ذربین شیشه یې هم راواخیسته، موږ ته مخامخ کېناست، کاغذونه، قلم، چاره او ذربین شیشه یې تر مخ په غولي کېښودل، بیا یې زما پلار ته سترګې ونيولې:

- د زوی مو څه ناروغي ده؟

پلار مې ټوله کیسه ورته وکړه، چې گویا دوه کاله له مخه یې لمړی جنسي غړي وپرسېدل، بیا یې کرار کرار اول چپه او د څه وخت له تېرېدو وروسته یې ښی پښه هم وپرسېده، سره ددې چې ډېرې دواوې مو پرې وکړې، خو ښه نشو، اوس ستا ادرس چا راکړ.

ملا کرل:

- غم مه کوه، صحیح ځای ته ایله اوس رابرابر شوی. بیا یې ماته سترګې راواړولې وېل یې:

رانژدې شه، په ناستو وروښوېدم، له توشکې غولي ته وربنګته شوم، لمړی یې د یوې سپینې لویې کاغذي پانې په منځنۍ نقطه د قلم کونه راته ولګوله کړل یې:

تر هغو چې ما نه دي درته ويلي، په دواړو سترګو او ټوله توجه به د پانې په منځ دغه یوې نقطې ځای ته متوجه اوسي، نه به بلخوا ګوري، نه به سترګې رپوې، هر وخت دې چې تور خال پرې ولیده، بیا ماته ووايه، د ملا د حکم سره سم، په ټوله ځیرتیا د سپینې پانې همغه یوې نقطې ته متوجه وم، تر ډېره مې څه نه پرې لیدل، اخیر مې سترګې شخې پاتې شوې، په هغه معینه نقطه کې به مې کله یو تور خال تر سترګو شو، کله دوه درې، چې سترګې به مې ورته کش کړې، واپس به ورک شول، لحظه وروسته به مې بیا داسې احساس کاوه، لکه خال چې وي، عینې حال مې له ملا سره شریک کړ، چې گویا کله مې یو یا هم دوه درې تور خالونه تر سترګو شي، خو چې سم ورته ځیر شم، واپس ورک شي.

ملا په خوشامندو او مکارې خندا سره کړل:

- بس، بس غم مه کوه، کار وشو، په سپینه پانه د خال در معلومېده، مانا چې ډاکترانو ستا ناروغي تشخیص کړه او پوره علاج یې کولای شي.

د دې خبرې سره جګ شو، له کړکۍ یې د کور حویلی ته ورغړ کړل، څو شېبې نه وې تېرې، چې یوه بدنګوګې تقریباً نهه، لس کلنه ډنګره نجلۍ د سلام په اچولو سره اطاق ته راننوتله، زما او د ملا تر څنګ کاغذونو ته مخامخ کېناسته، ملا چاره د کاغذونو له څنګه ورپورته کړه، دموڼه یې پرې شروع کړل، زر زر په پوزو او

زیارت په زیارت

شوندو کې پسېنېده، له اوږده دم وروسته یې په نجلۍ ورچوپ کړل، نجلۍ په غولي بوڅه راواوښته، چپه شوه، سترګې لاسونه او پښې یې ټول سره کاره واره شول، ملا د کږې وړې پرتې نجلۍ له پاسه چاره د گوزار پرې کولو په مود کې ونیوله، په قهرجن او جګ آواز یې ورته کړل:

- په دې ناروغ څه شوي؟

نجلۍ په نارینه ډبل او وېرېدلي غږ د یوې ناآشنا ناروغۍ نوم واخیست، تر ډېره مې یاد و، په غالب گومان فکر کوم (تینیاټوټک) یې ووبل، که مې اشتبا هم کړې وي، په ډېر کم توپیر سره، د نجلۍ له دې خبرې وروسته یې چاره نوره هم د گوزار پرې کولو په ډول ورته جګه کړه، همغه غوسه ناک انداز کې یې ورته کړل:

- علاج به یې څنګه شي؟

نجلۍ بیا هم په نارینه درانه غږ کړل: علاج یې کېږي، خو عملیات ته اړتیا ده.

ملا ورته کړل:

- څومره مصارف پرې راځي؟

نجلۍ وېل:

- (۱۲۰۰۰) دولس زره افغانۍ!

ملا کړل: بښا سمدېه! بیا یې په چاره دمونه شروع کړل، له اوږده دم پس یې چاره د پرتې نجلۍ په بدن له سره تر پښو کاروله راکاږله، چوف، چوف یې پرې وېل، له څو

خُل چوف، چوف وروسته د نجلی کاره لاسونه، پښې او سترګې کرار کرار سم شول، راکښاسته.

ملا مې پلار ته سترګې ور واړولې:

- د ډاکټرانو خبرې دې واورېدلې؟ چې وېل یې جوړېږي، خو مریض باید عملیات شي، مګر (۱۲۰۰۰) زره افغانی مصارف پرې راځي.

پلار مې ورغبرګه کړه:

- که خدای ج یې ښه کړي، دولس نه، شل زره به ورکړم، په دې هلک ما ډېرې پیسې مصرف کړې، دولس زره خو دومره نه دي؛ مګر کله چې جوړ شو بیا پیسې ورکوم! ملا وېل:

- نه، پیسې لمری غواړي، کومه دوا یا وسایل چې د ناروغ د عملیات په مهال پکارېږي، هغه پرې اخلي!

پلار مې ورته کړل:

- فعلاً خو له ما سره دومره پیسې نشته، چې ورپې کړم، واپس کور ته د تلو له خرڅ او کرایو مو ایله (۱۰۰۰) زر افغانی راسره اضافه شي، دا که اخلي؟ ورکوم یې او نورې یې څنګه مې چې مخکې وېل، که هلک ښه شو، په همغه ورځ دولس نه، شل زره افغانی ورته راوړم، که کابل یا د لوګر مرکز پل علم کې ضمانت غواړي؟ ضامین هم ورکوم.

ملا بیا هم تر ډېره په خپله خبره کلک و، د پیسو په مخکې له مخکې اخیستو یې ټینګار کاوه، ولې چې پوه شو، رښتیا پیسې نشته ورسره، یا یې نه ورکوي، هغه (۱۰۰۰) افغانۍ یې هم غنمت وګڼلې، همغه په چک کې د ګلي د فالبین ملا خبره یې وکړه، وېل یې:

- دا چې تاسو له لرې ځای نه راغلي یئ، بلخوا وردګ ډېر ښه خلک دي، خیر کومي پیسې چې لرئ، هغه ورکړئ، نور به د دوو، دریو ورځو لپاره، د ډاکترانو لاس زه درنه ونیسم، مګر چې حتماً یې بیا راوړئ، کني له جنیاتو خو په هېڅ ځای کې ورکېدلای نشئ، ډېر ستر تاوان به درواړوي.

پلار مې بیا هم خپله مخکنۍ خبره وکړه، ګویا که زوی مې ښه شو، هرو مرو به د دولس زرو په ځای شل زره افغانۍ ورته راوړم.

په دې خبره د دواړو له موافقت وروسته، ملا لمړی یو څانګه راته ولیکه، بیا یې د وړوکي میز له روق نه په سپینه جنډه کې تیار ګنډل شوی تعویذ راواخیست، د غاړې د بند په ځای یې لکه د متروکي (مچنغزې) له کاسې دوی اوردې، اوردې تسمې پسې زنگېدې، ماته مخاطب شو، ویل یې: جګ شه د کمیس لمني دې پورته کړه!

زړه مې لاړو، ماسکه کړل شیان (جنسي غړي) ګوري. زړه نازړه مې د پلار په مرسته لمني پورته کړې، خو ښه و، د شیانو د کتلو کیسه نه وه، اوږدو تسمو واله تعویذ یې تر ملا راوتاره؛ پلار ته مې یې د سترګو په وړ اړولو سره زیاته کړه:

- دا تعویذ خلاص نکړئ، ډاکتران د همدې تعویذ په ذریعه د لارې مسیر درپسې تعقیبوي، راتلونکي شپې ته په نهو بجو درځي، د زوی پښې دې او دا پورته نور شیان یې عملیاته وي، خو دی باید هغه مهال په یو داسې ګوښي اطاق کې وي، چې نه بل

کس ورسره وي او نه د چراغ يا کوم بل څه روښنايي وي، ان ور يې هم بايد بند اوسي. دغه څانډت به مو مخکې له مخکې پاکو اوبو کې ورته حل کړی وي، کله چې بستري ته ولاړو وروځينی، نور به ستوني ستغ آرام ويده شي.

پلار مې جيب ته لاس کړ، هغه ورته وېلي زر افغانی يې ورکړي، د خدايپامانی په کولو سره ترې راروان شو.

دا چې يو خوا ورځ دلته تر نيمايي تېره وه، بلخوا تر وردگو ډېره لاره وه او موږ هم مکلف و، چې تر بېگا ځان خپل کور ته ورسوو، راتلونکې شپه د ډاکترانو له راتلو يا هم (۹) بجو مخکې د عمليات لپاره تياری ولرو، دغه و چې د ټولي عجلې په کولو سره بيا هم مازيگر ناوخته ايله د کابل ښار کمپنی ته راورسېدو، کوم چې د وردگو د موټرو اډه پکې وه، يوه سراچه ډوله موټر مو پيدا کړ، دوه نفره سوار يې لرله، درې کسه کم و، د هغه يوه کس کرايه هم موږ په غاړه واخيسته، راروان شو، د شپې په شل کمې (۸) بجو يې د کور په دروازه کې ښکته کړو، موږ مې چې په کيسه خبره شوه، زر زر يې ډوډی راتياره کړه، څومره چې د عمليات وخت رانژدې کېدو، زما په زړه وېره ننوتله، د ډوډی خوړلو په سر مې پلار بار بار وېل: ډوډی دې زر زر وخوره، چې ناوخته ده، ما له همدې ځای نه کرار کرار چنگ او پنگ شروع کړ، چې اطاق کې تنها نه ځلم؛ موږ او پلار به مې کله دلاسا کوم، کله به په قهر شول.

بالاخره په لنډو سترگو يې اطاق ته روان کړم، څنگه چې په لمړيو کې مې هم يادونه کړې، هغه وخت زموږ کور زلزلې ړنگ کړی و، مورني بابا مې په خپل کور کې يوه تاوځانه، يو دهلېز او يوه اشپز خانه راکړې و، په همغو کې اوسېدو، پخوانی زوړ کور و، اطاقونو يې د اوسنيو اطاقونو په شان لويې وروسی (کړکۍ) نه لرلې، په کوم

اطاق کې چې زما عملیات کېده، مور به تاوځانه ورته وېل، ددې هم یوازې دوی کوچنۍ دېرچې (دریځې) د اشیزخانې بام ته وتلې وې، زما د ورننښتلو په مهال مې پلار د تسلي راکولو په پار راته وېل:

- ډارپړه مه، زه د اشیزخانې په بام د تاوځانې د درېچې مخ کې درته ځلم.

لنډه دا چې تاوځانې ته ننوتل، بستره کې له کېناستو سره سم مې مور په گیلان کې جوړ کړی څښت راته ونيوه، په نه زړه مې نیم گیلان ترې وڅښلو، مور مې د ټول څښت د څښلو ټینګار کاوه، ماوېل: نور نشم څښلی. اخیر یې پاتې څښت هم راباندې وڅښلو، دوی چې له اطاق نه وتل، په ژراغوني آواز مې ورته کړل: ور زه له دې خوا قلفک کوم، تاسو یې له شا مه راپسې قلفوئ!

وېل یې: سمه ده!

خو ټینګار یې وکړ، چې حتماً یې قلفک کړې، ځکه ملا ویلي و، چې ور باید بند شي. څو مې ورته وېل چې سمه ده، مور مې بیا کړل: هو رښتیا د تاوځانې د وره قلفک خراب دی، د دهلیزه وره ته تنبه کېږده، په همدې سره دوی له تاوځانې ووتل، څنگه چې زه هم له خپلې ناروغۍ ډېر تکلیف او زړه تنګی وم، په ټوله غوښتنه مې دا هیله وه، چې ښه شم، بلخوا د مور او پلار په وړاندې مې که هر څو ناز کاوه، سترګې مې راسړې کړې، مګر عین حال کې بااحساسه وم، له ځان سره مې غفلت نه کاوه، نه مې هم تر لوګر پورې زحمتونه او مصارف ناچیز کول، همدا و سره له دې چې ډېر سخت وپېرېدم، هر څه راته پېریان او ورسره د عملیات وسایل، چارې او قچيګانې ښکارېدل، خو بیا هم ورجګ شوم، د دهلیزه وره ته مې تنبه کېښوده، واپس راغلم، څنگه چې ملا ویلي و، په بستره کې د بسم الله، آیات کړسې او نورو مسنونو دعاګانو

په ویلو سره ستوني ستغ پرېوتم. خوب له کومه شو؟ د ډاکترانو (پېریانو) د راتلو شېبې مې شمېرلې، څومره چې وخت وتلو، وېره مې زیاتېده، په لاس باندې مې د تړلي ساعت د هر ساعت له پوره کېده وروسته وتومات نرم زنگ نه پوهېدم، چې نهه بجې شوې، لس او یولس بجې شوې، که څه هم هسې به مې یو څه تر سترگو شول، یا به چټ کې غچار شو، کله به مې د انسانانو غوندې ستماړی تر غوړو شو. خو اصلاً دا ټول د وېرې له وجې خیالات او تصورات و، واقعیت کې هېڅ هم نه و، په همدې شان یوه، دوې او درې بجې شوې، نژدې و چې سهار شي، نور مې زړه ومنله چې دا هر څه د پیسو لپاره د ملا چل او دروغ و، نه ډاکتران شته، نه عملیات، بې غمه ویده شوم، سهار مې چې مور او پلار راجگ شوي، طبعاً د کور د غړو تلوسه کېږي، خاصناً د مور او پلار. دغه و چې له لمانځه مخکې یې ماته منډه راخیستې، هر څومره یې چې ور او د درېجو شیشې راتکولې، زه په هېڅ هم نه یم خبر شوی، چون ټوله شپه مې په رڼو سترگو شبگیره تېره کړې وه، اوس به نو خود په ډولونو نه راوینېدم.

زما دې غږ په نه ورته کولو، نور هم وارخطا شوي، گویا لکه چې تر عملیات لاندې مړ شوی، د بابا دوی په کور مې یې چيغه گډه کړې، هغوی هم د دهلیزه د بند وره مخې ته راټول شوي، بالاخره پرېکړه دا شوې چې د اشپزخاني بام ته وتلو د تاوځاني له ورکيو درېجو یو څوک رابنکته کړي، په شیشه یې چې د ماتولو په پار د سوتک وار وکړ، د کرس سره مې یې له وېرې پورته توپ کړل، راوین شوم، کړنگار شو، د ماتې شوې شیشې ټوټې لاندې په تاخچه او د تاوځاني غولي ته راولوېدې، زر مې روجايي له مخ نه لرې کړه، چې کتل مې سپینه رڼا وه، د کورنۍ غړو مو په بې

شیشې درېچه کې مخونه رانیولې و، لکه تلویزون کې یې چې وینم، غږ مې پرې وکړ:

- څه شی دي؟

پلار مې وېل:

- ښه یې؟

- هو، ښه یم!

- مرګ ښه یم، ولې دې غږ نه کاوه؟

څه مې ونه وېل، جګ شوم، له وره نه مې تنبه لرې کړه، مور او پلار خویندې، وروڼه، باباخیل مې زما په جوړ او روغ ژوندي لیدو ډېر خوشحاله شول، خو عیني حال کې د وره په نه خلاصولو او دوی باندې د تېر ځور له کبله لږ ترڅه هم و، مور مې راټیټه شوه، پایڅې مې یې راپورته کړې، چې ویې لیدې پینې نه وې ښې شوې، نه هم د عملیات کوم زخم پرې ښکارېده، همغه د پخوا په څېر شني مني پرسېدلې وې؛ د ډاکترانو او عملیات په اړه یې رانه وپوښتل.

ماوېل: همدا اوس یو ساعت مخکې ویده شوم، ټوله شپه ویش وم، هېڅ مې هم نه دي لیدلي، نه څوک راغلي.

په دې سره دوی هم ملا دروغجن او په دې ډول تګماریو له خلکو نه پیسې شکونکي غل وباله، ښکځلي یې پسې لښکر کړې.

البته! له یادولو دې پاتې نه وي، اصلاً د کمکي لالا پښې یې هم نه وې عملیات کړي، درحالی کې چې نوموړی د دروغو سرې هم نه و، خو دا چې وېل یې: زما د پښو عملیات یې وکړ، تر ډېره یې درد ورسره آرام شو او زما مور ته یې هم زما د وروستلو ویلي و. حقیقت کې دده ډېر یقین ورته شوی و، له دې کبله یې د عملیات په شپه هم داسې محسوس کړي و، لکه په پښو یې چې مېرېان ګرځي، د خپلې قوي عقیدې له مخې یې، په پښو باندې همغه د مېرېانو ګرځېده د عملیات جریان ګڼلی و.

پس زما په اند د همدې خیالي عملیات له وجې یې د ناروغۍ په وړاندې روحيات او مرال لوړ شوي و، یو څو ورځې یې ځان څه ناڅه ښه احساساوه، کله نور یې نه ډاکتران لیدلي و، نه یې په کومه بله ښه نښانه پوه شوی و.

که څه هم د عملیات په شپه دغه په پښو باندې د حشراتو د ګرځېدو او پرله پسې د پښو په بېلا بېلو برخو کې د کاذب خارښت احساس ما هم کاوه، مګر ما درک کوله، چې دا صرف زما د تلوسې او تشویشاتو زېږنده ده، حقیقت کې نه مېرېان شته، نه بل څه.

مانا زما په پرتله د کمکي لالا خوشبختي دا وه، چې ده همدا د تصوراتو او خوشبیناتو زېږنده محسوساتو ته د واقعیت په سترګه کتلي و او ځان ته یې قناعت پرې ورکړی و، له دې کبله یې څه روحي او فکري فایده ترې حاصیله کړې وه، زما کلانکار او بې عقل، عقل دا شی نه منل، نو ځکه یې کومه فایده هم ونکړه، هسې مو پیسې مصرف شوې او دومره وېرې او تکلیفونه راباندې تېر شول.

په ریگ کی خښېدل

یوه ورځ له سېوکي (سېوکه زموږ چک ولسوالۍ کی د یوې درې نوم دی) د دوستانو له جملې مو یو تکره سپین ږیری میلمه راکړه راغلی و، خدای ج دې وښی، یو کال وړاندې وفات شو، چای یې څښلو مور ته مې یې کیسه کوله:

- یو وخت مې تورکستان کې انجه وهله (له ترکستان نه یې مطلب د افغانستان ځینې شمالي غرني ولایات و) په دښتو، غرونو کې به سرگردانه پسې گرځېدو، یوه ورځ چې د اوړي موسم و، د تګنده غرمې په مهال یو لوی خوږ کې راروان وم، چې یو ځای مې د شنه شگلن ریگ منځ کې، د انسان په یو بې تنې سر سترګې ولګېدې، ځای په ځای ودرېدم، ذهن کې راتېره شوه: حتماً چا وژلی، نوره تنه به یې خدایزده چېرې وي؟ سر یې ترې رابېل کړی، دلته یې غوڅولی، یا به لیوانو خوړلی وي.

یقیناً ډېر پرې خفه شوم، تر هغو چې ورنژدې کېدم، یا په شاه ترې تللم، څنگ ته له لوړ غره غږ راباندې وشو، چې کتلې مې پاس د تورو تیزو په سخت کړنک کې یو ټوپک واله ځوان ناست و، ماته یې هم هلته د ورتلو په پار لاس وښوراه.

زړه کې مې کړل: دا کس شاید همدې وژلی وي، چې واقعیت شي، زه هم ډېر زیات ترې ووېرېدم، تر څو هسې نه ما هم ووژني، خو دا چې تېښته هم ممکنه نه وه، چون لاس کې یې ټوپک و، نو ځان مې غیرت کې ونیوه، ور روان شوم، له ورسېدو سره مې سلام ورواچاوه، ستړي مشي مو وکړه، ځوان وخنډل وېل یې:

- څنگه حیران بریان ورته ولاړ وي؟

ورغبرګه مې کړه:

- هسې ماوبل چې دا د انسان سر دلته څه کوي؟ چا به وژلی وي؟ که لېوانو به خوړلی وي؟

ځوان د یو ځل بیا خدا په کولو سره کړل: دا مې ورور دی مړ نه دی، یوازې سر یې ښکاري، نور مې ریږ کې خښ کړی، ځکه چې یوه ناروغي لري، پښې او د وجود ځینې نورې برخې یې پرسېږي، په دې ناروغۍ ډاکتران نه پوهېږي، یوازینی دوا یې همدا ده، چې لمړی یې ټول بدن د برق په تیلو غوړ شي او بیا د اوړي د سره لمر په وسیله ښه گرم شوي شگلن ریږ کې د څو ساعتونو لپاره خښ کړل شي.

د مور په څېره مې د تعجب او حیرت ځادر خور شو، په ټوله توجه ورته غوړ غوړ وه.

میلمه شیرنۍ خولې ته واچوه، چای یې پسې غوړپ کړ، د کیسې په دوام سره یې زیاته کړه: زه نیم ساعت وروسته ترې لارم، بیا مې ونه لیده، چې هغه سړی به څنگه شوی وي؟ خو فکر کړم ښه شوی به وي، ولې چې د تورکستان خلک ډېر تجربه کار دي.

ددې خبرې په اوږده سره مې مور د کابل ډاکترانو او هېواد په گوټ گوټ کې زیارتونو، ملایانو، حکیمانو... ته په کتو چې علاج کې مې عاجز شوي و، نو همدا د برق د تیلو او گرم ریږ معامله یې زما خوارکي لپاره هم واجب وگڼله، د چک ولسوالۍ د بریښنا په فابریکه کې مو یو دوست دنده لرله، ورسره تماس کې شو، په بل سبب یې یو برابر بوتل د برق مخصوص تیل راولېږل، په ما پسې ورور مې همایون د رود (سیند) له منځ نه څو کراچۍ ښه پاک شگلن ریږ راوړه، د دهلیزه په بام د ترپال له پاسه یې وغوړاوه، دوې، درې ورځې مې مور د لمر وړانگو ته واړاوه

راواړوه، ښه یې وچ کړ، درېیمه ورځ په دولسو بجو چې له مکتب نه راغلم، په بېره بېره یې ډوډۍ راباندې وخوړه، له ډوډۍ خوړلو وروسته یې زر زر یوازې له یو کوچني نکر پرته، نور کالي پاک رانه ویستل، ان د پښو له گوتو تر مری ټول بدن مې یې د برق په تېلو ښه راولمباوه، نور نو د اسد د میاشتنې په ټکنده غرمه کې د دهلیزه بام ته وختلو، نوموړی بام د نورو بامونو تر قات و، له کور نه د باندې چاته نه ښکارېده، لمړۍ د ریگ په منځ کې کېناستم، بیا په گرمو سوځونکو شگو د سوځېدو له کبله په زگېرو یو او د اخ الله، الله... نارو او فریاد په کولو سره کرار کرار شا په تخته پکې ځملاستم، د ریگ هره لویه او کوچنۍ شگه د سکروټو په شان سره وه، د انسان تاب ورته عاجز و، البته دا تنها زما لپاره نه، بلکې طبعاً د مور لپاره مې هم خورا سخته شېبه وه، چې په لوی لاس یې د خپل زړه ټوټه (اولاد) په داسې گرمو سوځونکو ریگونو کې خښاوه، مگر دا چې ددې څو ساعته سختی تر شاه مې یې د دايمي نیکمرغۍ هیله لرله، پس نه یې زما د چیغو او فریادونو له وجې جگېدېو ته پرېښودم، نه یې د خپل زړه درد او مورني ترحم ته ترجیح ورکړه، د همایون په مرسته یې د تړپال له دواړو لورو نور سره تڼاکه ریگ هم راباندې راواړه وو، ته وا په سره تنور کې یې غوږه کړم؛ له سر پرته نور مې یې ټول وجود پکې پټ کړ، خو خوشبختانه ډېر زر، صرف د څو لحظو په تېرېدو سره مې بدن پکې بې حسه شو، نور په دې نه پوهېدم، چې له سر پرته بدن هم لرم. البته نسبت تورکستاني ناروغ ته له ماسره دوی یوه ځواني وکړه، چې په سر مې یې لږ سیوری راجوړ کړ او تر ډېر عذر زاریو وروسته یې یو ځل یو گیلان تودې اوبه هم راکړې.

لنډه دا چې تر لمر لوېده کابو څلور، پنځه ساعته مې له همدې گرم ریگ لاندې تېر کړل، مازیگر یې چې رېگونه رانه واړول تقریباً د آته سانتي په اندازه لوند خوست

ریږي چې له غاړې تر پښو په ټول بدن سربښ و، د وجود اوبه چې یې جذب کړي وي، سم لکه نکريزي چې کله په لاسونو صحیح وچي نشي، سهار د لاسونو پوست ګونځي ګونځي وي، زما د بدن ټول جلد همغه شان ګونځي و، ان د پښو او شیانو اوبه یې هم جذب کړي وي، پرسوب یې کم شوی و، د نور بدن په څېر پوستکو یې ګونځي کړي وي، دغه د پرسوبونو کمېده ته تر یو څو ساعتونو خوشبین و، خو فکر کړم، په ریږي کې د بدن د اوبو د ضایعه کېدو له وجې چې فشار نیټ و، لکه ټیټ و، یو قسم خسته او بې انرژۍ وم، د ناستې ولارې په مهال چې سر څرخېده، عین حال کې چې هېڅ تنده نه ماتېده، تر ماخوښتنه چې له شلو کیلاسونو زیاتې اوبه او چای وڅښل، بدبختانه د بدن د اوبو له پوره کېدو، سره چې کرار کرار د پښو او شیانو پرسوب واپس خپل پخواني حال ته ورسېده، ټول تکلیفونه، خواري مو په سیند لاهو شول.

کوچی ملا

نه پوهېږم پلار ته مې چا په غزني کې د کوچي ملا په نوم، د یو کس ډېر صفتونه کړي و، چې یوه له الهي حکمته ډکه ائینه لري، هر ډول ناروغ چې پکې وگوري، د خپلې ناروغۍ په اړه هر څه پکې ویني، یعنې که چا کوډې پرې کړي وي، کوډې او کوډگر دواړه ویني، یا کومه طبیعي ناروغي وي هم ور معلومېږي؛ نور یې دوا یا د کوډو خنثا کول، د همغه ملا کار دی.

طبعاً ډېرې نورې گلوباغې به یې هم ورته شنې کړي وي، گویا پلاني ځای کې سرطان ناروغ ورسره ښه شو، پلاني ځای کې یې د لسو کالونو شل جگ کړ...

خلاصه د پلار مې یې سمه ورتلوسه کړې وه، همدا و چې پسي ور روان شو، د غزني له ښاره ډېر لرې، جغتو ولسوالۍ ته په غزېدلې لاره بلها وړاندې له خلکونه د پوښتنو په مرسته د سرک تر څنګ یو ډاک کې مو یې کور ومونده. که څه هم کلا یې نوې جوړه کړې وه، خو کوچیانې کار و، کږې وړې او هسکې، ټیټې پخسې یې وهلي وې، دروازه یې لا نه وه پکې اېښې، په ځای یې له بې شمېره رنګارنګ پيوندنو جوړه خیرنه ډبله پرده راپرته وه، د همدې پردې تر چوله مو یې کلا ته چيغې وروهلې، له سپیانو هم وېرېدو، بالاخره راخبر شول، یو تک تور خیرن له ما بدتره ډنګر او په یوه ډډې کور سپینزیری راووت، له ستړي مښي وروسته مې پلار زما د ناروغۍ ورته وویل، د نوموړي ملا هم لمړی شرط او نذرانه توره چرګه وه، ځکه اوله خبره یې همدا وه، چې توره چرګه مو راوړې؟.

پلار مې ورغبرګه کړه:

- نه، موږ خو د تورې چرگې له حساب نه و خبر.

ملا وېل:

- دا زما نذر دی، له تورې چرگې پرته چاته کار نه کوم.

پلار مې ورته کړل:

- موږ له ډېر لرې ځای نه راغلي یو، اوس توره چرگه له څه نه کړو؟ د چرگې پیسې به درکړو، بیا یې خپله واخله، نذر یې کړه.

په دې سره سړی په پټه خوله قانع شو، کلا ته یې ننېستلو، وړاندې لویو کمیسونو واله کوچیانې ښځې او ماشومان د اطاقونو په ورو کې وتل او ننوتل، لکه د کلا په دروازه د کور د اطاقونو په ورو یې هم ډېلې خیرني پردې راپرتې وې، موږ همدا د حوډلې منځ کې د مرغنجې د بام له پاسه په یوه شکېدلي او د مالونو په متیازو زیه زیه ځل کېناستو، ملا لمړی پوښتنې وکړې:

- کور ته نژدې یا کلي کې مو ونې شته؟ یوله شته؟ سیند شته...؟

پلار مې ورته کړل:

- هو! ونې، یوله، سیند ټول شته.

په دې سره ملا د واسکټ د چپ بغل جیب ته لاس کړ، لکه د عینکو، یوه ورکې گرده زربین شیشه یې راویستله، اول یې خپله پکې وکتل، وېل یې:

هووو! هغه دی آئینه کې ښکاري، ستاسو د کلي منځ کې چې کومه یوله تېره ده، ستا زوی پکې لامبي، له ده وړاندې سپی په اوبو کې گډ دی، مردارې اوبه یې ستا په

زوی راځي، دا مرض له همغو نه ورته پیدا شوی، پسې زیاته یې کړه: ته لوی یې لویان گنهگار وي، څه نشي پکې لیدلای، خپله همدا ماشوم یې لیدلای شي، په دې سره یې شیشه ماته را کړه، وېل یې: یوه سترگه دې پټه کړه، صرف په یوه سترگه پکې وگوره، شیشه مې چې سترگې ته سمه کړه، یوه څررنگې بې تکروره له غرونو، کلیو، کورنو او باغونو ترکیب شوې منظره پکې ښکارېده، فکر کوم، ددې شیشې جوړښت داسې و، چې د همدې خپل چار چاپېر د ډېرې لویې او پراخه ساحې منظره یې په خپل کوچني وجود کې راټولوه او بیا یې لیدونکو ته په ډېر پېچلي او باریکه بڼه وړاندې کوله، د همدې پیچلتیا او ډېر ورکتوب له کبله چا په اسانه نشوی پیژندلی چې گویا دا دې همدا سیمه او چار چاپېر وي، دغه و چې زه هم پکې ورک شوم، اخیر مې له ډېر ورته څیر کېدو له وجې د خپل کلي یوه تنه ذهني منظره پکې جوړه کړه، زموږ د کلي مسجد او تر څنګ یې یوله، له یولې هاخوا ونو ته ورته څه راته پکې ښکارېدل، مګر لکه ملا چې وېل، په یوله کې مې نه خپل ځان د لامبو په حال کې ولیده، نه سپی ښکارېده، صرف زموږ کلي ته لږ ورته والی راته پکې ښکاره شو، هغه هم زما د ډېر ورته څیر کېده له وجې ذهني جوړښت و، کني واقعت کې داسې څه نه و. دا اصلاً داسې کیسه وه، لکه په ماشومتوب کې به چې مشرانو راته وېل: اسرافیل (ع) په سپوږمۍ کې ناست دی، شپلی یې تیاره خوله کې نیولې، کله یې چې فوه کړي قیامت دی.

موږ به چې بیا په همدې تصور د شپې لخوا سپوږمۍ ته ډېر وکتل، اخیر به یې هغه د منځ په سپینو ورېځو کې د انسان څېره راته ترسیم شوه ان په خوله کې به مو یې شپلی هم ولیده.

دلته هم عیني همغه مخکې له مخکې ملا راپه غور کړې کیسې تصور و، چې شیشې ته تر ډېرې خیرتیا وروسته مې پکې ولید.

پلار مې بار بار پوښتنه کوله، چې څه پکې ویني؟ همدا خبره مې ورته وکړه، چې په یوله کې د لامبو وهلو په حال خپل ځان او له ما وړاندې سپی خو نه وینم، مگر ډېر گډوډ زموږ مسجد او تر څنګ یې یولي او چارپېره سیمو ته ورته یو څه پکې ښکاري.

مخکې له دې چې پلار مې څه ووايي، ملا زر د تمثیلي خدا په کولو سره کړل:

- زوروره! چې خپل جومات او یوله دې پکې ولیدل، نور څه غواړي؟ څنګه یې چې زه وینم، هغه شان خو یې بل څوک نشي لیدلی.

په دې خبرې سره یې هاخوا د ځل له ځنډې د ډبل زاړه کتاب له سره یوه وړه کتابچه راواخیسته، له منځه یې قلم راویست، په لیکلو یې پیل وکړ، د لونګۍ غوړو خبرنو ولونو یې د لمر له وړانګو سره پرک واهه، لمری یې په یوه سپینه پانې کابو لس، دولس چارخانې جوړې کړې، بیا یې هره خانه کې په نامنظم ډول الف، ب... توري ولیکل، پانه یې قات قات کړه، وېل یې: درې سپین، یو د چرم پوښ ورته وکړه، غاړه کې یې واچوه.

همداسې د یوې بلې پانې چارخانې یې هم د الف او ب په تورو ډکې کړې، پلار ته مې یې د سترګو په نیوه سره کړل: دا به په پاکو اوبو کې واچوئ (۱۱) یولس ورځې سهار او ماښام یو، یو گیلان ترې وروڅښئ.

پلار مې کاغذونه ترې راواخیستل، د ورسره کړې وعدې له مخې یې نه پوهېږم دوه سوه وې، که درې سوه افغانۍ د تورې چرګې قیمت ورکړ، نور ترې راروان شو.

که څه هم په کوم امید او عقیده چې ورغلي و، دده د بې نوره مخ، خیرن بدن او جامو په لیدو مو هغه عقیده پاتې نشوه، ولي بیا هم څنگه چې ده ویلي و، ځانېت او تعویذ مې یې په هماغه طریقه وکارول، خو د بنځو خبره یوه ذره فایده یې دې راپورې بلا نشي.

پېښوری درملنه

سره ددې چې د کابل ډاکترانو خو همغه د ناروغۍ په اولو کې ځواب راکړ، پاکستان ته د تلو یې راته ووبل، ولې له بدمرغه د مالي ناتوانۍ او بې کسی له وجې مو ونشوی کولای، ترڅو په همغه خپل وخت پاکستان ته تللي وی، څو چې برابرېدو، د ناروغۍ مې پنځه کاله پوره شوي و، سره له دې چې په دې پنځو کالونو کې هم کرار نه و ناست، څنگه چې د کتاب لمړیو کې مو ولوستل، په بېلا بېل ډول مو د صحت یابۍ هڅې کړې وې، مگر کومه فایده یې ونکړه، برخلاف نسبت هغه لمړنیو وختونو ته مې ناروغي په کراتو زیاته شوې وه، خاصاً د جنسي غړو وضعیت مې بېخي خراب و، نور یې نه په کشي نېکر پرده کېده، نه په چوره بند، درد او تکلیف یې په هر حال، پرسوب یې نهایی زیات شوی و، د پښو د قات په برابر د لمنې په ډېوالي یا پورته درېدو ډېر زیات شرمېدم.

همداسې څنگه چې د ناروغۍ تر دوو، دریو کالونو مې پښې یوازې تر گوندو پرسېدلې وې، دا وخت یعنې په پنځم کال پېښور ته د تلو په مهال مې له گوندو پورته وړانونو هم پرسوب پیدا کړی و، عیني حال کې نور د ماشومتوب له دورې هم وتلی وم، نوی مې د نوځوانۍ په ماحول کې قدم ایښی و، پېښور ته له رسېده سره سم، هلته د یو مهاجر دوست په همکارۍ مو لومړۍ ډېگرۍ کې، کوم چې د پېښور په سطحه هغه وخت د بېلا بېلو برخو د متخصص او پورفیسور ډاکترانو او درمل پلورنځیو مرکزي سیمه وه، د زړه او رگونو یو متخصص ډاکتر ته ورغلو، نوموړي د خپل تخصص په برخه کې ټول معاینات راباندې تکمیل کړل، خو لا یې هم تشخص ونشو کولای، یو بل ډاکتر ته یې ولېږلو.

دې هم تر خپله ناکامۍ وروسته، د عصابو یو متخصص ډاکټر ته معرفي کړو. همداسې ډاکټر په ډاکټر یې سپارلو، هر یوه به لمړی د فزیکي معاینې په بڼه د پړسوب د نوعیت معلومولو په پار نیم ساعت د پښو په پړسوب کې گوتې چوخولې، حیا دې وي، نیم ساعت به مې یې د پښو تر قات شیان لټ په لټ کول، څنگه چې انسان فطرتاً له هر څه سره عادت کېږي، په ما هم که لمړیو کې د ډاکټرانو لخوا مې د پرتوگ بنویول او جنسي غړو کتل د ټوپک تر مرمۍ سخت تمامېدل، مگر دا وخت یې داسې بلد کړی وم، چې دوی به وېل مټ دې لوڅ کړه، فشار به یې کاته، زما به پام نه و پرتوگابښ به مې خلاص کړ.

خو په هر صورت له فزیکي معاینې وروسته به یې د خپلې رشتې مربوط ټول لابراتواري، تلوېزوني... معاینات راباندې وکړل، اما له بده مرغه نتیجه به یې هر ځل صفر وه، هسې مو پیسې مصرفېدې، شپې ورځې راباندې تېرېدې، ډېر یې جیگر خون کړو، اخیر ښه و یوه ډاکټر چې د جرنلي په نوم یو لوی دولتي روغتون کې یې رسمي دنده لرله، کور یې دې ودان وي، د سبا لپاره یې همغه روغتون ته وروغوښتلو، گهیڅ زموږ له ورتلو سره سم یې دوسیه راته واچوه، بستر یې کړم، که څه هم ده تر ډېره د خپل ځان د پوهاوي په پار زه روغتون کې ورسره بستر کړم، چون زما ناروغي ورته نوې او ناشنا وه، غوښتل یې معلومه کړي چې اخیر دا کومه ناروغي ده، لامل او دوا یې څه دي؟ خو په ضمن کې یې دا کار زموږ لپاره هم ډېر ښه شو، نور هلته او دلته په ډاکټرانو پسې نه گرځېدو، نه مو یې انتظارونه کول، روغتون کې د طب د هرې ریشتي لسگونه متخصصین او پروفیسور ډاکټران به یې همدلته راته راوستل، د دوی نظریات به یې اخیستل، ان تر دې چې بستر کې مو پنځلس ورځې

ووتلي، ددې پنځلسو ورځو په ترڅ کې د پېښور په سطحه چې کوم نوعه طبي معاینات موجود و، ټول یې راباندې وکړل، خو متاسفانه لا هم تشخیص معلوم نشو.

بالاخره ډاکترانو په سلاح سره له دوو مشکوکو ناروغيو یوه وگڼله، چې د هغه ناروغيو له جملې د یوې تشخيصي معاینات په ټول پاکستان کې نه کېدل او ددې بلې یوازې د اسلام اباد په یو روغتون کې کېدل، کوم ډاکتر چې موږ روغتون ته راوستلي و، پلار ته مې مخاطب شو، وېل یې: که کولای شئ؟ اسلام اباد ته ولاړشئ، یو نوعه ډېر مهم معاینات دي وکړئ، که نتیجه مثبت راشي، یا هم په کومه ناروغۍ چې شک دی همغه اوسي، بیا ستونزه نشته، کم وخت کې په بشپړه بڼه د درملنې وړ ده او که معاینات منفي وي، هغه صورت کې نو که څه هم پاکستان کې یې معاینات نشته چې قاطع تشخیص یې راوباسي، مگر د ډاکترانو د گډې نظرې او علایمو له مخې بیا د (المفدیم) په نوم له یوې بلې دوهمې مشکوکې ناروغۍ پرته بل څه نشي کېدی، کوم چې د نوموړې ناروغۍ له عمله د انسان د بدن په ځینو برخو کې د اوبو د توازن سیستم تخریبېږي، په نتیجه کې یې د بدن په هغه برخو کې اوبه جمع کېږي او پړسوب رامنځ ته کوي، چې په تاسف سره د هغه ناروغۍ په بشپړه درملنه کې تر دې مهاله د نړۍ په سطحه د عصر طبابت عاجز دی.

خو خیر تاسو یو ځل اسلام اباد ته ولاړشئ، دا یو نوع معاینات وکړئ، کله چې واپس راغلئ راپور یې ډېگرۍ کې زما معاینه خانې ته راوړئ، نورې خبرې به بیا هغه وخت کوو.

همداسې مو وکړل، اسلام اباد ته ولاړو، د الشفاء په نوم روغتون مو پیدا کړ، راته لیکل شوي معاینات مو پکې وکړل، که څه هم اسلام اباد کې ډېر وځورېدو، پلار مې

پولسو رانه ونيوه، کيسه يې اوږدېږي، له تفسير يې تېرېږم، مقصد تر ډېر آزار او اذيت راکولو وروسته يې د پيسو په اخيستلو سره راخوشي کړ. کله مو چې د معایناتو نتیجه پېښور کې د هغه ډاکتر معاینه خانې ته وروړه، ډاکتر يې په ليدلو سره د مایوسۍ په پار سر و خوځاوه، پلار ته مې يې کړل: معاینات نورمال دي، گویا د هغه دوو ناروغیو نه د لمړنۍ مشکوکې ناروغۍ اثار نشته پکې، ولې بیا هم ښه و چې معاینات مو وکړل، اوس ښکاره شوه چې له هغه دوهمې ناروغۍ (لمفېما) پرته بل څه نشي کېدی، روغتون کې د نوموړې ناروغۍ په اړه د راکړو معلوماتو په یو ځل بیا تکرار سره يې وېل: دا د لمفېما په نوم یوه نادره ناروغي ده، چې په بدن کې لمفې یا د ابو د تنظیم پروسه اخلاوي، پایله کې يې لمړی د بدن ځینې خاصې برخې پرسېږي، د زمان په تېرېدو پرمختګ کوي، نورې برخې هم لاندې کوي، بدبختانه د وخت طبابت يې تر دې دمه په درملنه نه دی برلاسی شوی، نه يې هم د ناروغۍ د رامنځ ته کېدو لامل موندلی. اصلاً نوموړې ناروغي ډېره کمه ده، په میلیونونه کسانو کې یو کس ته پيدا کېږي، له دې کبله نړۍ کې د طبي برخې ساینس پوهانو او متخصصینو ډېره توجه نه ده ورته کړې، ترڅو دوا يې او د ناروغۍ د رامنځ ته کېدو لامل پيدا کړي.

لهذا زه اوس ستاسو سره یوازې دومره کمک کولای شم، چې د یورپولوژي بخش یو ډاکتر ته مو ورمعرفي کړم، ترڅو جنسي غړي (مایې) يې عملیات کړي، په دې سره به يې د تناسلي غړو مشکل حل شي، اما پښې به يې همداسې وي.

که څه هم د ډاکتر خبره چې گواکي په اساسي یا بشپړه توګه اعلاج يې نه کېږي، پښې به يې د تل لپاره همداسې دردمنې او پرسېدلې وي، خورا دردونکې وه.

مگر دا چې زه تر پښو له دې نورو شيانو ډېر آزورده او شرمينده وم، دغه و چې د پښو په حال د ژور افسوس او خواشینی تر څنگ، د جنسي غرو د علاج په کېدو خوشحاله شوم.

له ډاکتر سره مو ومنله، د یو خط په راکولو سره یې هغه بل ډاکتر ته ولېږلو.

پېښور کې هم تقریباً د کابل په شان معامله وه، تر هغو چې د ډاکترانو شخصي کلینیک، معاینه خانې ته به ورنغلي، د فیس او معایناتو پیسې به دې ورته تحویل نکړي، په دولتي روغتون کې یې نه بسترولي، که بستر به هم شوې خاصه پوښتنه دې نه کېده، هر کله به دې چې شخصي معاینه خانه کې پیسې ورته تحویل کړي، بیا به یې د سبا لپاره هغه دولتي روغتونونو ته ورغوښتي چې دوی به رسمي دندې پکې لرلې، روغتون کې به هم بیا دده د ناروغ په نوم یادېدې، ډېره توجه به درته کېده.

دغه و چې موږ هم له ورسېدو سره سم، دهلیزه کې د میز تر شات ناست منشي ته یې د پیسو له تحویلولو وروسته په خپل نوبت معاینه خانې ته ورننوتلو، د رالېږلي ډاکتر خط مو وربښکاره کړ، لمړی مې یې د یوې پښې پرسوب په گوته تخته (پچک) کړ، د گوتي ځای یې ژور پکې پاتې شو، بیا یې وېل: پرتوگانې دې خلاص کړه، چې شیان دې په کوم وضعیت کې دي؟ دده له وېلو سره سم مې گنده خلاص کړ، په لیدلو سره یې شونډې راغونډې کړې د شکلي (شفیلی) په بڼه یې کړل: اوششش اوششش اوشششش...

د همدې شکلي په مهال یې څو شېبې له لرې ورته وکتل، نور یې، د نورو ډاکترانو غونډې گوتي پکې ونه وهلي، د سبا لسو بجو لپاره یې د شیرپاو په نوم دولتي روغتون ته وروغوښتلو، سهار له ورسېدو سره سم یې بستر کړم، تر ځینې معایناتو کولو

وروسته، دریمه ورځ یې عملیات راته وکړ، د مایو په کڅوړه کې راټولې شوې اوبه یې ویستلې، د نورو اوبو د ورتلو مخه یې ونیوه، خو متاسفانه په څلورمه ورځ یوه اندازه اوبه بیا ورغلې وې، په سبا یې دویم ځلي عملیات کړم، له دې عملیات وروسته، که څه هم ډاکټر وېل چې لس، دولس شپې باید همدلته پاتې شئ، ترڅو ښه حال یې معلوم شي، چې بیا اوبه ورځي کنه؟ خو موږ یو خوا بې خرڅه شو، بلخوا ډېر وخت مو وتلی و، د روغتونونو له ژونده سخت تنگ شوي و، په پنځمه ورځ ترې راووتلو، د کور په لور راروان شو، په لارو کې زخمونه ډېر خراب شول، له پاسه پرې ایښو د پاسمان د ډېرو پختو او پلسترو سره سره بیا هم وینه ترې راووتله، د پرتوګ خښتک مې یې ښه پوره سور کړ، کابل ته له رارسېدو سره سم مې لمړی یو هوټل کې جامې بدلي کړې، بیا د وردگو د موټرو تم ځای ته راغلو، شپه مو کور ته راورسوله، چې ومې کتل ښه و، که له زخمونو مې وینې هم رابېدلې وې، خو ککونه یې نه و شکېدلي، دغه راز دا دویم ځل یې ښه عملیات هم کړی و، الحمدلله د جنسي غړو ستونزه مې تر ډېره ورسره حل شوه.

مګر د پښو درد او پرسوب لا هم په خپل ځای پاتې و، ولې د ډاکټر دا خبره مو هم زړه ته نه لوېده او نه راته د زغم وه، چې پښې دې د تل لپاره همداسې وي، دغه و چې په بېلا بېل ډول د پښو د درملنې په پار مبارزې مو لا هم دوام لاره، تاسو راځئ ملګرتیا مې وکړئ، کیسې پاتې دي.

امریکایان دي ولي

ورور مي همایون له کندهاره زنگ راته وکړ، نوموړی تقریباً څلور کاله له ما کشر دی، خو دا چې زما اوږدې ناروغۍ مي د جسمي ودې مخه ډپ کړې وه، دی هغه مهال له ما نه ډېر مشر ښکارېده، وجود کې هم ښه و، د زنگ له اوکي سره سم مي سلام ورواچاوه، تر جوړ پخیر حال احوال اخیستلو وروسته یې کړل:

- دلته کندهار ښار کې یو حکیم دی، د یوې آلې یا ماشین په وسیله د انسان بدن کې بند رگونه خلاصوي، ځینو ناروغانو ته دوا ورکوي. وېل کېږي ډېری داسې ناروغان ورسره روغ شول، چې په ایران او پاکستان کې ډاکترانو ځواب ورکړی و. توکل په خدای ج ته یو ځل راشه چې ستا د ناروغۍ په اړه څه وایي؟

بالاخره سره موافق شو، څو ورځې وروسته ورغلم، چې ومې لیده، حکیم رښتیا په یوه نوې او حیرانوکي بڼه د ناروغانو درملنه کوله، اصلاً د پلاستيکي گیلسونو او یوې لاسي دستگاه په وسیله یې د خلکو د بدن په بېلا بېلو برخو حجامت کاوه، خو ما او ورور مي تر دې دمه نه حجامت لیدلی و، نه مو یې نوم اورېدلی و، ځکه راته نوی او جالب و.

تر ډېر انتظار وروسته د نوبت په رارسېده سره، حکیم زما د دواړو پښو له گوټونه پاس د فارسي زبانو په اصطلاح (پای پوشت) چې نسبت نورو برخو ته زیات پرسوب یې لاره، د گیللاس خوله ښه پکې خښېده، لکه نانوائ چې په یوډی کې خالونه وهي، زر زر یې د پاکي په څوکه څو ځایه زخمي کړل، له زخمي کېدو سره سم، پرته له دې چې د نورو خلکو غوندې د گیللاس او دستگاه د فشار په وسیله یې وینه ترې راکش کړې وی، خپله په پاکي له هر وهل شوي زخم نه لیکه، لیکه وینه او اوبه گد

راروان شول، حکیم ویل: همداسې یې پرېږده، ترڅو ټولې اوبه یې راځالي شي، او پړسوب یې کیني.

ددې تر څنګ سپین پوږ ته ورته یو قسم دواه یې هم ورسره راکړه، سهار او بېګا یې د یوې یوې قاشوغې د خوړلو توصیه راته وکړه، نور یې رارخصت کړو، د لس، پنځلس دقیقو په تېرېدو سره وینه بنده شوه، یوازې رنې اوبه له زخمونو رابهېدې، خپلې مې پښو کې لنډې خوشتي شوې، همایون سره د څو نورو ملګرو یې په یو نوي جوړېدونکي مکتب کې د سیم ټاوی کار کاوه، د دوی مسافرانۀ اطاق ته په ورسېدلو سره مې پښو ته پلاستيکي خطي ورواغوستي، ترڅو د ورور د ملګرو مې له پښو د راروانو اوبو نه بد رانشي، یا یې په فرش او کالیو ونه لګېږي، خو کله چې ورغلم، ملګري یې هم زموږ کلیوال او ډېر بالחסاسه، مهربانه ځوانان و، چې له جملې یې د بهلول، رفیع الله او نظر محمد نومونه یادولی شم؛ دوی پوه شول چې پلاستيکي خطي یې د نزاکت ساتلو یا هم زموږ له خاطره پښو ته وراغوستي. همدا و چې وېل یې: پلاستيکونه دې له پښو لرې کړه، پرېږده چې اوبه یې آزادانه وبهېږي، گرمي ده په پلاستيکونو کې دې پښي نورې هم خرابېږي.

ما ټینګار کاوه چې نه خیر، ترڅو په فرش او ستاسو په کالیو یې اوبه ونه لګېږي.

خلاصه خطي یې په دې خبره رانه لرې کړې چې بلا پسي د مسافري له دورو، خاورو پک فرش او کالي دي، کیسه کې یې نشي، چېرته دې چې زړه و آزادانه کینه، لټېږه، ویده کېږه، همداسې نور زبښته زیات عاطفي او له همدردۍ ډګ چلند یې راسره وکړ. که څه هم څنګه مې چې وړاندې وویل، دوی زموږ کلیوال و، خو تر دې له

مخه مې کوم ضرورت نه و ورته پیداشوی، پس د دوی په سینو کې د دومره ښکلو او ترحم نه ټکو زړونونه مې هم خبر نه لاره.

اووه شپې مې ورسره وکړې، طبعاً تنگ کړي او تکلیف کړي به مې وي، ولي چې له ناروغ سره تکلیف او زړه تنگوالی حتمي وي؛ بلخوا سره ددې چې دوی به ماته وېل: هېڅ خبره نه ده، مگر هرو مرو به مې يې د پښو له روانو ابو کمه زیاته کرکه کېده، ډوډۍ به خوند نه ورکاوه. ځکه چې انساني فطرت همداسې دی، خو تر اڅېره مې يې په څېرو، خبرو او روش کې احساس نکره، چې گویا دوی دې له ما سره تنگ وي، یا مې دې له پښو بده وړي. دغه راز له دې زخمي کېدو سره مې پښو یو بل بد عادت هم پیدا کړ، د شپې به مې چې څنگه سترگې پټې شوې، سخت درد به يې شروع کړ، بیا به تر څو راجگ نشوم، د مکتب په چارډېوالي کې به ونه گرځېدم، ښې به مې سترې نکړې، درد يې نه ارامېده، همدا و چې ټوله شپه به وتلم ننوتلم، دوی به تمامه ورځ کار کړی و، سترې به و، په ډېرو وتلو ننوتلو به مې نارامه کړل، کله به کوم یو راپسې راووتلو، زه به يې چې حویلی کې په گرځېدو ولیدم، وېل به يې: رآه د شپې لخوا له تعمیر نه د باندې مه وځه، امریکایان به څه شک دربادې وکړي، ولي دي.

د دوی اندېښنه په ځای وه، ولي چې د نوموړي مکتب سره دېوال په دېوال د امریکایانو قرارگاه وه، د دېوال له پاسه يې ټاور جوړ کړی و، یو او دوه پېره دارن به دايم پکې ناست و، خو زه به چې تر څو له تعمیر نه بهر آزادي فضا ته راونه وتلم، د تعمیر په اوږده دهلیز کې به چې هر څومره وگرځېدم، د پښو سوی مې نه ارامېده.

دغه و چې له دوی نه پټ به بیا، بیا راوتلم، چون رښتیا ډېر سخت درد او سوخت به یې کاوه، څنگه چې تاسو پوهېږئ، له درد سره نه کېږي، پس ما یې هم مقابل کې د امریکایانو د وېشتلو پروا نه کوله، کني واقعاً ډېر خطرناک و، خو تر اخیږه یې نه ډر راباندې وکړو، نه یې کومه شپه ووبل: چې ومسلمانه! په تا څه شوي، چې ټوله شپه لکه ستن خورلی سپی گرد تاوېږي راتاوېږي؟

خلاصه اوه ورځې مې پرله پسې د پښو له زخمونو اوبه وبهېدې، له درده یې لیونی سپېلنی وم، خو په پرسوب یې هېڅ اغېزه ونکړه، چون کومه اندازه اوبه چې ترې ضایعه کېدې، مقابل کې مې یې د تندې احساس هم همدومره زیات و، اگر چې اولې دوي ورځې مې اوبه څښلې، خو وروسته مې کوشش کاوه، چې زیاتې اوبه ونڅښم، ترڅو په پښو کې جمعه شوې اوبه د زخمونو له لارې ووځي او نورې ورنشي، نتیجه کې یې پرسوب کېږي.

ولې زما د فکر برخلاف، سره له دې چې د پښو له زخمونو مې زیاتې اوبه وتلې، د نورو اوبو څښل مې هم ډېر کم کړي و.

اما بیا هم په پرسوب کې یوه ذره تغیر رانغی، د پښو په ځای مې د پورتنی روغ بدن اوبه وچې شوې، ژبه مې د وچوالي له وجې په خوله کې نه اوښته، غوړونه مې دف و، خبرې مې سمې نه اورېدې، همداسې ډېر بې انرژۍ او خسته پسته به وم. یو انجینر ته مې د خپل وضعیت په اړه ووبل، هغه پوه شو وېل یې: فشار دې ټیټ دی، زر تر زره دې له پښو نه د روانو اوبو د درېدو غمه وخوره او یو دوه گیلایه خواږه جوس وڅښه، خبره مې یې ومنله، دواخانې ته ولاړم، طبي بنډاژونه او پلستر مې ترې واخیستل، د پښو زخموه مې کلک وتړل، همداسې د تېرو څو ورځو په تنده مې د

زړه د یخېدو تر بریده، څو گیلایه مایعات چای، اوبه... وڅښل، د یو ساعت په تېرېدو سره د پښو له زخمونو اوبه بندې شوې، تازه څښلې مایعات مې هم په بدن کې خواره شول، سم د لاسه مې ژبه لنده شوه، د غوړنو دروندوالی او ذولحالی مې ورسره رفعه شول، سبا د کور په لور راروان شوم، فکر کړم ترې بهېدلو اوبو سره مې د پښو مدني مواد (پتاشیم، کلسیم، منگینزیم...) کم شوي و، ترڅو چې پوره کېدل، په کور کې یې هم تر څو اونیو د شپې لخوا ډېر سخت درد کاوه، حویلی کې به ټوله شپه گرد ورسره تاوېدم راتاوېدم؛ همدا مې کندهار کې د تداوی گټه وه.

شکسته بند سخي

که لیدلی یې هم نه وي، خو ممکن ډېرو کسانو یې نوم اورېدلی وي، زموږ د وردگو ولایت، چک ولسوالۍ په یوه غرنۍ سیمه (علیشه) کې د سخي په نوم یو ډېر مشهور شکسته بند دی، که څه هم زه کابو یوه نیمه لیسزه مخکې ورغلی وم، هغه وخت سپینږیری و، اوس خو به بېخي ضعیفه وي، اما په عمر یې برکت لا هم ژوندی دی، له ډېر لرې یعنې هېواد له بېلا بېلو ولایاتو به خلکو هغه ناروغان ورته راوستل، چې د بدن هډوکي به یې مات شوي و، نوموړی د کوچیانو له قومه یو بې لیک او لوسته سړی و، دده په باب روایتونه داسې و، چې یوه ورځ یې په غره کې رمه څروله، بیا یې کومه وزه تر یو لوی کمر لوېدلې وه، د پښې هډوکۍ یې بوټ مات شوی و، سخي ماما چې د وزې بوټه ماته پښه لیدلې، ډېر سخت زړه یې پرې سوی ان تر دې چې ورته په ژړا شوی، بیا یې له خپل ځادر نه څو اوږدې اوږدې لټې راڅیرې کړې، په لنډو سترگو پرې اخته شوی، د وزې د پښې له مات هډوکي سره یې موازي دوه اوږده لږګي هم ورتړلې، ترڅو د بدن وزن یې د مات شوي هډوکي په ځای لږګي واخلي او هډوکۍ د بیا جوړېدو فرصت پیدا کړي.

په همدې وخت کې حضرت خضر بابا پرې راغلی، له وزې سره د سخي ماما همدردی او اوښکو ته په کتو، خضر بابا ورته وېلي: مه خفه کېږه بچیه! د وزې پښه به ډېر زر ښه شي، زه تاته دعا درکوم، له دې وروسته هم د حیواناتو په شمول د انسانانو هر ډول مات هډوکي ورتړه، هغه به د الله ج په حکم ډېر زر رغېږي.

بناءً د ځینو خلکو د باور او وینا له مخې اوس هم همغه د خضر بابا د ورکړې دعا برکت دی، چې په هر مریض یې لاس ولگېږي، مانا مات هډوکي یې چې وروټري، الله ج یې ډېر زر له شفاء برخمن کوي.

پس لکه سیلاب اخیستی چې د ځان ژغورنې په پار هر خوا د اوبو بې گټې ځک ته هم لاس اچوي، همدا و چې زما زړه کې هم یوه ورځ راتېره شوه: که سخي ماما ته رښتیا خضر بابا دعا ورکړې وي او په لاس کې یې الهي حکمت وي؟ راځه یوه ورځ ته هم ورشه، چې د لاس پرې لگېدلو سره یې د خلکو په بدن کې مات او رېزه رېزه هډوکي جوړېږي، کوندي زما په پښو د لاس لگولو سره یې هم دا درد او پړسوب الله ج ښه کړي.

بالاخره هغه ورځ راغله ډېر په تکلیف وروختلم، چون مخکې مې ووبل، د دوی کلی، کورونه له سرک نه ډېر چپ او پاس په یوه غرنۍ سیمه کې دي، خو له بده مرغه پرته له دې چې په پښو مې لاس ووهي، صرف په لیدلو سره یې راته ویل: ته یو ډاکتر ته ولاړ شه، زما کار فقط د ماتو هډوکو سره دی، ستا په ناروغۍ نه پوهېږم.

د سخي ماما له حجرې زړه ماتې راووتم، څو قدمه چې راغلم، یو بل څه ته مې پام شو.

زما د پلار ماما خپل هم د علیشي و، د مورنۍ نیا په اړه به یې وېل کېدل، چې د روسانو د اشغال په مهال یې یوه ورځ کلي ته قوه ورختلې وه، د کلي خلک تر خپله وسه لرې او نژدې سیمو ته ترې تېنې، کلی یې خوشې کړی، زما د پلار مورنۍ نیا چې خپل وړوکی، تي خوری لمسی یې هم غېږ کې ورسره اخیستی، له کوره راوتلې، ډېر وس یې نه دی شوی، لږ وړاندې د گڼو چنارونو تر شاه، د یوه پوښته خوا ته غلې

ناسته ده، د مشرانو په قول، خپل وچ تی یې هم د ماشوم په خوله ورکړی، ترڅو ونه ژاړي، روسان ورڅېر نشي.

خو بدبختانه روسي پوځیانو د چنارونو شا ته سر ور لري کړی و، په دې یې چې سترګې لګېدلي، لښکر مرمی یې تر سینه ایستلي وې، د روسانو د قوې له تلو وروسته چې خلک ورغلي، څنگه چې لمړی په لټه ناسته وه، هماغه شان په ناستو شهیده شوي وه، صرف سر او پورتني تنه یې د خپلې غېږې په لور رازانګه و، اما غېږ کې یې په پراته لمسي فشار نه و ورغلی، هغه خپل تی روده.

بناءً د نوموړې پاک او خورا مظلومانه شهادت ته په کتو، هر وخت به مې یې زیارت ته د ورتلو زړه کېدو، نن نو ډېره ښه موقع وه، تیار راغلی وم، د پلار د ماماخیلو کورونه مې د علېشي د سیمې له خور پورې د فرید په کلي کې و او د پلار د نیا زیارت مې د دوی له کورونو بره هدیره کې و، که څه هم پښو مې ډېر زیات درد کاوه، خو بیا هم کرار کرار ورغلم، زیارت مې یې وکړ، دې ته مې دې خدای ج دعاګانې قبولي کړي، مګر ما یې د زیارت کولو په سبب د خپلو پښو په درد او پړسوب کې کوم مثبت اثر ونه لیده.

د کشف هګۍ

مور ته مې چېرته کومه بڼه ور په غور شوې وه، ورته ويلي و: گوره! دا زوی دې چې دومره وگرځاوه، نه يې ډاکتران په رنځ پوهېږي، نه ملایان، نه له زیارتونو سره جوړ شو؛ دې ته په خدای ج حتماً چا څه شی ورکړي.

له شي نه يې هدف په خوړو کې پرې خوړل شوې کوډې وې.

بڼې پسې زیاته کړې: ځکه د شي له خوراک نه په رامنځ ته شوې ناروغۍ نه ډاکتران پوهېږي، نه ملایان، نه هم د بل څه سره رغېږي، نو څنگه چې د شي د خوړلو له وجې رامنځ ته شوې ناروغي ډېره بده او پلټنه ناروغي وي، پس یوازې او یوازې په همداسې بده او پلټنه دوا سره يې علاج هم کېږي.

مور ته مې د بڼې په خبره کې وزن ورمعلوم شوی و، ورځکه شوې وه، ترې پوښتلي يې و چې: بڼا ددې بدې ناروغۍ هغه بده او پلټنه دوا څه دي؟

بڼې د مقدمې په پار خپلو خسر خپلو کې د کوم ناروغ کیسه ورته شروع کړې وه، چې گواکي کالونه کالونه د مرګ او ژوند تر منځ و، کنډک کنډک وینې يې استغراق کولې، بله ورځ کوم د خدای ج ولي پرې ورپېښ شوی، له لمړي لیدو سره پرې پوه شوی، چې سړي بد شی خوړلي، د ناروغ کورنۍ ته يې ويلي: ددې لپاره یوه د کشف هګۍ پیدا کړئ، په شیدو یا نورو خوړو کې يې پټه پرې وخورئ، چې دی پوه نشي، ځکه چې تیره په تیره ماتېږي، کوم بد شی چې ده ته ورکړل شوي، د کشف هګۍ تر هغه زیاته مرداره او پلټنې ده، بدن ته له رسېدو سره سم د مخکې ورکړل شوي بد شي اثر له منځه وړي، هګۍ که له هغه ډېره پلټنه هم ده، خو ښه والی يې دا دی

چې د لمړني بد شي تر بې اثر کولو او له وجود نه ایستلو وروسته، خپله هم کرار کرار تر څلوېښتو ورځو پورې له بدنه وځي. ولې دا غاړې درباندي خلاصوم، چې په دې څلوېښتو شپو کې که ناروغ د هر څه له وجې مړ شو، جنازه یې نه کېږي، ځکه چې هډونه یې مردار وي، د مردار انسان جنازه که ادا هم شي، د الله ج په حضور کې نه قبلېږي. نور مو خوښه ورکوي، ځکه.

خو دا چې کورنۍ یې ناروغ ډېر تاوکرې و، د بل هېڅ شي سره نه ښه کېده، توکل یې په خدای ج کړ، د کشف هکۍ یې ورکړه، د هکۍ له خوړلو وروسته تر یوې هفتې ناروغ داسې اسهال شو چې ان د وجود غوښې یې اوبه شوې، په همدې یوه هفتې اسهال کې یې هغه بد شې له وجود نه ووتل، بدن یې ترې پاک شو، سم د لاسه د سړي سترګې وغړېدې، په لنډ وخت کې داسې جوړ شو چې هېڅ فکر به دې نه و کړی، واده یې وکړ، اوس یې یوه ډله اولادونه دي.

ددې کیسې په اورېدو سره زما مور هم چې زما د صحت بې تابه او لالهانده تنده لرله، بلخوا پورته د ذکر شوي ناروغ ناروغي هم زما له ناروغۍ سره څه شباهت لاره، چون دی هم کالونه کالونه رنځېدلی و، نه یې ډاکتران په علاج پوه شوی و، نه یې په ملا او زیارت ساه راسته شوې وه، بالاخره د کشف هکۍ یې شافي کافي شوې وه.

دا و چې مور ته مې د کشف د هکۍ په درملنې سره زما د صحت هم لوړ چانس ورځلېدلی و او ډېره هيله یې ورته پیدا شوې وه.

بالاخره له ښځې نه یې ددې ښکلې او فوق العاده دوا د ورښوده په پار د مننې تر څنګ، ددې شناخت او پراخه روابطو ته په کتو، د کشف د هکۍ په پیداکولو کې هم د همکارۍ غوښتنه ترې کړې وه.

زیارت په زیارت

نوموړې ښځې د خپلې مهربانۍ او همدردۍ له مخې لنډو څو ورځو کې د هغې غم ورته خوړلی و، د ورښودلې ترتیب سره سم، مې مور په یو گیلان شیدو کې حل کړې وه، په داسې حال کې چې زه په هېڅ خبر نه وم، ښه په مزه مزه یې راباندې نوشیجان کړې وه.

پس له دوو میاشتو، خدایزده خبره له څه رایاده شوه، مور مې موسکۍ شوه، وېل یې: خدای ج دې نکړي، د مرگ زور دې هېڅ وخت نه لرم، خو که اوس مې هم شي دومره به مې ارمان نه یې، شکر چې یوه میاشت مخکې مې نشوې، کني یوازې د مرگ غم به دې نه و، بې جنازې به مو خښ کړی وې، ټول عمر به مې ډېر زیات ارمان وې، ځان به مې ملامت گانه.

ورغبرگه مې کړه: بې جنازې ولې؟

بیا یې پورتنۍ ټوله کیسه راته وکړه.

سیند د وردگـــــــــــــو نه دی خلکو

د غرونو اوښکې دي زما په حال راځینه

د زینو په کونج کېناستم

هغه چې وایي ناروغي کم سیالي ده، له شک پرته دا یو ډېر قوي واقعیت دی، بناءً زه به هم کله د خپلي ناروغۍ له وجې مکتب ته د تلو نه وم، کله به په ډاکترانو، ملایانو او زیارتونو ورک وم، همدا و چې ډېری وخت به د محرومیت تر کچې غیر حاضر وم، بیا به کله ځینو استادانو مرسته راسره وکړه، حاضري به مې یې ورسوله، کله به مې په کوم روغتون تصدیق ورته راجور کړ، خاصاً وروستي صنفونه مې ډېر په زحمت ووبل، چون نه یوازې د ورتلو راتللو په وخت مې پښو درد کاوه، بلکې صنف کې به چې په چوکۍ کېناستم، کرار کرار به مې د پورتنی بدن د اوبو هم ډېره برخه پښو ته ښکته شوې، پرسوب به یې یو په دوه شو، پوست به یې د ډېر فشار پرې راتللو له وجې داسې سوخت کاوه، لکه تناره کې مې چې اچولې وي.

خو بیا هم که په تېله او تنبه یا ډېره ټیټه نمره هم و، الحمدلله له لیسې فارغ شوم، دغه راز د کانکور ازموینې له لارې د فاریاب پوهنتون چې د نوموړي ولایت په مرکز میمنې ښار کې یې موقعیت لاره، د ادبیاتو پوهنځۍ ته کامیاب شوم، اگر چې ډېر لږې و، خو د مور او پلار په تشویق سره ورروان شوم، شپه مې د بلخ ولایت اړوند مزار ښار کې د فاریاب د موټرو ادې یا تم حای ته نژدې په یو خیرن هوټل کې په ډېر وهم او ترس تېره کړه. ټوله شپه وینس او ویده کېدم، له تاسو یې څه پټه، اصلاً له دې نه وېرېدم، چې څوک به مې حلال کړي، یا به دا پنځه روپۍ جیب خرچه رانه پټې کړي، وېره دا وه، که څه هم سن مې لوړ و، قریب نولس، شل کلن وم، خو گیره مې نه وه او جسماً هم بې جوزه وړوکی ښکارېدم، نو ماوېل بې پوښتنې ملک دی، هسې نه څوک په بد نیت څنگ ته راخلمې، ولې چې ماخوستن ناوخته هوټل کې یو څو ډېر

بدشکله لویو بریتونو واله کرغېرن کسان تاوېدل، خو بیا ښه و، شپه پخیر تېره شوه، سهار وختي موټر کې سپور شوم، له شېرغان هاخوا سرک خام و، ایله ماسټرین دوی بجې د میمنې ښار ته ورسېدم، بلد نه وم، په آس پسې تړلې یوه بگۍ (تانگه) مې درېس کړه، د پوهنتون په دروازه کې یې ښکته کړم، معاون مې پیدا کړ، کوم چې د نویو محصلینو د ثبت چارې یې په غاړه لرلې، د کانکور د آی ډي (ID) نمبر په ورکولو سره مې ادبیاتو پوهنځۍ ته د راکامیابېدو ورته وویل؛ معاون ښکته پورته راته وکتل، بده کرکجنه خوله یې ونيوه، وېل یې: دا پښې دې ولې داسې پېر سېدلې؟

په لنډو کې مې کیسه ورته وکړه، گویا ددې ډېر وخت وتلی، ډاکتران وایي چې د رگونو مشکل دی، زیاتې دواوې مې هم پرې کړې، خو جوړې نه شوې.

معاون راغبرگه کړه: ته ولاړ شه کابل کې د وزارت صحت عامه نه یو خط راوړه، ترڅو موږ مطمین شو، چې ستا ناروغي ساري نه ده، نور محصلین نه درنه نیسي.

هر څومره مې چې ورته وویل: معاون صاحب! زما د ناروغۍ ډېر کالونه کېږي، سره له دې چې د کورنۍ د غړو سره مې په یوه اطاق کې اوسم، په یوه کاسه ډوډۍ ورسره خورم، مگر نه یې کور کې څوک رانه ونيول، نه په دوستانو، کلي او نه مو هم په ټوله سیمه کې بل داسې ناروغ پیدا شوی.

معاون نه منله، په توندۍ سره یې په خپله خبره ټینګار وکړ، ډېر مایوسانه او زړه ماتۍ یې له دفتره راووتم، د پوهنتون انګر کې یوې برنډې ته د پورته شو زینو په کونج کېناستم، تر ډېره مې فکر پرې وکړ، چې اوس څه وکړم؟ هېڅ کومه معقوله لار مې ذهن ته نه راتلله، محصلین تېر او بېر کېدل، په دوی کې مې د دوو تر منځ پښتو

زیارت په زیارت

خبرې واورېدې، مخې ته یې ورجک شوم، په سلام سره مې ورته وویل: وېښئ یوه پوښتنه مې کوله!

د پوښتنې کولو وخت یې راکړ، لمړۍ مې د خپلې ناروغۍ او معاون رانه غوښتې د روغتیا وزارت د خط ورته وویل، بیا مې ترې وپوښتل: ایا دلته میمنه کې د روغتیا د وزارت ریاست شته؟

دغه محصلین یو د ننګرهار و، بل د کنډز، زما په ناروغۍ او د معاون په راته جوړ کړي مشکل دوی هم ډېر خفه شول، راغبرګه یې کړه:

دا ډېر سپی سړی دی، د نورو محصلینو د ناروغېدو غم نشته ورسره، موږ یې له پخوا پېژنو، اصلاً له پښتنو سره ستونزه لري.

وروستۍ مشوره یې دا راکړه، چې ورشه هغه د زراعت پوهنځی ده، دریم صنف کې د شفیق پوښتنه وکړه، نوموړی په لیلیه کې د پښتنو محصلینو نماینده او مشر دی، ان شاءالله کومک به درسره وکړي، د زراعت پوهنځۍ ته ورغلم، شفیق څو دقیقې مخکې وتلی و، یو ملګری مې یې راپیدا کړ، د شفیق شمېره مې ترې وغوښته، ده له خپل مېایل نه زنگ ورته وکړ، ګوښي یې ماته ونيوله، شفیق چې زنگ اوکي کړ، له لهجې یې پوه شوم، دی هم وردګ و، ستونزه مې ورسره شریکه کړه، وېل یې: منتظر شه زه اوس درځم، څو دقیقې وروسته یې موټرسکېل ودراره، ترې رابښکته شو، ښکلی او خولور ځوان و، یو ځل بیا مې هم کیسه ورته وکړه، د معاون له خوا په راسره کړي بد چلند او ستونزې راته جوړولو خفه شو. خو دی هم نه و ورسره جوړ، پښې یې نه پرې ورتلې، وېل یې: راځه اوس لیلیه ته راسره ولاړ شه، سبا رئیس راځي، بیا به ان شاءالله یو کار پرې وکړو.

مننه مې ترې وکړه، په مترسکېل ورسره سپور شوم، شپه مو لیلیه کې وکړه، کور یې دې ودان وي، څنگه یې چې ویلي و، سبا یې د معاون پکې پوښتېدلو پرته په رڼس باندې کار راته جوړ کړ، درسونه مې پیل کړل، خو له بده مرغه لیلیه او پوهنتون ډېر لرې و، په ښه تېز پلي تگ سره کم او زیات د شلو دقیقو لار وه، نور محصلین روغ و، تللی شوی، زه به په ساعت کې هم نه رسېدم، هلته به هم بیا تر ډېره د پښو له درده هېڅ په خبر نه پوهېدم، که موټر کې تللی هره ورځ مې دوه طرفه پنځوس روپۍ کرایه کېده، د محصلۍ دوره کې څوک دومره مصارف کولای شي؟ بلخوا پوهنتون کې یې ازاد پتلانونه نه پرېښودل، کابای یا هغه پتلانونه چې محصلینو ته یې توصیه شوي وه، تنگ او چسپ و، ما به چې واغوست د پښو د وینې جریان به یې نور هم بند کړ، په دې سره به یې درد او پرسوب یو په دوه شو، د حرکت په حال کې به څه ښي وې، صنف کې به چې په چوکۍ کېناستم ډېر سخت سوخت به یې کاوه.

خلاصه په ډېر تکلیف او د زړه په وینو مې یو سمستر ووبلو، د امتحانونو نتایج چې راووتل، د معاون له یاده نه وم وتلی، خپل مضمون کې یې چانس راکړی و، سره ددې چې مخکې له مخکې ترې وېرېدم، نسبت نورو مضامینو ته دده په مضمون کې مې ډېر کوشش کاوه، دغه راز امتحان ته مې یې هم زیاته تیاري نیولې وه. پوه شوم چې له سړي نه پوهنتون نشم ویلی، کني ځینو هلکانو راته وېل: پارچه پرې راوباسه، چا به وېل ریس ته ورشه، خو دا چې ما د بې صحتۍ له وجې پورته ذکر شوې نورې هم ډېرې ستونزې لرلې، پاتې درې نیم کاله پوهنتون ویل مې بېخي له توانه لوړ کار و، همدا و چې نور معاون پسې هم ونه گرځېدم، په رخصتۍ کې کور ته راغلم، مور او پلار ته مې زما له وسه پورته د خپلو زیاتو ستونزو ووبل، قناعت مې ورکړ، بیا ورنغلم.

د مچانو لښکر

د پوهنتون له پرېښودلو څلور پنځه کاله وروسته یوه ورځ مې د کلي دوکانونو کې سرمعلم صاحب مجیب الرحمن ولیده، نوموړی ډېر نیک او خیرخوا سړی دی، که څه هم اوس یې سرمعلمي پرېښې، فعل حال د وردگو چک ولسوالۍ د کثیرالرشتيو انستیتیوت بنسټگر او مدیر دی، ستري مښي مې وسره وکړه، وېل یې: درسونه دې څنگه کړل؟

پوهنتون ته د تللو او هلته نسبت زما ناروغۍ ته د سختو او نامناسب شرایطو، بالاخره پوهنتون د پرېښودو کیسه مې ورته وکړه.

له څېرې یې ښکارېده، ډېر خفه شو، د افسوس په پار یې نڅه، نڅه وکړل، بیا یې وېل:

- درس خو به په هېڅ صورت نه پرېږدې؛ ته داسې وکړه، د کانکور په راتلونکي امتحان کې یو ځل بیا برخه واخله، صرف یو انتخاب وکړه، هغه هم د میدان ښار دارالمعلمین، ولې چې یو خوا یې نمرې ټیټې دي، بل دا ځای لنډ دی، درېیم قدم کې دوه کاله دی، دومره وخت نه غواړي، پس یوازې همدا دارالمعلمین هم چې ووايي کاپي دی.

ددې خبرو تر څنګ یې دا وعده هم راکړه، چې که له کانکور نه ورکامیاب نشوې، بیا به زه یو کار درته وکړم، څو استادان پکې پېژنم، خو لمړی ښه دا ده چې له قانوني لارې هڅه وشي.

په هغه وخت کې نه د وردگو پوهنتون و، نه هم چک کې کثیرالرشتوي انستيتوت موجود و، وردگو يوازې همدا يو دارلمعلمين لاره، هغه هم په مرکز ميدان ښار کې و.

خو په هر حال سرمعلم صاحب ډېر ښه و غږېده، خبرې يې له خواخوږۍ او همدردۍ ډکې وې، د يوه عالم او مهربان مشر په صفت مې يې ټولې خبرې په زړه خوږې کيناستې، پوره پوره انرژي يې راکړه، همدا و چې راتلونکي کانکور کې مې بيا گډون وکړ، په نتيجه کې يې د خپل يوازني انتخاب سره سم د ميدان ښار دارلمعلمين ته ورکامياب وم، خوشبختانه په همدې کال تصادفي دوه کليوال ملگري مې فضل الرحيم او فضل رحمان هم راکامياب شوي و، دارلمعلمين کې مو په مشوره د ديني علومو څانگه انتخاب کړه، همداسې ليليه کې هم سره يو ځای شو، اطاق کې لس کسه و، زما ټول غم د دوی دواړو په غاړه و، نه مې تر اخيره يو گيلاس پرېمځلو، نه مې نوکري وکړه، ان تر دې فکر کړم، د بدن د ضعيفۍ اثر به مې و، که خدايزده څه و؟ خو د عمر په هغه دور کې به هره دويمه، درېيمه شپه احتلام راته کېده، حمام ته به مې اړتيا پيدا کېده، چې ډېر ترې تکليف وم، فضل رحمان مې په دې مشکل پوه و او په غم کې يې هم له ما ډېر راسره شريک و، چون هر سهار به چې راوېش شو، اندېښنه به يې ورسره وه، خدا کې به يې کړل: بيا خو به دې کار نه وي خراب کړی؟ دده په خبره چې کار به خراب و، ورغبرگه به مې کړه: انديواله! کار تر کار تېر دی، فقط د اوبو غمه خوره چې ناوخته نشي.

د څه ټوکو موکو په کولو سره به يې ستل واخيست، لرې له يوه کوره مو اوبه راوړلې، چې راوبه يې رسولې، تشناب کې به يې ابگرمي پکې واچوه، له گرمېدو وروسته به ورچگ شوم، حمام به مې پرې وکړ.

دغه راز تدریسي مو ډېره لرې نه وه، خو بیا هم څه لار وه، دوی به له دواړو لورو زما په قدم راسره تلل، همداسې نور زښته زیات خاطر مي يې ساته.

څنگه چې هغه یو مثل کې راځي: د ښو به ښه یاد شي، د بدو به څه یاد شي؟ زه هم یقیناً له دوی دواړو ډېرې ښې خاطرې لرم، تل دعا ورته کوم، د الله ج رحمتونه دي وي پرې.

له دوی هاخوا د اطاق ځینې نور ملګري مو هم بد هلکان نه و، همدا د دوی د ښه والي برکت و، چې ما هغه دارالمعلمین ووبلو. خو چې کیسه اوږده نشي، څنگه چې له پیله مي په دې کتاب کې هدف یوازي د ناروغۍ اړوند خاطرې درسره شریکول دي، پس راځم د همدې دارالمعلمین د وېلو په مهال ناروغۍ پورې مي اړوند یوي جالبې خاطرې ته.

هغه داسې و چې یوه ورځ ټول ملګري د سهار د چای څښلو لپاره په دسترخوان راټول و، موبایل ته مي زنگ راغی، چې له جیبه مي راویست، پلار مي و، تر جوړ پخیر وروسته یې یو قسم په جدي انداز کړل: بېګا ته حتماً کور ته راشه، لږ کار مي دی درسره!

سودا مي شوه، خو پوښتنه مي ترې ونکړه، چې څه مي کوي؟ ځکه چې د موبایل غږ لوړ و، راسره ناستو ملګرو مي د پلار خبرې اورېدې، وېرېدم چې که ترې وپوښتم، هسې نه د کورني راز داسې کومه خبره وکړي، چې ملګرو ته مي وشموي، همدا و چې پرته له پوښتنې مي ورته وویل: ښا سمه ده ان شاءالله درځم.

ملګرو مي دا ترې جوړه کړه: چې حتماً کوزده یې درته درک کړي، بېګاه ته د نجلی کورنۍ راځي گوري دي.

توکو زور واخیست، چا به وېل: واسکت زما واغونده، چا به وېل سلمانۍ ته ولاړ شه، سر او ږیره فرانسوي جوړ کړه، بل به کړل: بېگاه ته دې چې پښو هر څومره درد کاوه، کیسه کې یې مه کېږي، چسپ لټېږه او کینه...

دا چې زموږ کور کې صرف یو مشخص ځای موبایل کار کاوه، وروسته مې چې پلار ته هر څومره زنگونه ووهل، تماس مو وصل نشو، همدا و چې له سل او زر فکرونو سره ور روان شوم، ماښام کور ته ورسېدم، مور ته مې وېل نانک داسې جدي زنگ وهلی و، خیرت دی؟

مور مې کړل: په حاجي (.....) پسې یې زامنو غواڼی خیرات کړی و، څرمن یې تاته ترې راوړې چې بېگاه ته دې ځان پکې پټ کړي؛ ډېر داسې مریضان چې ډاکتران یې په مرض نه پوهېږي، د څرمنې سره ښه کېږي.

څه به مې ویلي و؟ بېگاه ته مې کالي ورته ویستل، همدا شپې ورځې، د بابا له کوره خپل نوي جوړ کړي کور ته هم راگډه شوي و، د مخې کوچني اطاق په غولي د هواري لویې لمدې څرمنې په منځ کې چې تقریباً د اطاق درې برخې غولۍ یې فرش کړی و ځملاستم، همایون او پلار مې له دواړو خواو راباندې راواړوه.

لکه میندې چې خپل ماشومان په ورونیو کې نغاړي، زما هم یوازې سر بهر پاتې شو، نور یې کټ مټ پکې وپېچلم، څنکه چې تاسو پوهېږئ، د غوايه څرمن ډېره ډبله وي، زیات وزن یې لاره، سم یې مُحکم کړم، محکموالی یې هم په هر صورت ډېر بد د غوښو، وینو او خوشایو بوی یې لگېده، همایون ته مې وېل، کړکی خلاصی کړه!

مور مې د آااا آواز په کولو او تعجبې لهجه راغبرگه کړه:

- څه کړي کولینګ به شي، څوک چې چرمن واچوي، لکه زچه څلوېښت شپې له یخ او شمال نه ځان ساتي.

همایون یې له کرکې خلاصولو منعه کړ، څو دقیقې وروسته دوی خپلو بسترو ته ولاړل. که څه هم گرمي وه، څرمن لمړیو کې ډېره ښه یخه په بدن ولگېده، خو د وخت په تېرېدو سره، کرار کرار راګرمېده، اوبه یې پرېښوې، بالاخره گرموالی یې هم بلا پسې، داسې ښویه شوه، چې ما به پورته زور کاوه، دې ښکته کارم، څو ځل خو هغه و چې خوله او پوزه مې هم پکې ډوب شي، نژدې و چې وژلی یې وم، خوب له کومه شو؟ تر سهاره مې همدا کش او گیر و ورسره.

خلاصه یوه له عذاب ډکه شپه وه، تېره شوه، گهیځ له څرمنې نه د راوتلو سره سم مې له مور نه د حمام اوبه وغوښتې.

مور مې بیا هم د بېګا په شان له تعجب ډک او جدي لهجه راغبرګه کړه: څه کړي روغ یې که لېوانی؟ شل او شونت به دې کړي، څرمن چې څوک واچوي، یو شب روز (یوه شپه او ورځ) حمام نه کوي.

هر څومره مې چې ورته وویل، پرې ومې نه منله، د یوې لویې لټې په راته نیوه سره یې کړل: فقط په دې جنده دې ځان وچ کړه، نور دې کالي واغونده، حمام سبا وکړه.

څه مې کړي وی؟ چاره نه وه، همداسې مې وکړل، په ککر ځان مې کالي واغوستل، ساعت وروسته کرار کرار د هوا په راګرمېدو سره مې بدن د څرمنې بوی پرېښود؛ د مچانو بز او بنگ راباندې جوړ شو، دوی دقیقې په یوه ځای نشوی ترې کېناستی، په ډېرو کیشولو مې یې مټې وخوړېدې، مجبور وم، هره دقیقه کې خپل موقعیت بدل کړم، اخیر په ځای بدلېدو هم نه کېده، له اخیره به راپسې و، د کومو اطاقونو کړکیو

چې جالی او پردې لرلې، د مچانو مخه یې نیول شوې وه، هغو ته ننوتلی نشوی، د میلمه او مري، ژوندي اطاقونه مو و خرابېدل، بوی پکې پاتې کېده، بالاخره چې ډېر یې تنگ کړم، یو زوړ موترسکیل مو لاره، پښه مې پرې واړوه، د صالح خیلو ځمکې ته مې حرکت وکړ، ترڅو په لارو مې شمال ووهي، د وجود بدبويي مې لږ ورکه شي، بیا به دومره ډېر مچان نه راباندې راتولېږي، کابو پنځه، شپږ کیلو متره لار ده، څو مې هلته له موترسکیل پښه اړوله، بنگا، بنگ یې شروع شو، د قیقه لا نه وه تېره، چې له کورنه دلته زیات مچان راباندې راتول شول، حیران وم، چې دا د صالح خیلو مچان دومره زر راخبر شول، که له کوره راپسي و؟ عیني حال کې تر ټولو جالبه دا وه، چې صالح خیلو کې مې موبایل آنتن پیدا کړ، له میدان ښار نه مې د اطاق ملګرو زنگونه راقطار کړل، په خوشحالی او خدا یې پوښتنې کولې، چې څنگه شو کار وسورېده؟ یعنې د خلکو خوښ شوي، کوژده کېږي، کنه؟ ما به مې چې بېګانې له عذابونو ډکې شپې او ټوله ورځ د مچانو سره په کشمکش او بلا اوښتو ته کتل، برعکس د دوی غوږو او مستو پوښتنو ته، خدا او ژړا به ګډ راغلل؛ د افسوس په پار به زړه کې راتېرېده: ای خدایه! دا دې په کومه ګنا نیولی یم؟ بس دې نور مې آه قبوله کړه.

لنډه دا چې دویمه شپه مې هم بدن سربښ پرېښ و، بد بوی یې لګېده، نارامه وم، پوره خوب مې ونشو کولای، سبا سهار، مانا د دویمې ورځې په گهښ مې چې حمام وکړ، پاک کالي مې واغوستل، ایله مې ساه وچلېده، اما سره د دغه ټولو مشکلاتو د ګاللو یې، هغه د چا خبره قسم دی که د پښو په درد او پړسوب یې دومره فرق کړی وي چې ملا یې دم کړي.

د شهید حاجي فضل الربی زیارت

څنگه مو چې تر دې دمه ولوستل، د خپلې ظالمي ناروغۍ سره د مبارزې د رنګا رنګ اخ او دب په ترڅ کې مې د امریکایانو سره په جګړه کې د لسګونه شهیدانو په زیارتونو هم د الله ج دربار ته د شفاء طلبی لپې پورته کړې. چې جلا جلا د هر یوه کیسه لیکل به یې د کتاب حجم ډېر زیات کړي، پس تر څو خسته مو نکړم، له نور یې تېرېږم، په استازیتوب یې یوازې د وردگو ولایت سیداباد ولسوالۍ، د تنګي په دره کې د شهید حاجي فضل الربی د زیارت کیسه رااڅلم.

په دې کې شک نشته چې نوموړی او ملګري یې ډېر تکړه او له اسلامي جذبې مال امال مجاهدین و، ډېری ویدیوګانې یې اوس هم په خواله رسنیو کې شتون لري، دښمن ته یې خورا زیات او سخت گزارونه ورکړل، بالاخره په ټول غیرت او مېړانه یې د شهادت جام نوشجان کړ، روح یې دې ارام وي. خو څنگه چې زمونږ ولسونه د بې سوادۍ او په دین باندې د صحیح نه پوهېدو له وجې، په لویه کچه بدعتي او یا هم په خرافاتو یقین کوونکي دي.

همدا و چې د شهید حاجي فضل الربی له شهادت سره سم، دده د زیارت د کراماتو په اړه هم، ډېرې گرمې عجیبې او غریبې خرافاتي ګڼګوسې خوله په خوله شوي. چا به وېل: شل ناروغان چې څنګه ور ورسېږي، جوړ او روغ شي، له زیارت نه پخپلو پښو رابښکته کېږي. چا به وېل: ما په خپلو سترګو ولید، یو عمري نابینا کس پکې بېنا شو، بل به کړل: د یوې ښځې اولاد نه کېده، د حاجي قبر ته له ورتلو دوی ورځې وروسته یې چې معاینات کړي حامله وه. دې ته ورته لسګونه نورې نادري کیسې کېدې، د سرطان، فیس، عصبي هر نوعه ناروغانو لپاره ټیک او پټری و.

پس څنگه چې زه هم تر بل هر چا ډېر د صحت وړی، تږی وم، فقط ماوېل چې اوس خدای ج وزر راکړي وی او همدا شېبه ورالوتی وی. بالاخره بله ورځ یو سړي چې اولاد یې نه کېده، موټر دربس کړی و، بنځه یې ور روانه کړې وه، ما ورته وویل:

که خوښه مو وي؟ لږ کرایه به درسره سپکه کړم، ما هم درسره بوځه!

راسره ويې منله، حرکت مو وکړ، تنګي ته چې ورسېدو، زیارت پاس د غره په سر و، ته وا د مېلې یا کوم جشن لمانځلو په پار ددې غره په سر او لمنو کې دومره ډېر خلک راټول شوي، اوس ممکن سرک ورجوړ وي، هغه وخت موټر اسانه نشوی ورختلی، موږ هم لاندې د لسگونه موټرو په قات کې موټر ودراره، ولاړ موټر ټول د هغه خلکو و چې زیارت ته یې ناروغان راوستلي و، یا یې د بېلا بېلو ارمانونو د پوره کېده هیلې ورته راوړې وې، له ما سره راغلي بنځه او سړی تکره و، تېز، تېز وروختل، زما پښې خوږېدې، ډېر په سختی کرار کرار ورهسک شوم، چې ومې لیدل، زښته زیات ډول ډول ناروغان خلکو راوستلي و، ان په شا او چپرکتو کې یې هم راوړي و، په زحمت مې د خلکو په ګڼه ګڼه کې د قبر څنگ ته ځان ورساوه، د الله ج دربار ته مې لاس لپه کړل، لمړی مې یې حاجي صاحب ته د شهادت د قبلېدو دعا وکړه، بیا مې یې زیارت ته د راتلو په سبب سره ځان ته له خالق او مالک ذات نه شفاء وغوښته، تر دوو، دریو دقیقو زیات وخت مې تېر نه کړ، نور ترې راروان شوم، خپلو نښتو پښو ته په کتو، وېرېدم هسې نه څو ورسېږم، ماما او بنځه یې بې حاصیلې شي، موټر رانه بوځي. چې راغلم رښتیا دوی وختي رابنکته شوي و، موټر کې بې صبرانه زما په انتظار ناست وو، د دعا په کولو سره مو حرکت راوکړ، سبا شو، بل سبا شو، ډېر شپې ورځې تېرې شوې، د نورو زیارتونو په شان د پښو په درد او پړسوب کې هېڅ فرق ورسره رانغی. پس قاطع څه نشم ویلی، کېدی شي د الله ج

په حکم یو نیم ناروغ ته سبب د شفا شوی وي یا به نه وي شوی، خو په ټول کې ورته شوي په لویه سطحه تبلیغات مطلق دروغ و، نه شل پکې جگ شوی و، نه چا نابینا کس بینا پکې لیدلی و... ان له ماسره یو ځای چې کوم بې اولاده سړی او ښځه ورغلي و، د هغوی هم زیارت ته له تلو پس څو کاله اولاد پیدا نشو، بیا یې کوم بل ځای دوا وکړه، اوس یې دوه، درې اولادونه دي.

د لور بزرگه

یوه ورځ مې چک کې واده شوې مشره خاله راغله، گرمه آوازه یې راوړې وه، چې زموږ طرف ته (د خوات د لور په کلي کې) یوه بزرگه پیدا شوې، ښاپیران ورسره ملگري دي، که په چا کوډې شوې وي، که پیریانو نیولی وي، طبیعي ناروغ وي، یا کومه بله ټکه پرې رالوبدلې وي، ټولو ته رښتیا، رښتیا حال وایي، بیا کوډو واله ته کوډې وباسي، له پیریانې پیریان جگوي، عادي ناروغانو ته ځانست او تعویذونه ورکوي، ورسره رک او روغ کېږي.

د خاله مې یوه لور لږ ناروغه وه، ځانستونه یې ورته کړي و، ددې په خوله همغه ځانستونه د نجلۍ شافي کاپي شوي و. همدا و چې ډېره زیاته عقیده یې ورته شوې وه، زموږ کره هم خاص ددې لپاره راغلې وه، چې ما هم له دې هرې ناروغۍ ته شفابښونکې او خدای ج له حکمت او برکته ډکې بزرگې بې بې په پیداکېدو خبر کړي او زر تر زره د خپلې ناروغۍ علاج پرې وکړم.

نوموړې ښځه د لور په بزرگه مشوره وه، ظاهراً یې ډېره دینداري او سترمندي غوره کړې وه، نارینو ته یې ددې اطاق ته د ورتلو اجازه نه ورکوله، یوازې ښځې ورتلې شوی، نارینو به که څه ضرورت لاره، ناروغ به و، یا به کوډې پرې شوې وي، بیا به یې د کورنۍ ښځو یو لباس وروړه، د همغه لباس له طریقه به یې د نارینو مشکل معلومول او علاج به یې کاوه.

خلاصه سبا ما هم د همدې خاله په لاس یو کمیښ ورولبږه، بله ورځ مې چې د خاله سره تماس کې شوم، د بزرگې ښاپیرانو ورته ويلي و، چې د خوریه دې د نامه غوټۍ پاس د سښې لور ته ختلي، دا ټول مشکل یې له همدې کبله دی.

بالاخره له سینې نه د نامه د غوټې رابنکته کېدو تعویذ، ځاینتونه یې ورکړي و او څه یوناني دوا یې هم ورته توصیه کړې وه، چې دروغ نشي، هغه دوا می اوس سمه نه ده یاد چې څه و؟ مقصد څنگه یې چې ویلي و، د ځاینتونو سره هممهال می استعمال کړه، خو بدبختانه د نامه په غوټې یې زور ونه رسېده، رابنکته یې نکره.

دغه راز په دې وروستیو کې همغه خاله دوی ته می نژدې یوه بله ښاپیریانو واله ښځه هم پیدا شوه، دې ته می هم د نوموړې خاله په لاس یو کمیس ورولبړه، ددې ښځې ښاپیریانو ورته وېلي و چې د خوریه ناروغي دې مورزادي ده، نه یوازې دا چې دوا نه لري، بلکې څومره یې چې عمر زیاتېږي ناروغي به یې هم زیاتېږي.

نسبت زما د ناروغۍ ځانگېرنو ته، ددې ښځې خبرې څه منطقي وې، او د شکراني پیسې یې هم نه وې ترې اخیستي، چې گواکي حق می نه کېږي، نور نو والله علم.

همداسې د ماما خواښې می د شمالي (پروان ولایت) وه، یوه ورځ هغو ورسره تر مخ کړم، په شمالي کې د چارېکارو له بازار نه وړاندې، د غره لمن کې یوې فارسي ژبې ښاپیریانو واله ښځې ته یې وروستلم.

دې بیا له نارینو هم پېر ستر نه کاوه، د ماما له خواښې سره می زه هم ددې اطاق ته ورننوتلم.

ښاپیریان یې چې په ځان راحاضر کړل، وېل یې: دا برندي دي. (برندي ددوی په ژبه د کومې ناروغۍ نوم و) د علاج لپاره یې د پروان ولایت په مرکز چارېکارو کې یو قصاب راوښود، ترڅو غوڅ (پرې) یې کړي، چارېکارو ته په رارسېدو سره مو د برندي پرې کوونکي قصاب پوښتنه وکړه، مشور و، خلکو راوښود، قصاب کړل:

ورثئ له کوم خیاط نه یوه، دوی اوږدې سرې جندې راوړئ، چې دوی له جامو نه کیچي کړي وي، په درد نه ورته خوري.

خیاطانو خوشي نه راکولي، اخير مو په پیسو ترې واخیستي، قصاب ته مو چې راوړي، لمړی یې جندې د قصابی په غوره کلکه تی تشي واچولي، بیا یې په لاس کې نیولي د مال حلالولو په غټه چاره دمونه شروع کړل، د دم له خلاصېدو او چوف چوف وروسته به یې اول چاره زما په پښو کش راکش کړه، بیا به یې د تی تشي له پاسه جنډو ته په تېرو بنده کړه، په یوه ضربه به یې ډېر گوزارونه پرې وکړل، دا کار یې دری ځله تکرار کړ، جندې یې د کوچنیو پانو په اندازه ټیکه ټیکه کړې، د شکرانې په ورکولو سره ترې راروان شو، میاشتي، کالونه تېر شول، خو متاسفانه په ناروغۍ کې کوم مثبتوالی رانغی.

د شيخ اعظم زيارت

ژمی و، له یو سپینږیري سره پیتاوي کي ناست وم، څنگه چي د کتاب په لمړیو صفحو کي مې هم یادونه کړې، اکثره ژمي به د پښو د درد د زیاتېدو له کبله په امسا یا ټککو گرځېدم، دلته مې هم ټکک تر څنگ دېوال ته درولي و، سپینږیري د خپلي ځوانۍ او باتوری غوري وکړې، وروستیو کي مو مجلس زما په پښو متمرکز شو، په ټول باورانه انداز یې وېل:

ستا ناروغي له خام بادو پرته بل څه نه دي.

(خام باد فکر کړم، په عامه یا کلیوالي ژبه د روماتېزوم له ډلې د یو نوعه ناروغۍ نوم دی) بیا یې د بېلگې په بڼه د څو ناروغانو کیسې وکړې، چي اوس په دنیا کي نه و، همدې د خام بادو ناروغۍ وژلي و، مگر تر څنگ یې، دده په خبره له څو نورو په یاده ناروغۍ اخته کسانو سره بخت یاري کړې وه، روغ شوي و، ځکه چي دوی د چیجان په غرنۍ سیمه کي د شيخ اعظم په نوم، د بادو زیارت ته ځان رسولی و.

پس زما لپاره هم د سپینږیري وروستی توصیه دا وه، چي که غواړم ژوندی پاتې شم، ژوند وکړم؟ نو هرو مرو باید د شيخ اعظم زیات ته ځان ورسوم، کنه نو نور چي په ټوله دنیا هم وگرځم روغ به نشم.

دا چي د شيخ اعظم د بادو زیارت د کراماتو او شفاء بخشی په اړه مې مخکي هم ځینې کیسې اورېدلې وې، ددې سپینږیري خبرې هم د یو مشر او تجربه کار کس په صفت یې اثره نه وې، چون کوم چي ده یې د ځینو یادونه وکړه، د خام باد ناروغۍ نښو نښانو زما د ناروغۍ سره زښته زیات ورته والی او شباهت لاره.

زیارت په زیارت

همدا و چې د خام باد ناروغۍ د درملنې یوازیني مرکز شیخ اعظم زیارت ته مې څه د شفاء امید پیدا شو.

مگر دا چې ژمی و، واورې وې، بلخوا نوموړی زیارت ډېر جگ د چیجان په غره کې و، دا وخت ورتلل ممکن نه و، د پسرلي له رارسېدو سره سم، روح یې دې ارام وي، یوه ورځ ځواني مرگ شهید سلطان له کوره موټرسکېل راویست، وېل یې: راځه د شیخ اباد چکر درکړم!

ورغبرگه مې کړه: شیخ اباد کې څه بلا غواړي؟ راځه چې چیجان ته ولاړ شو!

ده وخنډل د یوې ټوکې په کولو سره یې کړل:

چیجان ته څه کوي؟ سبا به دواړه د موټرسکېل سره له کوم کړنګه راخطا یو!

د شیخ اعظم زیارت ته د تلو مې ورته ووبل، ددې خبرې په کولو، راسره موافق شو، وېل یې: چې زیارت ته ځي، بیا نو راځه توکل په الله ج!

حرکت مو وکړ، څنګه چې سلطان شوخ مزاجه هلک و، د ټوکو په پار ترڅو ما ووېروي، لمړیو کې یې موټرسکېل ډېر تېز او لیونی، لیونی چلاوه، خدایي چې شي ورسره وېرېدم هم، کله خو به مې ببڅي سترګې پټې کړې، ټوکې مو لرلې، ورته کړل مې: بیا به ستا بېعقل سره په موټرسکېل سپور نشم.

خدا کې یې راغبرگه کړه: زه چې په دې ځوانۍ نه وېرېږم، ته ولې وېرېږي؟ هسې دې هم پښې په قبر کې دي!

له هوار سرک نه چې پرې ورتاو شو، د څه مزل تر کولو وروسته د چیجان سختو غرونو یې د موټرسکېل لکۍ ور د پښو تر قات کړه، گرم شو، تېز نشوی تللی، خو

بيا هم ښه و، لار کې يې پرېښودو، په ډېر زحمت او دمو، دمو يې تر زيارته ورسولو، هلته مې چې کتل، نه د نورو زيارتونو په شان قبر و، نه مات بنگري، مالگي او نه هم نيم سوخته شمعي پرې پرته وې، هاخوا په غونډو تېرو کې يو دوي شناختي ولاړې وې، د زاړو باد وړو بيرغونو پاتې پېڅکي پرې رپېدلې، ترڅنگ يې يو له خټو جوړ شوی، تونل ته ورته لوی نغری و، مانا سر يې پټ و، دواړه سرونه يې د تونل په شان خلاص و، مريض به لکه حيوان ورته په څلورو کېدو، د کلیمو په ويلو سره به په خپورو د نغري له دې طرفه پکې ورننوتلو تر هغه بل طرف به يې وتلو، دا کار درې کرته تکرارېده، زموږ تر مخ يوه زړه ښځه او سړی ورته راغلي و، لمړی نوبت د دوی و، ښځه چې د نغري خولې ته په څلورو شوه، ما او سلطان يو بل ته وکتل، خندا راغله، زر مو شاه ورواړوه، دېخوا راغلو، ښه شېبه ووتله، د ښځې زيارت چې وشو، زه ورغلم، سلطان ته مې وېل: ته هاخوا لار شه، چې په نغري کې زما د ننوتلو په وخت ونه خاندې، ما به هم وخنډوې، دعاگانې او کلیمې به راباندې گډې ودې کړې، بيا ولاکه پښې بېخي ښې شي.

سلطان په ټينگار سره وېل: بېغمه دې خپل زيارت وکړه، لیونی خو نه يم چې خاندم به.

زما يې په خبره باور نه کېده، بالاخره ومې لېږه؛ دده له پنا کېدو سره سم مې لمنې راټولې کړې، په گنده کې مې واچوې، نور ورته په څلورو شوم، په خپورو د نغري په سوري ورننوتلم، کابو يو متر يا لږ څه زيات اوږد و، د سوري له بلې خوا مې چې سر راويست، د سلطان خندا مې تر غوږه شوه، خان مې کلک کړ، خپلې کلیمې مې وېلې، راتاو شوم، د نغري خولې ته مې بيا خان جوړ کړ، دويم او درېيم ځل مې هم پوره کړل، هر څو مې چې خان ساتلو غار تنگ و کالي مې پکې سپيره ميره شول،

د اوږې د سمال مې ورته بند کړ، په پایڅو پورې نیښتې ايرې مې ټکو هې، سلطان له خدا شنه تې و، ویل یې: پایڅې پرېږده، مخ پاک کړه، چې د موټرسکیل ائینه مې راسمه کړه، د یوې سترگې څنگ او د غور ژۍ مې هم د نغري خوله کې په لوگي تور دېوال سره د لگېدو له وجې تور شوي و، په لیدو یې ما ته هم خدا راغله، زر مې دسمال پرې تېر کړ، نور راروان شو، سلطان ته به چې په لارو هم وریاد شول، له خدا به شین شو، ان تر تېر کال پورې چې شهید شوی نه و، کله به یې رایادوه، خدا کې به یې وېل: خدای ج دې په نیکی راورسوي، نخره زیارت و.

خو په هر صورت لنډه دا چې پښو د شیخ اعظم بابا په زورور زیات هم هېڅ خیال رانه وړه، دردمنې او پرسېدلې چې وې همغه شان وي، نور نه پوهېږم، د خدای بښلي سلطان خداگانو کار خراب کړ او که خدايزده څنگه یې چې سپینږيري غوري راته کړې وي، اوس یې هغه پخوانۍ مزه نه وه پاتې؟

د زمانخېلو زیارت

فکر کړم د کرزي وروستی دوره وه، د چک ولسوالۍ سرک پخېده، د زمانخېلو په ساحه کې د سرک تر څنګ یو پخوانی قبر و، بېراغونه به پرې ولاړ و، اصلي شجره یې هم نه وه معلومه، چې دا څوک و، څه وخت او ولې دلته قبر پرې جوړ شوی و؟ البته کېدی شي د هغه سیمې خلک او سپینږيري یې په اړه څه حکایت ولري، ولې په عموم کې یې د چک میشتو سره کره معلومات نشته.

خو په هر راز، راځم اصلي مطلب ته مې، د سرک جوړولو په مهال لکه ترافیکي چوک زیارت د سرک منځ ته راغی، د پروژې مشر او انجینرانو هم په ځای ددې چې کاریګرو ته یې ویلي وای: ویي باسې، هډوکي یې بل ځای خښ کړئ.

د طمعي خلاف د سرک په منځ د قبر پاخه جوړولو ترڅنګ یې سرک هم یوه خوا او بله خوا ترې کور کړ، په دې سره کلیو، ولسونو کې ګنګوسه داسې شوه چې د بلدوزر زور پرې ونه رسېده، تر څو ایستلی یې وی، چا به وېل: له قبر نه پنځه متره لرې یې سیلف کاوه، یو سانتي یې هم مخ ته نه ورپرېښود.

چا به وېل: هر څومره قوي او نوی بلدوزر به یې چې ورته راوستلو، پرزې به یې ماتولې، په زیارت یې د ورتلو وس نه کېده، همداسې نور.

مقصد هر څوک چې ؤ، یا هر وخت او د هر څه په وجه چې شهید شوی ؤ، خو د زیارت کراماتو ته په کتو یې د الله ج د یو خاص او نازولي بنده مانا ترې اخیستل کېده.

زیارت په زیارت

دغه و چې زر تر زره د ځان ورسولو او زیارت یا قبر تر سر پورې یې د خپلو دردمنو، پرسېدلو پښو لپاره د الله ج دربار ته د لاسونو لپه کولو تلوسه مې وینه کې په څپو راغله.

اما تر څو وربرابردم، میاشتي تېرې شوې، ان تر دې چې بله ورځ سېوکه کې د دوستانو مو څه د بنادۍ معامله وه، هغو ته ور روان وم، په زمانخېلو کې مې زیارت ته څېرمه، د بښنې په غوښتلو سره، د یوې دقیقې لپاره په درېور موټر ودراره، وربښکته شوم، زر زر مې د خپل دایمي عادت له مخې، لمړی په قبر کې د پراته مړي اروا ته د ارامۍ دعا وکړه، بیا مې د خپلې صحت طلبۍ په پار ددې الفاظو په وېلو سره الله ج ته لاسونه لپه کړل: یا الله ج! څنگه چې خلک وایي، که دې زیارت ته دې رښتیا دومره زور او حکمت وربښلی وي؟ بیا نو له شک پرته چې تاته گران د حقې لارې یو سپېڅلی شهید یا هم یو نیک بنده دې دی.

پس زیارت ته د تشریف راوړلو په سبب سره یې، عذر زاری کوم، دده په روی او د شهادت په برکت یې، زما گنهیگار دا یوه عاجزانه او مظلومانه دعا قبوله کړه، په پښو کې له دې پرتو زولنو مې نور آزادي راکړه، تر څو ددې ستړي فاني ژوند پاتې څو شپې ورځې لږ د آرام ساه واخلم او د خپلو ارمانونو تر څنگ، له ما نه مې د کورنۍ، دوستانو، هیواد او هیوادولو هیلو ته حذاقل تر یوې اندازې رسیدگي وکولی شم، برعکس د تل لپاره د دوی د اوږو بار ونه گرځم.

اخیر کې مې د درودې شریف په ویلو سره، دواړه لپې په مخ راکش کړې، واپس موټر ته ور وختلم، حرکت مو وکړ، تر څو ورځو هر سهار به چې راجگ شوم، په پښو به مې لاس تېر کړ، له نظره به مې ویستلې، د زورور بابا د زیارت د فایده په

طمعه وم، خو پښو وېل چې نه، نه لالیه! بلدوزر به یې جام کړي وي، مگر موږ ته معنا نه لري.

همداسې تازه د زمانخیلو د زیارت تر پورتنۍ کیسې پورې راپاد شول، کابل کې د شاه دوشمشېره ولي زیارت په اړه هم عیني باورونه موجود دي، یو خوا وېل کېږي، چې یاد زیارت افغانستان ته په لمړي ځل د اسلام راورلو سره د راغلو تابعینو له جملې د یو عرب شهید شوي تابعي زیارت دی، بلخوا د حامد کرزي د لمړۍ واکمنۍ په مهال چې بېلا بېلو برخو کې د هېواد په ابادۍ کارونه پیل شول، له جملې یې یو هم د کابل ښار د ډېری سرکونو بیا رغول و، خو د شا دوشمشېرې د زیارت تر څنګ سرک همغه شان کوږ او تنګ پاتې شو، پس خلکو به وېل: زیارت بلدوزرو ته اجازه ورنکړه، چې پرې وروړاندې شي، د زیارت راوتلی کونج پرې کړي، ترڅو سرک هم سیده او هم پېراخه شي.

همدا و چې زما عقیدوي توجه یې هم وروگرځاوه، دوه ځله ورغلم خپلو شلو پښو ته د صحت یابۍ عذر می الله ج ته پکې وړاندې کړ، مگر کومه گټه مې له دې هم ونه لیده.

خر پټي

خدای ج دې وېښي، یوه شپه مې د بابا عمه راکړه راغلي وه، نوموړي خورا عمر خوړې ضعیفه بودی وه، سره له دې چې ډېره لمونځ گزاره، دینداره ښځه وه، د خپل زیات عمر د لرلو له مخې یې ډېره تجربه کاره هم وه، د شپه له ږدې خوړلو وروسته مې یې مور ته زما په اړه وېل: نور خو مو چې هر څه پرې وکړل ښه نشو، رائي یو کار بل وکړو، یو ځل یې په خرپټو کې هم پټ کړو، ماته ښکاري چې ددې لمسي مې خونکي هډوکي ته لوېدلې (خونکي په عامه یا کلیواله ژبه د یوې ناروغۍ نوم دی چې د یخ او لمدبل له کبله ځینې کسانو ته پیدا کېږي) بودی انا زیاته کړه: خونکي چې کله هډوکي ته ولوېږي، همداسې پښې، لاسونه یا د بدن نور غړي پرسوي، بندونه درد کوي، چې بیا ډاکتران نه پرې پوهېږي، یوازې د خسي پسه پوست او یا هم خرپټي کولای شي، چې هډوکو کې ځای په ځای شوي خونکي راوباسي، ځکه چې دا دوه شیان ډېر زیات گرم دي.

ما نه پېژنده مور ته مې یې د کوم بل چا د مور نوم واخیست وېل یې:

پلانکی هم یو وخت همداسې ناروغه وه، پښې یې دوبادو پرسېدلې وې، له درده ځای په ځای وه، ډېرې دواوې یې وکړې، نه ورلگېدې، اخیر یې د خسي پسه پوست واچاوه، له هغه سره جوړ روغه شوه، بیا یې ونه وېل چې کوم ځای مې خوړېږي.

خو دا چې اوس د خسي پسه پوست سخت پیدا کېږي، خرپټي هم ترې کمې نه دي، د پسه د پوست ځواب وايي، تاسو یې یوه ورځ ورته راوړئ، زه چې ورته گورم د هډوکي له خونکۍ پرته بل څه نه دي، که د خدای رضا وه، له خرپټو سره به داسې جوړ شي چې حیران به ورته پاتې شی.

مور می زما صحت ته د خپلي جل وهلي تندي لمخي، د انا خبرې ته هم يقين وشو، په سبا می يې پلار په خرپټو پسي غره ته ولېږه، (خرپټي د حيواناتو زبي ته ورته غټي غټي خرچکي پاني لرونکي صحرايي گيا ده، د پانو مخ يې يو قسم سپېره پټ او د انسان د جلد ويښتو ته ورته میده اغزي لري) پلار می يوه گونی راوړي، د بودی انا د توصیې سره سم، ماښام يې په ساتول خُب خُب کړي، د شپې پس له بودی يې د خوب بستره کې په لوڅ بدن راکېښودې، د پښو له گوتو ان د نامه تر غوتی يې ښه سم پکې پټ کړم، اغزي يې راچوځېدل، بدن می سوخت او بخار کاوه، خوب نو کله کېږي؟ شپه می په لوڅو سترگو تېره کړه، يقين وکړئ، له تصویره زیات يې آزرده کړم، خو له بدمرغه نه می يې له هډوکو خونکي راويسته، نه می يې نوره څه فايده محسوسه کړه.

څنگه چې له خبرو خبرې پيدا کېږي، زه هم چې يوه کوم بله راياد شي، تر همدې خرپټو پوري د اوبښ په پچو کې تېره کړې شپه می هم ذهن ته راغله، که څه هم وخت وتلی، نه پوهېږم چې چا ورته ويلي و او مقدمه يې څنگه وه؟ خو دا می ياد دي، چې د ناروغی په لمړي وخت کې می مور يو ځل د اوبښ په میده شو پچو کې هم پټ کړم، د خرپټو تر پورتنی کيسې پوري ځکه راياد شول، چې د اوبښ په پچو کې هم د خرپټو په شان میده ازغي و، راچوځېدل، چون هغه وخت يوخوا نسبت د خرپټو وخت ته ډېر کوچنی وم، بلخوا ددې ډول دواو په وړاندې دومره ترنېنگ شوی او عادت شوی هم نه وم، پس نه يوازې دا چې نارامه وم خوب می ونکړ، بلکې ټوله شپه می په ژړا او اوبښکو تېره کړه.

تورو سترگو خوړلی

د ناروغۍ په لمړنیو کالونو کې چې لا د ماشومانو په جم کې وم، یوه ورځ مو یوې سپین سړې ګاونډۍ (.... بېۍ) پلار ته وېل: برابم (ابراهیم) جانته! خدای ج که بل هېڅ پرې شوي وي، نعيم جان فقط تورو سترگو خوړلی، تورو. چې وړوکی و، نوې پښې یې کړې وې، داسې ښه ډډ ښایستوکی هلک و او ان همغه وخت لکه سپینږیری ډېر هوښیار او آرام ماشوم و. سترګې خو ډېر بد شې دي، چې څوک یې ووېل، بیا له ځانه خیر نشي کولی، نه یې ډاکتر په ناروغۍ پوهېږي، نه ملا، ورځ تر بلې اوبېږي.

پلار مې ورغبرکړه: هو ولا تروري! زه هم کله وایم چې هلک په سترگو شوی، پسي زیاته یې کړه: یوه ورځ ډېر کوچنی و، غېږ کې مې واخیست ورومې ایستلو د ژرندي تر مخ مې خلیفه سورگل ته کیناوه، چې وینسته یې پرې اصلاح کړي، د وینستو د جوړولو په جریان کې (پلانکی ماما) په لار تېرېده، چې سترګې یې پرې ولګېدې، حیران شو وېل یې:

- یره برابمه! ډېر تکړه زوی دې دی، مورن خو چې د خپلو ماشومانو سرونه پرې جوړو، چيغې یې په ټول کلي کې ازانګې کوي، په پنځو نفرو یې نشو تکیه کولی.

له همغه ورځې نه بیا هلک ښه ورځ ونه لیده، تر ننه.

بېۍ ورغبرګه کړه: هووو بس بس ما خو وېل چې هلک نظر شوی، د (پلانکي) ډېرې درنې سترګې دي، تېرې میدوي، تیري.

- ولاکه پوهېږم ترورې! کنه د گلدانو په اخنډزاده صیب می د نظر تعویذونه هم ورته وکړل.

ببی کړل: نه، نه، نه د داسې خلکو د سترگو په نظر د تعویذ او دم زور نه راسپړي. د داسې کسانو د سترگو نظر صرف او صرف فقط په یو څه باندې ماتېږي، چې په پلونو یې متیازې وشي. پلار می یې خبره په خندا تېره کړه.

زه چې دې خوا غلی ناست وم، د دوی په مجلس می پام و، د ببی خبرې یې څه راته ښکاره نه شوې، زړه کې می کړل: دده څه او څه وکړم، په پلونو خو یې متیازې سختي نه دي.

همدا و چې د سړي تعقیبول می پیل کړل، لارې به می یې څارلې، څو ورځې تېرې شوې، هېڅ داسې موقع نه برابره چې په پلونو می یې متیازې کړې وی، په کومه لاره به چې تېر شو، هلته به د خلکو گڼه گڼه وه، خوشبختانه بله ورځ له کلي نه بر دوکانونو (بازار) ته روان و، پسې شوم له کلي چې وواته، بازار ته د ورغلي سرک په ریگلنه ځمکه یې ډېر ښه واصح، واصح پلونه ښکارېدل، بل خوا له نیکه مرغه د سرک دواړو لورو ته باغونه و، پڼايي یې جوړه کړې وه، دی می شاوخوا پنځوس، شپېته متر وړاندې تر مخ روان و، حیا دې وي، په ولاړو می شروع پسې وکړه، په هر پله به می یې کم او زیات پنځه، پنځه سي سي (CC) متیازې ورخوشي کولې، ان تر دېرش، څلوېښتو پلونو می یې ورسولې، نور می دی هسې رخصت کړ، زه واپس په قهرمانه موډ کې ترې راوگرځېدم، څو ورځې می سترگي وې چې د ببی د خبرې اړوند د ماما په پلونو د متیازو په کولو سره به یې د درنو سترگو نظر مات شوی

وي، نور به ناروغي كرار كرار بڼه شي، خو له بدمرغه مياشتي كالونه تېر شول تر
ننه يې هېڅ اثر رامنځته نشو.

د ډاګو شهیدان

یوه ورځ د مازیګر له لمانځه وروسته د جومات په تې ناست وم، یوه سپینږیري حاجي کلیوال مو د ډاګو د شهیدانو د مظلومیت کیسې کولې.

نوموړي شهیدان د مشرانو له قوله، له ایرانه راغلي د شمالي ولایاتو هزاره مسافر و، د وردگو دښت توپ په ساحه کې زموږ د سیمې څو وحشي توپکوالو غلو د کابل او کندهار په سرک له موټرو رابښکته کړي و، تر غونډۍ دېخوا یې چې راولي و، سره له دې چې خوارانو ډېرې زارۍ ورته کړې وې، په کورونو کې یې ورته منتظر کوچني اولادونه او بوډۍ مورګانې وریادې کړې وې، خو دوی ظالمانو خپل وحشت پرې ثابت کړی و، د پیسو او مالونو ترې اخیستلو سربېره دوی یې هم ټول وژلي و، بیا یې زموږ له کلي پاس د همغه ډاګونو په یو وړوکی خور کې رېځونه پرې وړ اړولي، دغه و چې نوم یې د ډاګو شهیدان شو، کورنۍ یې ممکن اوس هم د ورتلو په طمعه وي.

خو په هر حال د کلي خلک به مو ډېری وخت د ملا اذان تر مخ تیاره کې همدي ډاګونو او ترې چاپېره غونډیو ته په بوټي (خسو) پسې تلل، بیا به یې ځینو د اذان د اورېدو ادعا کوله، چا به یې په قبرونو ډېوې لیدلې وې، همداسې د بېلا بېلو کراماتو په اړه به یې وېل کېدل.

په دې ورځ یې چې د جومات په تې ناست حاجي یو ځل بیا ډېر په خوند د مظلومیت او ورسره شوي سخت ظلم کیسه کوله، زړه کې راتېره شوه: تر غزني، ننگرهاره او شمالیه د نامعلومو مریو په زیارتونو پسې منډې وهي او په دغه یو قدم ځای کې دي دومره سپېڅلي او مظلوم شهیدان هېر کړي، تا به نو ښه خدای ج جوړ کړي؟!

دغه و چې حتمي د یو ځل ورتلو قصد می یې وکړ، بله ورځ ډېره ښه موقع خدای ج
برابره کړه، یو ځوان کلیوال مو سرطان و، څنگه چې له نورو ټولو خواوو ځواب
ورکړل شوی و، د وروستی هیلې په پار یې کاکا موټر کې کښولی و، همدې د ډاگو
د شهیدانو زیارت ته یې بېوه، زه هم ورسره ملگری شوم، تر زیارته ډېر پورې هم
همدې ناروغ هلک وکړه، چې ور ورسېدو، څنگه یې چې قاتلینو کالونه وړاندې د
تنظیمي جگړو په مهال د یوې وړې خورۍ منځ کې ریگونه پرې وړاړولي و، لا هم
د هماغه خورۍ منځ کې ریگونه پرې امدار و، یوازې چارچاپېر چا یوه، یوه تېره ترې
تاو کړې وه، د قبر رنگ یې ورکړی و، له پاسه یې د خپلو بوټونو او څپلیو قات شوي
تلي پرې پراته و، نورې بادۍ یې لمر او بادونو وړې وې، د قبر سر ته یې ودرېدم،
د الله ج دربار ته مې لاسونو لپه کړل، لمړی مې یې دوی ته د مسافرانو او مظلومانو
شهادت د قبلیو او کورنیو ته یې د ورسره شوي ظلم او مظلومیت اجر و غوښت؛ بیا
مې د دوی تر قبرونو پورې د راتلو په سبب له الله ج د خپل صحت غوښتنه وکړه.

خو نه یوازې زما بلکې د هغه بل ناروغ ځوان هم کوم درد ورسره دوا نشو. نه
پوهېږم خوشبختي مې یې وکنم، که بدبختي؟ چون زه خو لا تر ننه سر ښوروم، هغه
بېچاره د گوتو په شمېر شپې ورځې وروسته خپل روح حق ته وسپاره.

برېښې ښځې

په داسې حال کې چې نور له مکرجنو ملایانو، زیارتونو، ټګانو، کوډګرو او رنګارنګ غبرې علمي او غبرې معیاري دواګانو ښځې سترې شوي و، ولې چې نتیجه یې د ټولو یوازې هسې پیسې مو سیند ته غورځول، خورا زحمتونه، تکلیفونه راباندې تېرېدل او وخت مو یې راضایع کول و او بس!

ناروغي چې وه، هغه شان د خپل ارام او حوصلمند طبیعت لمخې یې کرار کرار مخ په بره روانه وه، د هر کال په تېردو سره به مې خپل صحي وضعیت کې ښکاره بدترې، احساسه وله، نه یوازې دا چې پړسوب پورته روان و، د بدن روغې برخې یې لاندې کولې، بلکې د عمومي ضعیفې او وزن له لاسه ورکولو سربېره، د پښو حرکت یې هم رامحدوداوه؛ مانا تېر کال به چې تر کوم لښتي یا جویچه هاخوا پورېوتی شوی، کال وروسته به مې هلته پښه نه رسېده.

لهذا ورځ تر بلې د دې بد او نامعلوم سر نوشت په لوري تلو مې، زما په شمول د مور او پلار اندیښنې هم له ځان سره زیاتولې، هغه هم په داسې حال کې، کوم چې وړاندې مې یادونه کړې، ډاکتران زیارتونه، ملایان، یا بلې کومې خوا ته مو چې د سبب په پار سترګې اوښتي وې، ټول مو تر پښو ایستلي و، نور نو مستقیماً د الله ج له غیبي مرستې یا هم په خپلو لارو له جوړېده پرته بله هیله نه وه راپاتې.

په همدې حساس وخت کې مې مور د دوستانو په یو واده کې له یوې ښځې سره لیدلي و، نوموړې ښځه هند ته د تداوی لپاره له تلو وروسته تازه راستنه شوې وه، د وزن د زیاتوالي له کبله یې د یوې پښې د پورتنې بند یا هم ګردې د هډوکو تر منځ سرپښ ناکه مایع وتلې وه، هډوکي یې یو په بل سولېدلي و، درد یې کاوه.

هند کې یې خپل تخریب شوی گردی ترې یستلی و، په ځای یې د مصنوعي هډوکي گردی ورته اچولی و، د ښځې درد او د حرکت په وخت ستونزې ورسره کمې شوې وې.

همدا و چې هند ته زما د لیږلو په پار مې یې مور هم زښته زیاته هڅولې وه، دا یې ټولې ورته کړې وې، چې د کابل هر ډاکټر ته د بار بار ورتلو په شمول له تاسو نه په زیاتو ملایانو، زیارتونو او حکمیانو.... گرځېدلې یم، خو د روپۍ فایده مې نه ده ترې لیدلې، پاکستانیو ډاکټرانو مې هم اعلاج ونشو کولای، هسې یې پیسې رانه وشکولې.

هند ته چې څنگه ولاړم، پښه مې یې عملیات کړه، خپل سولېدلې د گردې هډوکۍ مې یې ویست، بل یې راواچاوه، دغه دې جوړه روغه شوم، نن چې ستاسره ناسته یم، د هندي ډاکټرانو برکت دی، کني له ما نه دا وادونه پاتې و، بستره کې په اړخ نشوی اوبښتی. پس تاسو هم که رښتیا غواړئ چې زوی مو جوړ شي، نور یې تر دې بېخايه تاوولو تېر شئ، له کوره وي، که له پوره، پیسې ورته پیدا کړی، هند کې مري ژوندي کېدل، ستا د زوی خو فقط پښې پرسېدلې، درد کوي.

د ښځې له خبرو مې مور ډېره متاثره شوې وه، کور ته په راتلو سره مې یې پلار ته په واده کې د لیدلې ښځې د خولې ټوله کیسه وکړه، گویا دلته په ډاکټرانو، زیارتونو، ملایانو، جادوگرو ډېره گرځېدلې وه، پاکستان کې یې هم اعلاج نه و شوی، هند ته چې څنگ تللي وه، هندي ډاکټرانو یې پښه عملیات کړي وه، بل گردی یې وراچولی و، اوس لکه پیغله داسې نیغه گرځېده، شک به دې نه و پرې کړی چې دې به عملیات کړی وي، جوړه روغه شوې وه.

ماته یې هم وېل چې که غواړئ زوی مو جوړ شي؟ نور یې له دې بېخايه گرځولو او هسې پیسې پرې مصرفولو تېر شئ، فقط هند ته یې ولېږئ.

پلار مې ورته وېل: ناروغی فرق لري، منم هغه ښځه به جوړه شوې وي، مگر پاکستانیو ډاکترانو ماته وېل چې تر دې دمه د دنیا په یو هېواد کې هم دوا جوړونکي (فارمستان) په دې نه دي توانېدلي چې ستا د زوی د ناروغۍ دوا جوړه کړي، حتا ددې ناروغۍ لامل هم لا نه دی معلوم.

مور مې ورغبرگه کړه: دې ښځې ته یې هم پاکستان کې وېلي و چې ته نه جوړېږي، خو هند ته په تللو سره ورته معلومه شوې وه، چې پاکستانیانو دروغ ورته وېلي و، هندي ډاکترانو بسته گردی او د گردې د کاسې نور هډوکي ترې پستلي و، په ځای یې مصنوعي هډوکي وراچولي و، وېل یې پخوا خپله بستره کې په اړخ نشوی اوښتی، لورانو ته به مې غږ کاوه، اوس جوړه روغه وه، هېڅ مشکل یې نه لاره. نو خدای ج مهربانه دی، له زوی مو نه ده زیاته راځه موږ هم د خور له غاړې پټی (ځمکه) گرو کړو، دا وروستی ارمان به هم پرې وباسو.

د پلار مې د هند په طبابت هم باور نه و، بلخوا د ځمکې د گروېډو خبره هم درنه پرې تمامه شوه، زړه یې نه پرې کېده. ملامت هم نه و، چون دده خو تنها زه اولاد نه وم، یوه ډله نوره خیلخانه پسې وه.

خو بالاخره مور مې د ډېر وخت پرله پسې ټینګار پرې کولو په پایله کې پرې ومنله، د خور له غاړې ځمکه یې گرو کړه.

هغه وخت د پاسپورت ریاست کې ستونزې زیاتې وې، ټول ژمی مو پرې تېر شو، په ډېره سختۍ مو ابله تر پسرلیه پاسپورت جوړ کړ، له وېزې پرې وهلو وروسته مې

د هغه وخت فعال افغان کامیر هوایی شرکت د طیارې ټیکټ واخیست، هند کې مو د دوستانو له جملې مسافر یو، دوه کسه شناخته و، تماس مې ورسره لاره، د هغوئ په لارښونه ور روان شوم، تقریباً تر دوه ساعت سفر پس مو طیاره د نوي ډلي په میداني هوایی کې ښکته شوه، دا چې زه یو پټ سترگی کلیوال هلک وم، تر دې دمه مې د ښځو د مخ له دابري او لاس، پښو تر پنځو پرته، نور بدن نه و لیدلی، د خپلې نادیدګۍ له مخې کله به چې کال، دوه کالونو کې یو ځل کابل ته راغلم، یوه نیمه پتلونداره یا چسپ او نازکو جاموواله ښځه به مې سترګې ولګېدې، د خوند ترې اخیستلو تر څنګ، خدای ج ته د ځان سپینوالي په پار به مې لعنتونه هم پرې ویل، زړه کې به مې د کافري، فاحشي نامونه هم پرې ایښودل.

خو کله چې د ډهلي په میداني هوایی کې له طیارې راښکته شوم، په لسګونه اتیا فیصده بربندو ښځو مې سترګې ولګېدې، یو قسم گرمې اوبه مې په بدن کې ښکته پورته شوې، د زړه زریان مې دومره لوړ شو، چې ټول وجود مې یې خوځاوه، لږ وړاندې چې راغلم، د وېزو د تائیدی د غرږي په قطار کې مې یوه نازک او ډېره ښکلې پیغله نجلۍ تر مخ ولاړه وه، وینښته یې لکه د هلکانو گرد پرېټ کړي و، یو وړوکی بلوز او نیمه پتلون یې په تن و، د بلوز لمنې یې لنډې وې، ایله د نامه تر غوټې رسېدې، بلخوا یې د پتلون کمربند ډېر کوز تړلی و، تر منځ یې د نامه له غوټې ښکته د سپاخه د ساحې یوه برخه لوڅه پاتې وه، سپین پوست یې ښکارېده، له تاسو یې څه پټه، منحيث یو انسان سره له دې سختې ناروغۍ مې یې هم سم گرم کړم، غرږي ته په رسېدو سره مې چې کتل، د پاسپورتونو چک کوونکي ماموره هم یوه ښکلې نجلۍ وه، نازکه څرنگي رسمي چپنه یې په تن وه، د سینې د سر تنۍ (تکمي) یې خلاصې وې، د زېرپیرانۍ له آزادې غاړې یې یوه برخه تې او د تپو قات ښکارېده.

د رحالي کې چې زه هغه وخت نسبت نن ته ډېر صوفي او پرهېزگاره وم، له گناهونو مې زیات ځان ساته، دلته مې هم قصداً د بنځو په یخن کې سترگې نه وراچولې، نه یې له لباس نه په لوڅو د نامه غوټیو او گډو پسي ځیر وم، بلکې کیسه عامه وه، هر خوا به مې چې سترگې واړولې، تصادپي به د یوې نه یوې بنځې د بدن په هغه لوڅو او نامحرم برخو ولگېدې، چې خورا زیاتي شهوت انگېز به وې.

د دروازي خواته چې راغلم لا وضعیت خراب و، د خپلې کلیوالي حیا او پاک لمنې له مخې مې په ټول توان هڅه کوله، چې خپل راپارېدلي جنسي جذبات ارام کړم، مگر څنگه مې چې وړاندې ووېل یو خوا زه د بنځو د بدن د نامحرم برخو په وړاندې مطلق نادیده وم، بلخوا واقعاً محیط ډېر خراب و، همدا و چې شیطان ذاته ظالم نفس مې نه راسره منله، پرله پسې مې یې د راپارېدلو خبیثو هواسو اور ته پوکی ورکاوه. نه مې یې د پرسېدلو، دردمنو پښو خاطر کاوه، نه یې دا وېل چې مور او پلار بېچاره خپلو یې خپله هغه یوه ټوټه ځمکه هم ورته گرو کړه، چې د یوې کولې حلالي روزی د لاس ته راوړلو وسیله یې وه، دا خوارکی یې د تداوی لپاره هند ته پرې راولېږه.

نه، نه بې حیا هواسو مې له واکه په کامل بغاوت او له دې هر څه بې پروا د بدن رگ رگ کې مست موجه وه، یوه ثانیه یې بل خوا ته د پام اړولو اجازه نه راکوله.

له میداني هوايي، چې راووتلم، د دهلي ښار کې د میشتو شناخته کسانو سره د تماس په نیوه ټکسي کې ورکېناستم، په لارو څه ښه شوم، خو لا مې هم میداني هوايي کې د تحریک شو جنسي جذباتو اثر په بدن و؛ عیني حال بار بار زړه کې راټېرېده: خدای ج دې بېننه راته وکړي، څومره بېعقل او نادیده وم، یوازې د لوڅ مخ یا د یو پتلون له کبله به مې د کابل ملایکې کافرې، فاحشي بللې، کفر او فحشاء دې ته وایي.

خو په هر صورت د ډهلي ښار ته په ننوتلو سره مې له میدانې هوايي نه وضعیت لا تر بدبتر ولید، مازیگر ناوخته د شناخته کسانو اطاق ته ورسېدم، له ډوډۍ خوړلو پس مې ډېره سخته تبه شو، دوی گولی (دوا) راکړه، د شپې ارام وم، خو سهار مخه مې بیا کرار کرار وجود درنېده، ان تر دې چې له چای څښلو پس مې بیا مسته تبه شوه، اطاق کې راسره ملگرو راته وېل: ستړی شوی یې، یا د هوا اثر دی.

مگر زه په خپل مشکل پوه وم، چې گواکي دا هر څه پرون ورځ د لوڅو ښځو د لیدو له کبله په بدن مې د راغلي فشار له وجې دي، خو دوی ته مې څه نه وېل.

دوی ورځې پس چې له تېلو لږ ښه شوم، ژباړن مې ونيوه، د ډهلي د ښار یو لوی او مجهز شخصي روغتون (مکس) ته د تداوی لپاره ولاړو، د روغتون ډاکترانو مې د کابل او پاکستان معاینات د باور وړ ونه گڼل، یو ځل بیا یې له سره ټول معاینات راباندې شروع کړل، د معایناتو تر تکمیلېدو پورې به هره ورځ روغتون ته ور تلیم او راتلیم، درحالی کې چې د برېښو ښځو په وړاندې جنسي جذبات مې لا هم په لوړ حد کې و، مزې سترگې به مې چې پرې ولگېدې فوراً به مې د زړه زربان لوړ شو، اطاق کې د راسره هلکانو په شمول، دې نورو نارینه او ځوانانو ته حیران وم، چې د دوی ولې ددې لوڅو ښځو په وړاندې غریزې نه راپارېږي؟ ارام یې تر څنګ گرځي راگرځي، خپل کارونه کوي؟ خو د څو ورځو په تېرېدو سره راعلومه شوه، چې دوی هم ملایکې نه وې، نه نرېښې و، راز یې په دې کې و، چې دوی اصلاً زما په شان له خپل نفس سره مبارزه نه کوله، اکثریتو به ښځو ته د معمولي تمایل پیدا کېده سره سم فاحشاخانو ته ځان رساوه، خپلې تندې به یې ماتولې، زما شناخته کسانو چې اطاق پکې نیول و، لوی بلاک و، د لسگونه نورو مسافرو اطاقونه هم پکې و، تر څو شپو

ورځو ورسره تېرولو وروسته، له ډېرو نورو مسافرو سره هم بلد شوم، دغه و چې ځینې هلکانو به بیا ماته هم فحشاخانو ته د ورسره تلو بلنه راکوله.

خو تر څو ځان سپیناوی نشي، یوه رښتیا خبره به وکړم، هغه دا چې، له بده مرغه اوس هغه شان ښه سړی نه يم پاتې، خدای مکره که د هغه وخت غونډې آزادانه بلنه راکړی شي او هر ډول يعني د هر رنگ او هر سن ښځو ته لاس رسی دومره اسانه وي، لکه هلته، ممکن پښه ونشم نیولی.

مگر څنگه مي چې وړاندې هم یادونه وکړه، هغه وخت یا هم نوځوانی کې مي نسبت اوس ته خورا ښه تقوا لرله، پس درون کې مي که غیری ارادي هر څو اور بل و، جنسي تقاضا اوج ته رسېدلې وه، مگر مقابل کې مي یې په خپل فزیکي وجود او اعمالو پوره واک لاره، تر ډېره مي د الله ج له وېرې له لویو گناهونو ځان ساتلی شوی.

بلخوا خپله ناروغي او مظلومیت مي هم له پامه نشوی غورځولی، همدا و چې زه يې له بې لارۍ وژغورلم.

که څه هم له یادولو دې پاتې نه وي، یوه شپه يې د ډېسکو په نوم یو ځای ته ورسره روان کړم، نه ورسره تللم د پښو خور مي بهانه کړل، خو دوی په ټینگار سره وېل چې جگ شه کرار کرار څو، نژدې دی.

حرکت مي ورسره وکړ، اصلاً ما فکر کاوه، چې ډېسکو به کوم پارک وي، ولې چې ورغلو، رښتیا پارک و، مگر داخل کې يې په بېلا بېل ډول د فحشا ځایونه هم لرل، لمړی یو سالون ته ننوتلو، موزیک پکې پلې و، ځوانو هلکانو او نجونو شراب خورگي پکې کوله، بیا به گډ سره نڅېدل، دوی خو هسې پکې ډوب و، د سیل بڼو شهوت يې

هم په چټکۍ سره راپاروه، سالون کې تر څه وخت تېرولو وروسته راووتلو، راسره ملگرو مخامخ سینما ته د تلو ووبل، زما یې چې د دروازې له پاسه په خورا وړانو تصویرونو سترگې ولگېدې، پوه شوم چې دننه کیسه سمه خرابه ده، عین حال کې د وطن د ملایانو هغه خبره هم یاد ته راغله چې ویل به یې: سینما کې که څوک مړ شي بې ایمانه له دنیا تېرېږي.

همدا و، سره له دې چې د جنسي تحریکاتو له کبله مې وینه هم د جوش په وروستی نقطه کې وه، اما الله ج شاهد دی، سینما ته له ورسره تللو نه مې انکار وکړ، دوی ډېر راته ووبل چې ورسره لاړ شم، خو د چا خبره ما یوه موزه کې دواړه پښې تخته کړې، په خپل انکار مې کلک ودرېدم، په دې سره دوی د کلیوال ساده یا شادگلي نادیده هلک په صفت ډېرې توکې او خنداوې هم راپورې وکړې، بالاخره لارې مو سره جلا کړې، دوی مې پرېښودل، زه یوازې همغه شپه کې اطاق ته ترې راغلم.

هند کې مې لس پنځلس ورځې تېرې شوې، لا هم د ناروغۍ تشخیص نه و شوی، د معایناتو په کولو لگیا وم، دې جریان کې یوه جالبه دا وشوه چې یوه ورځ متخصص ډاکتر د تلوبزوني معاینې پارچه راکړه، کله چې د تلوبزوني معایناتو شبعه ته ورغلم، د ننه بل ناروغ و، دهلبزه کې ورته منتظر شوم، ترجمان مې لاړو، یو بل ناروغ یې هم لاره، ماته یې وېل: تر څو نوبت درځي، زه راحم.

دی لا نه و راغلی چې نوبت راورسېده، بې ترجمانه معاینه خانې ته ورننوتلم، دوی نازکې ښځینه ډاکترانې ناستې وې، یوې څه راته ووبل په خبره یې پوه نشوم، خو د سترگو او سر له حرکت یې پوه شوم چې وایي: په چیرکت پرېوځه!

ددې له حکم سره سم په چپرکت اوږد ورته وغځېدم، زما تر څنګ کمپیوتر ته ناستې ډاکټرې بیا څه وویل، پوه نشوم، یوازې رڼه، رڼه مې ورته کتل، خپله خبره یې تکرار کړه، دا ځل هم چې خاموش یا پرته له عکسعمل بنودلو غلی پاتې شوم، ډاکټرانې پوه شوې، چې په ژبه مو نه پوهېږي، خپله یې لاس راوړاندې کړ، د مخې لمن مې یې لږ پورته راکش کړه، زه یې پوه کړم، چې گویا ګېډه دې لوڅه کړه، زر مې لاس ورواچاوه، لمن مې ان تر غاړې راپورته کړه، ډاکټرې معاینه شروع کړه، په ګیډه او سینه مې یې په بنویه سربیناکه ماده ککړه آله هاخوا دېخوا بنویوله، څو شپې وروسته یې بیا څه وویل، زه یې چې په خبره پوه نشوم، یوې او بلې ته یې وکتل، موسکې شوې، بالاخره مجبوره شوه، کمپیوتر ته ناستې ډاکټرې یو ځل بیا لاس راوړه، د پرتوګاښ په غوټه (ګنډه) مې یې ګوته کېښوده وخوځوله، ددې مطلب دا و چې ګواکې د پرتوګاښ غوټه دې لږ سسته کړه، چې د نامه تر غوټې لاندې د پوستن یا سپاخه ساحه هم معاینه شي.

خو څنګه مې چې وړاندې هم وویل، د ناروغۍ په لمړیو کې به تر ټولو سخته دا وه راته چې ډاکټرانو به مې پرتوګ راباندې بنویاوه جنسي غړي به مې یې کتل، ان اکثریت وخت به مې ژړل، خو د ناروغۍ په اوږدېدو او وخت په تېرېدو سره یې داسې بلد کړم، چې ډاکټر به هسې راوکتل، ما به پرتوګ ورته بنویولی و، دلته مې هم چې ډاکټرې د پرتوګاښ غوټه وخوځوله، ما فکر وکړ چې حتماً سامانونو کې یې کار دی، همدا و چې د غوټې خلاصولو سره سم مې پارتوګ ان تر ګوندو ورته تېر کړ، د دوی چغ او پوځ شو: هاااا... نور هم څه کړتېدلې، په خبره یې نه پوهېدم، زر یوې لاس راتېر کړ، پرتوګ مې یې واپس پورته راکش کړ، شیان یې پټ کړل، یوازې د نامه تر غوټې لاندې دومره برخه یې لوڅه پرېښوده، چې آله پرې ځای شي.

زیارت په زیارت

په دې سره زښته ډېر ترې خجالت شوم، له شرمه مې تر اخیره سترگې پټې نیولې وې، د معاینې له خلاصېدو وروسته چې راووتلم، د روغتون په اوږده دهلېزه کې وړاندې مې ترجمان راروان و، د سترگو راباندې لگېدو سره سم یې کړل: هغه بل مریض راونه وتلو؟

ماوېل: کور دې لا له مریض سره وړان شه، راځه معاینه وشوه! نوموړی چې اصلاً افغانی د هرات ولایت و، فعلاً فامیلی هند کې اوسېدل، که څه هم عمر یې له څورلس، پنځلسو کلونو زیات نه و، خو ډېر هوښیار او چالاکه هلک و، په یو وخت یې د څو ناروغانو ترجماني کوله، پیسې یې ترې اخیستې. له بېخونده ځواب او څېرې مې پوه شو چې سړي گلان کرلي، زر زری په منډۍ خوله بهانې چوڼي شروع کړې: وبښه! یو سپینږیری افغانی ناروغ و، هېڅوک یې نه لرل، په ژبه هم نه پوهېده، له هغو سره لږ کمک شوم...

خلاصه شاوخوا شل ورځې مې هند کې پوره شوې، لا هم په معایناتو لگیا وم، ولې ښه و، ددې شلو ورځو په لړ کې څه ناڅه بلد شوی وم، بلخوا د لوڅو ښځو سره مې هم یوه اندازه عادت پیدا کړی و، په لیدلو مې یې د لمړیو ورځو په شان ډېر جذبات نه راپارېدل، اگر چې نامحرم نارینه او ښځې د خپل فطرت له مخې هېڅ وخت نشي سره عادت کېدلې، دوی به تل یو بل ته قوي تمایل لري، خاصاً هغه صورت کې چې د ښځو د بدن نامحرم غړي لوڅ وي، همدا ده چې اسلام مبارک دین خپلو پیروانو ته د نامحرمو ښځو او نارینو تر منځ د ستر کولو او حجاب حکم کړی.

خو په هر راز چې خبره بلخوا لاړه نشي، د څو نورو ورځو شپو په تېرېدو سره مې د اکثریت معایناتو نتایج راووتل، مگر لا هم تشخیص معلوم نشو، بالاخره د لمفدیم

(Lymphedema) په نوم ناروغۍ معاینات یې راته ولیکل، کوم چې پاکستانیو ډاکترانو په توافق سره زما ناروغي لمفدیمیا گڼلې وه او راته ویلي یې و، چې ددې ناروغۍ علاج نه کېږي، ناهیلی یې کور ته رالېږلی وم.

خو بیا هم د پاکستانیو ډاکترانو د تشخیص په دقت ځکه ډېر باوري نه وم، چې دا یوازې د ناروغۍ د علایمو له مخې د دوی مشکوک نظر و، د یادې ناروغۍ معاینات یې نه لرل، ترڅو سل سلنه مطمین تشخیص یې کړی وی.

مگر هندوان مجهز و، د هېڅ نوعه معایناتو په برخه کې یې کمی نه لاره، زما د همدې معایناتو په شمول اکثریت معاینات خپله په مکس روغتون کې کېدل، هسې د یو نیم لپاره به که کوم بل ځای ته ضرورت شو.

لنډه دا چې ترجمان مې تر مخ شو، د لمفدیمیا ناروغۍ د معاینې مربوطه شبعې ته ورغلو، هلته مسول ډاکتر په یوه لویه او اوږده دستگاه کې څملم، د دواړو پښو د غټو گوتو په سرونو یې یو قسم له سور رنگه مایع ډکې پیچکاری (سرنج) راکړې، د دغه سور رنگې مایع جریان د پښو په رگونو کې د دستگاه په پورتنۍ برخه کې د نصف شو کېږو په وسیله تعقیبېده، نوموړې سره مایع چې تر گونډو ورسېده، نور ودرېده، له درېږو سره سم یې دستگاه اتومات عکسونه واخیستل، همدا عکسونه او لیکلۍ راپور مې یې متخصص ډاکتر ته راوړل، ډاکتر یې په لیدلو سره د خواشینۍ په پار سر وخواوه، د ژباړن په خوله یې راته کړل: دا یو نوعه ناروغي ده، چې په بدن کې د اوبو د تنظیم سیستم تخریبوي، خو متاسفانه اساسي درملنه یې نه کېږي، یوازې د وقایه په صفت یو قسم اوږدې کشي جرابې لري او یو هم د پښو لپاره مخصوص د ماساژ ماشین دی، که غواړي؟ زه به یې درته ولیکم، د ماشین په ذریعه

هر سهار یو ساعت مساج ممکن د ورځې په اوږدو کې د پښو د پرسوب او درد د کموالي په برخه کې څه مرسته در سره وکړي.

جراېلي او ماشين مي پرې وليکل، زړه ماتې يې له معاینه خانې راووتلم، د ښه ځان باوري کولو په موخه سبا یوه بل مخکین روغتون ته ولاړم، ډاکتر ته مې همدا د مکس وروستي معاینات وښودل، دې هم همغه خبره راته وکړه، چې گویا دا ناروغي تداوي نه لري.

پس طبعاً د خپل صحت په اړه داسې ناهیلې او روحیات وژونکې خبره په هر انسان له حده زیاته درنه تمامېږي. ماته یې هم چرس راوځکول. که څه هم دا لمړی ځل نه و، عین خبره مې د پاکستان له ډاکترانو هم اورېدلې وه، خو هغه زمان یې ډېره اغېزه ځکه راباندې ونکړه، چې نسبتاً وړوکی وم، دومره قوي احساس مې نه لاره، ترڅو د نن په شان د خپل راتلونکي د تباهي ټول تصویر مې یې سترگو ته درولی وی.

گنګس او زنگېدلی له روغتونه راووتم، نور کوم بل ډاکتر ماکتر پسې هم ونه ګرځېدم، هند ته راوړې ټولې هیلې او خوشبینۍ مې په کفن کړې، د ژباړونکي حساب مې خلاص کړ، د شپې مې خپل لباسونه راټول کړل، سهار مې ټیکټ واخیست، راروان شوم، څنگه مې چې وړې وې همغه شان دردمنې او پرسېدلې پښې مې واپس خپلې خاورینې جونګرې ته راوړې، والله علم چې د مور او پلار په زړونو به مې څه تېر شوي وي؟

د تور سپي پوست

له هند نه تر راتلو څه وخت وروسته مې د ماما خسر راغللی و، نوموړی مې د مور ناسکه کاکا هم کېده، واده یې د شمالي و، له دې کبله دده هم ډېر عمر په شمالي کې تېر شوی و، فعلاً یې هم کور هلته و، لکه نن کله، کله یا څو کالونه پس به په یوه بڼه او بډه کې وطن ته راتله، ډېر نیک او ارام سړی و، بڼه ژبه یې لرله، له دې خاطره موږ ډېر درناوی ورته لاره، د حویلی په برنده، د پیرکي (بولاني) خوړلو په مهال مې مور په خورا زیاتو ډاکترانو، ملایانو، زیارتونو... د درملنې په پار زما د گرځولو کیسه ورته کوله.

د کیسې تر خلاصېدو وروسته، یې مېلمه کاکا د یوې اوږدې مقدمې په بڼه د خپلې همدردۍ او خواشینۍ ورسره شریکولو او تسلیت په پار زیاته کړه: خیر، الله مهربان دی بڼه به شي، خدای ج هره فیصله د بنده په خیر کوي، ملایان وایي: که حساب ته شي، په خپلو عملونو هېڅوک هم جنت ته نشي تللی، مگر کله چې د الله ج خپل کوم بندگان خوښ شي، د بڼلو او په اخیرت کې له ټولو نه د ښه مقام ورکولو اراده یې وکړي؛ په دنیا کې تر ټول غټ موصیبتونه هم پر هغه کسانو راولي، ترڅو د محشر په ورځ یې بیا د مصایبو د اجر په مقابل کې هغه ورته ټاکلی مقام ورکړي.

همدارنگه په حدیث شریف کې راځي: چا ته چې په دنیا کې اغزی هم ورچوخ شوی وي، په اخیرت به یې الله ج اجر ورکړي.

ها! نو چې د یوه اغزي اجر شته، پس ته فکر وکړه، د یو چا اولاد چې داسې سخت ناروغ وي، کالونه کالونه یې د دنیا په ډاکترانو، ملایانو، زیارتونو او حکیمانو وگرځوي، بیا هم روغ نشي، د هغو به څومره اجر وي؟ یقین وکړه، ستاسو ټوله

کورنی خصوصاً ته چې د مور په صفت تر ټولو زیاته پرې درېدلې بې، ددغه ناروغ زوی د اجر په بدل کې به دې الله ج ټول گناهونه درته وېښي، بې سواله ځوابه به دې جنت ته داخله کړي؛ دا دنیا دوی شپې ده، ډېر زر به تېره شي، هوش کوه چې بې صبري درنه ونه شي.

د تندي له غوړېدو بې ښکارېده، چې خبرې مې یې مور ته ښې ورولگېدې، د مننې په پار یې ورغبرگه کړه: خبریوسی ددکه! زړه مې د راتکېه کړ، رښتیا دردونه او خفگانونه خو مو زښته زیات وسره تېر کړل، اجر یې دې الله ج نه ضایعه کوي.

مجلس یو ځل بیا هم زما په ناروغۍ متمرکز شو، اخیر کې میلمه په نرمې موسکا سره کړل: شمالي کې هم ډېر تجربه کار او بلا خلک پیدا کېږي.

په همدې زمینه سازۍ یې د یوه نفر کیسه شروع کړه، چې گویا ډېر سخت ناروغ و، کورنی یې لکه نعیم جان د ټولې دنیا په ډاکترانو، ملایانو فالبینانو... وگرځاوه، جوړ نه شو، بله ورځ یې تور سپی ورته وژلی و، په تازه ترې ایستلي پوست کې یې ناروغ پټ کړی و، څه وخت پس مې یې چې پوښتنه وکړه، وېل یې: د همغه تور سپي له پوست سره جوړ او روغ شو. مېلمه زیاته کړه: دوی یوه اصطلاح لري (مرض بد دوايي بد) یعنې کله چې مرض په بد واوړي، بیا دواوې او تعویذونه اثر نه پرې کوي، یوازې په همغه شان بد او مردار شي یې درملنه کېږي.

تقریباً عینې هغه د کشف د هګۍ واله ښځې خبره یې وکړه.

خو په هر راز، څنگه چې انسان ته فطرتاً د هغه چا ناسمې خبرې هم سمې ښکاري چې ښه یې ایسي، همدا و چې زما مور ته یې هم د ناسکه کاکا سره د مینې لرلو له مخې په خبره کې حکمت ښکاره شو.

خواب کې يې ورته کړل: خدای ج دې دی ورسره جوړ کړي، چې دومره کارونه مو وکړل، يو د تور سپي پوست هم سخت نه دی.

زما زړه ته نه لوېده، فکر مې کاوه، چې مور مې په دې خبرو هسې له مېلمه سره مجلس روان ساتي، د سپي په پوست کې مې چېرې پټوي؟

اما چې کتل مې د مېلمه له تلو وروسته يې هم خبره جدې نيولې وه، تر ډېره وخته يې خوله کې اړوه رااړوه، خو ښه و، تر څو چې همایون ته تور سپی په گوټو ورتلو او مور مې يې د کاکا خبرو ته د عمل جامې وراغوستي، کډه مو کابل ته راغله، خوشبختانه د تور سپي د پوست معامله پاتې شوه.

دوکانداری

کابل ته مو د کډې په راتلو سره، څنگه چې تاسو پوهېږئ، ښار کې به مصروفیت ته ژوند سخت وي، د کلي غونډې باغونه، مجلسي مسجدونه او پیتاوي نه لري، چې د بېکاره خلکو وخت پکې تېر شي، دغه و چې زه هم له خپله وسه سره سم، د یو مصروفیت په فکر کې شوم، که څه هم یوه معلمي یا کوم بل وړوکی ماموریت می پیدا کولای شوی، خو له بده مرغه رسمي دندې او حاضری ته د ځان رسول رارسول به یې هم په هر حال، غم دا و چې د پښو د درد او پرسوب سربېره، د ناروغۍ یوه بدترینه ځانگېرنه می دا وه، چې تر نیم ایلایو ساعت زیات په چوکۍ د کیناستو تاب می هم نه لاره؛ چون په چوکۍ تر شل دقیقې زیات کیناستو سره به می د پورتنی بدن اوبه هم پښو ته ښکته شوې، په دې سره به د پښو پرسوب او سوخت یو په دوه شو، برعکس پاسنی تته کې به می د اوبو د کمښت له وجې د وینې فشار دومره زیات ټیټ شو، چې ان خوله کې به می ژبه وچه کلکه او غوړونه به می هم ډپ شول.

دغه و چې رسمي دنده یا هم د چا تر لاس لاندې د وخت پابند کار می نشوی کولای، نو ښه می دا وگڼله چې یوه سپکه دوکاندری شروع کړم، یو چپرکت به پکې کېږدم، چې مشتري راتلو ورجگېږم به، نور به می له خپل طبیعت سره سم، څنگه چې راحت وم، که کیناستم کېنم به، که پرېوتم پرېوخم به، حتا که کومه ورځ زیات ناروغ وم، هېڅ به نه ورځم، د چا غږ به نه وي راپسی.

خبره می له پلار سره شریکه کړه، پلار ته می هم منطقي ښکاره شوه، وطن کې مو د منو باغ تازه خرڅ شوی و، څه پیسې د منو وي، همایون دا وخت ښه دنده لرله، څه پیسې ده راوړې وي، د پلار په همکارۍ می د کمپنۍ بازار کې یو کوچنی دوکان په

کرایه ونیوه، هلته د یو شناخته دوکاندار په مشوره مې د بنځینه لباسونو، یخن، بیتي، چرمي، گلان همداسې د بنځینه جامو د خیاطۍ مربوطه هر نوعه شیان پکې واچول، که څه هم دوکان بد نه و، نسبتاً عاید یې لاره، خو متاسفانه څنگه چې ما فکر کړی و، د ښار دوکانداري دومره اسانه نه وه، یو فعال او چسپ دوکاندار یې غوښت، ترڅو له سهاره تر بېگاه په دوو پښو ولاړ وی، هره ورځ سهار وختي یې ځان ورسولی وی، څو چې خلک بازار ته راوتلی، ده یې دوکان منظم کړی وی، همداسې د شپې تر ډېره یې باید دوکان خلاص وی، دغه راز د هرې یوې، یا دوو ورځو د پلورل شو مالونو په پیسو یې تازه مال راوړی وی.

اما دبڅتانه سره له دې چې ما ټوله هڅه کوله، مگر بیا مې هم رسیدګي ونشوی کولای، هر څومره وختي به چې وروان شوم، تر اووه نیمو، آتو بجو مخکې دوکان ته نشوی رسېدلی، څو به مې لږ دمه جوړوه، بیا به مې دوکان منظمه و، نیمه ورځ به شوه، مازیګر هم مجبور وم، چې وختي یې بند کړم، چون تر ماخوستنه مې ایله کور ته ځان رسولی وی، همداسې د پلورل شویو مالونو په پیسو مې هم واپس په خپل وخت نور مالونه نشوی ورته رارسولی، که پلار یا کوم بل چا ته به مې پیسې ورکړې، هغوی نه پرې پوهېدل، د ورځني موډ سره سم مال یې نشوی راوړلای، د منډوي عمده فروشانو به ټول هغه تاریخ تیري مالونه پرې پلوري و، چې په دوی به تاوان و، همدا و چې د خپلې بې صحتۍ او نه رسیدګۍ له وجې ډېر سخت راباندې بوج شو. بالاخره اوه، اته میاشتې وروسته مې په څه ناڅه تاوان سره مارکېټ کې په یو بل دوکاندار خرڅ کړ.

خو په هر ترتیب اصلاً د دوکاندارۍ کیسه مې په ناروغۍ پورې تړلې د همغه مهال
اړوند دوو جلا جلا (د باغ داود پیران) او (نداف ملا) خاطرو د مقدمې په پار
رااخستې، راحۍ تر بېل بېل عنوان لاندې به یې پرله پسې درسره شریکې کړم.

نداف ملا

یوه ورځ له وطن نه راغلی، یو شناخته کس دوکان ته راغی، مېرمن یې ناروغه وه، زموږ د مارکېټ شاته د یو نداف دوکان و، د نداف تر څنګ یې د دم، دعا او تعویذونو کار هم کاوه، ما لیدلی نه و، صرف په اړه مې یې اورېدلي و، دوکان ته راغلي شناخته کس یې خپله مېرمن یوه میاشت وړاندې ورته راوستلې وه، د نداف د توصیه سره سم اوس یې د دویم ځل لپاره بیا ورته راوستلې وه، سړي یې ډېرې غوړې وکړې، چې گویا پیریان لري، ډېر ښه حال وایي، پیسې هم خدای ج او وس چې هر څو دې ورکړې، ښځه مې په ډاکترانو ډېره وګرځوله، ښه نشوه، یوه میاشت مخکې چې دې ملا دم کړه، ځانېتونه یې ورته وکړل، ډېر فرق یې ورسره کړی، دا ځل به ان شاءالله بېخي ښه شي.

ما یې خبره هسې بابیزه وګڼله، څو ورځې پس مې چې کتل، له پکتیا نه ماته د مخامخ دوکاندار شناخته ناروغان ورته راغلي و، دوی یې هم ډېر صفتونه وکړل، ان وېل یې: څنګه چې په ناروغ وړچوف کړي، بدن یې سپک شي او د درد کموالی محسوس کړي.

همداسې نور وخت ناوخت به مې یې د یوه او بل له خولې غوړې اورېدې او ورته راروان ناروغان به مې لیدل.

دغه و چې بله ورځ زړه کې راتېره شوه: سړیه! خلک له لرې، لرې ولایاتو منډې ورته راوړي، طبعاً څه کمال به وي پکې، یو قدم لار ده، ته راځه یو چکر ورشه، چې ستا په ناروغۍ کې څه وایي؟

دا و چې سبا ورغلم، نداف د دوکان په منځ کې پرده اچولې وه، له پردې هاخوا یې تعویذات، قلم او کاغذونه و، دم دعا یې کول، دېخوا پختي او د ندافې وسایل و، فعلاً یې هم یو ښځه له پردې هاخوا ننستلې وه، دم دعا یې ورته کول، زه خپل نوبت ته منتظر د مخامخ بلاک تر رفق لاندې کېناستم، یو بل ځوان هم موټر ودراره؛ دی هم نداف ته د دم او دعا لپاره راغلی و، د ښځې له راوتلو وروسته دواړه جوړه ورننوتلو، نداف د اوسط عمر لرونکی له قده ټیټ نسبتاً چاغ سړی و، د پختي گرد او دورې پرې ناست و، یوه خبر رنگې زړه لونگی یې په سر وه، د سلام په وراچولو سره یې دواړه تر مخ کېناستو، لمړی نوبت مې دې بل ځوان ته ورکړ.

د نوموړي ځوان دا څووم ځل و چې ورته راغلی و، دا پېره یې یوه د نقري گوتۍ راوړې وه، نه پوهېږم چې غمۍ به یې څه و؟ اصلاً تېر ځل د همداسې یوې نقري گوتۍ د راوړلو فرمایش نداف ورکړی و، ځوان گوتۍ ورویسټله، نداف دمونه کوف او چوف پرې شروع کړل، وخت یې ونیوه، زښته زیات دمونه یې پرې ووبل، وروسته یې د ځوان گوتې ته د وراچولو په مهال ورته کړل:

- کله چې مجلس کې کېناستلې لاس دې د گوندې په سر یا غېږه کې په داسې ډول اېږده چې د گوتۍ غمۍ دې په مجلس کې ناستو خلکو ته مخامخ شي، په دې سره به په ناستو کسانو ستا ډېر لوی اثر پرېوځي، ته به نه یوازې دوی ته ډېر ښکلی ښکاري، بلکې په مجلس به دې ډېر هیبت هم خور وي، هېڅ څوک به دې نه د خبرې د رد جرئت ولري او نه به دې په وړاندې لوړ وغږېدلی شي... داسې ډېرې نورې اېلټې یې ورته وغږولې.

د هلك موټر، لباس او ځوانۍ ته په كټو، ښه پيسداره او بيدار ځوان ښكارېده، خو د نداف په جال كې داسې كلك بندېده ته په نظر كولو سره يې، تر ما هم ډېر ساده و. له نداف نه د ډېرې مننې او درناوي په كولو سره يې جيب ته لاس كړ، نه پوهېږم چې يو زرگون و، كه منځ كې به يې بل هم و، څنگ ته د كتابونو په سر ترقات شوي جاينماز يې ورته لاندې كړ.

د ځوان له وتلو وروسته، ما له خپلو پرسېدلو پښو پاڅي ورته پورته كړې، بيا مې يې د ناروغۍ د اوږدې مخينې او پرې كړو ډېرو ډول، ډول د تاوويو كيسه ورته وكړه. نداف لمړی پوښتنې وكړې:

- د كوم ځای يې؟

- د وردگو!

- واده دې كړی؟

- نه!

- ولې؟

- له داسې ناروغۍ سره كله سړی دومره لوی مسوليت په غاړه اخيستی شي!

ملا د خواخوږۍ په پار د نخه، نخه په كولو سره، په مغرورانه ډول راغبرگه كړه: لويه سهوه خو دې دا ده، چې د ناروغۍ دې دومره كالونه وتلي، تر هند او پاكستان تېر شوی يې، مگر ماته ايله نن راغلې؛ خو څه ښه شوه چې پټه درته لگېدلې، لكه څنگه چې گرځېدلې يې، كه بار بار نور هم د دنيا په ډاكټرانو، ملايانو، زيارتونو....

وگرځي، بیا به یې هم نتیجه صفر وي، ولې چې اصلاً ستا د ناروغۍ علاج د انس مخلوق له عقل ورسېدو او پوهې ډېره اوچته خبره ده، صرف په جنیاتو کې یوازې یو نوعه ډېر ماهر جنیات دی، چې ستا او ستا ناروغۍ ته ورته نورو هغه ناروغیو علاج کولی شي، چې انس یې په علاج کولو کې اجر دی. پس ته چورت مه وهه، هغه جنیات زما خبره نشي ردولی، زه به په یو کاغذ کلمات درته ولیکم، د موبایل شماره مې هم درسره واخله، بېگا ته چې خپلې بستري ته ولاړې، په کاغذ لیکلي کلمات دې له سر سره کېږده، ماته زنگ وکړه، زه جنیات درلېږم، دوی به ستا وجود ته داخل شي، رگ په رگ به دې چک کړي، هر ځای دې چې مشکل وي، حل به یې کړي، په داسې حال کې چې ته به یې هېڅ درد احساس نكړې، یوازنی نښه چې ته یې محسوسولی شي، هغه به دا وي، کله چې سهار راجگ شي، د خولې خوند به دې ډېر خراب وي، دا په دې معنا چې عملیات شوی. پس کرار کرار د څو ورځو شپو په تېرېدو سره به دې د پښو درد، پړسوب او د ناروغۍ نور ټول منفي اثرات له منځه لاړ شي. د توکي په پار یې پسي زیاته کړه: بیا به نو د یوې ښې غوړې پیغلې سره واده وکړې، هره شپه چې توده برستن کې ورننوخې ماته به دعاگانې کوي.

موسکي شوم، کاغذ مې ترې راواخیست.

کیسه له سره د لوگري ملا او پیریانو په وسیله د عملیات په شان خرافاتي راته ښکاره شوه، یقین مې ورته ونشو، څو روپی شکرانه مې ورکړه، له (تاویذات النذافخاني) راووتم، چې کتل مې د دوکان تر مخ یې دوی نورې ښځې هم خپل نوبت ته معطل وې.

مارکېټ ته چې راغلم، یو دوکاندار حاجي ته مې کیسه وکړه، حاجي ښه سړی و، په موږ به یې ناز چلېده، یوه نیمه ټوکه به یې کوله، د نداف د کیسې په اوږدو سره یې خندا کې کړل: اوس خو دې دا بد کړي، ورغلی یې، نو څه یې چې درته ویلي، عملي یې کړه، خلک خو زښته ډېر ورته راځي، کېدی شي ستا هم همدا سبب شي.

د عملي کولو قصد مې یې نه لاره، خو د حاجي خبره مې ومنله، بېګاه ته چې بستره کې ننوتلم، د کلماتو کاغذ مې تر سر پورې کېښود، ملا نداف ته مې زنگ وکړ، له سلام او ځان ورمعرفي کولو وروسته مې په بستره کې د پرېوتلو او کاغذ له سر سره ایښوده، ورته وویل. نداف کړل:

سمده بېغمه ویده شه، ملګري مې فعلاً د یو بل عاجل ناروغ درملنی ته لېږلي، چې له هغه نه راوزگار شول، ستا نوبت دی.

زه هم بېغمه ویده شوم، چون ما ددې ټګانو زیاتې تجربې لرلې، باور مې نه پرې کېده، چې رښتیا دې راشي، همغه کیسه شوه، سهار چې راجګ شوم، کاغذ مې تر سر پورې په خپل ځای پروت و، هېڅ کومه نوې خبره نه وه، یوازې د خولې په بد خوندی مې لږ شکي شوم، چون نداف راته ویلي و چې سهار به دې د خولې خوند ډېر خراب وي، ولې بیا مې چې نورې ورځې پام ورته وکړ، هر سهار به مې د خولې خوند خراب و، مګر تر دې مخکې زه نه وم ورته متوجه شوی. یعنې په ټول کې دا هم د خلکو د دوکه کولو په پار د نداف یو هنر و.

د باغ داود پیرخانه

دغه راز د دوکاندارۍ په مهال یو لغمانی همسایه دوکاندار می له ډېره وخته راپسې و، وېل یې: باغ داود کې یو ملا دی، ته ورشه ډېر نیک سړی دی، زیات ناروغان یې له دم او دعا سره ښه شوي.

نه ورتلم، ولې چې ماته به د هر ملا او زیارت له دې ډېر صفتونه شوي و، خو چې ور به غلم، فقط په یو نوعه نه، یو نوعه به یې کم او زیاتي پیسې رانه وشکولي، نور به یې نه په دعا کې اثر و، نه په تعویذ کې.

بله ورځ همدې دوکاندار په موترسکیل ورپسې سپور کړم، سیده یې باغ داود ته بوتلم، یوه لویه حویلي وه، چې ورننوتلو، په لسگونه سپین پکړیو ملایانو می سترګې ولګېدې، اصلاً دا پیرخانه وه، پیر او لسگونه مریدان پکې و، که څه هم زه تر دې دمه نه وم پرې پوه، خو خپله همدا زما همسایه دوکاندار یې هم مرید و، اصلي لوی پیر یې په ذکر اخته و، یو بل دویمه درجه مخکښ ملا ته یې وروستلم، دې ته هم د مریدانو لخوا ډېر درناوی کېده، لاسونه یې مچو کول، راسره تللي دوکاندار زما پښې ورته وښودې، د اوږدې ناروغۍ او دواگانو د کار نه ورکولو په اړه یې هم ورته وویل.

ملا می تر مخ شو، یو وړوکی گوبني اطاق ته یې ننیستلم، لمړی یې اوږده دمنونه په پښو ورچوف کړل، بیا یې قلم او کتابچه راوخیستل، په یو کاغذ یې د خوک شکل ته ورته چاغ چاغ په یو ډول د اوو (۷) حیواناتو څېرې رسم کړې، سرونه یې د انسان ورکړل، سترګې، خوله، پوزه هر څه یې پکې منظم کړل، لوړې لوړې خولې یې ورپه سر کړې، بیا یې د هرې رسم شوې څېرې کاغذ جلا جلا قات کړ، په فارسي یې راته وېل: هر سهار به له دې کاغذونو یو، یو د سپیلني له دانو سره یو ځای

دودوي، له پاسه به دې لمن پرې نیسي، تر څو دود یې کمیږي او له یخن نه دې ووځي.

فکر کړم پنځوس روپۍ شکرانه مې ورکړه، خوله یې بده ونيوه، لږ وې خوند یې ورنکړ، خو ښه و، نورې یې هم ونه غوښتې، له راجگېدو سره یې یو چاپ شوی تبلیغاتي کارت هم راته ونيوه، نوم، درس او تر سرطان پورې د لسگونه گوناگون سختو او ناعلاج ناروغیو نومونه یې پرې لیکلي و، چې گواکي ددې ټولو علاج کولی شم، د کارت سربېره په خوله یې هم راپه غوړ کړه، چې دلته د څو شپو لپاره میلمه راغلی يم، کارت کې آدرس شته، کور مې مزار کې دی، هر ډول ناروغ مو چې لاره، هلته یې راولئ، زه مو خدمت کې يم.

واپس چې مارکېټ ته راغلو، دوکاندار ملگري ته مې کړل: غرق نشي لا ددې ملا سره، په ځای ددې چې تعویذ او ځانبتونو کې یې د قرآنکریم کوم سورت شریف یا څو ایاتونه راته لیکلي وی، ده د خوگانو څېرې راته رسم کړي.

نوموړی یې چې مريد و، تر اندازه زیاته عقیده او درناوی یې ورته لاره، په اړه یې یوه تېزه خبره نشوې تحملولی، په تونده یې راغبرگه کړه: پیر صاحب ته توهین مه کوه، الله ج به دې حال تر دې بتره کړي. له همدې خبرې سره یې څنګ راکړ، خپل دوکان ته ننوتلو.

په خبرو او څېره کې مې یې د غوسې تر څنګ خفګان درک کړ، په خپله خبره پېښمانه شوم، چون ملا که هر څنګه و، یا یې هر څه راته رسم کړي و، مګر ده چې دوکان پرېښود، وخت یې ضایعه کړ، په موټرسکل یې تېل مصرف کړل، ټول زما د

صحت لپاره، همدا و چې پسي ورغلم، واپس مي خوشحاله كړ، چې گويا زه خو له تاسره ټوكي كوم.

وېل يې: څه چې پير صاحب درته وويل، حتماً دا كار وكړه، كومي رسامۍ يې چې تاته كړې، د خوگانو رسامۍ نه دي، دا د شيطان لعين د اووه نسله وړاندې تر ننه د لوى نيگه او مشرانو څېرې دي، كله يې چې يو ناروغ تر خپله لمن لاندې دود كړي، په بدن كې يې هغه خبيثه وينه وچېږي، كوم چې د انسان په وجود كې د بېلا بېلو مرضونو لامل كېږي، همداسې د سحر، نظر او جنياتو د اثر له كبله هم كه كومه ناروغي راپيدا شوې وي، له منځه يې وړي.

خبرې يې له تعجب ډكې او نوې وې، وعده مي ورسره وكړه چې تا راسره ايستلى زحمت به بابيز نكړم، څنگه چې پير صاحب وويل، همغه شان به يې له سپيلني سره دود كړم.

كور ته چې راغلم، مور ته مې د كيسې په كولو سره كاغذونه وركړل، سره ددې چې په كاغذونو كې د ترسيم شو حيواناتو څېرو ته دې هم ښه وخنډل، خو بيا هم هر سهار له لمر ختلو مخكې به يې چې اور او د سپيلني دانې تيار كړل، غږ به يې راوكر. څنگه چې پير صاحب وېلي و، ټولې كاغذي پلټې مو په همغه ترتيب دودولې، خو له بده مرغه خبيثه وينه يې پكې وچه نشوى كړى، پښې په همغه خپل خره سپرې پاتې وې.

د نیازبیک کوچی

کابل ته د راکډه کېدو دویم کال مو و، څنگه چې یو خوا زما پښې له ځایه پښې نه وې، بلخوا کور مو د علي اباد روغتون شاته، پاس په غره کې و؛ چې راکوز به شوم، بیا ورختل راته شین غضب و. همدا و چې هفته کې هم یو ځل له کوره نشوی راوتلی، زړه مې ډېر زیات تنگ و، ددې حالت په اوږدېدو سره مې کرار کرار رواني وضعیت هم تغیر وکړ، له ټولنې خو هسې لرې وم، په خپل کور کې یې هم یو نوعه د گوشه نشینۍ لور ته سوق کړم، ډېری وخت به د کورنۍ له غړو جلا په بل اطاق کې اوسېدم، زیات وخت مې په خوب تېرېده، که وینښ به هم وم، په موبایل یا تلوېزون به مې ځان مصروف کړی و، ان د سیمکارت په بدلولو سره مې د ملګرو دوستانو ټولو شناخته کسانو سره هم تماس پرې کړ، همدې حساس وخت کې مو د دوستانو له جملې یوه میلنه راکړه راغله، نوموړې میلنه که څه هم سکه خاله مې نه وه، خو په ما ډېره ګرانه ده، خاله ورته وایم، د غږ په اوږدو یې خوشحاله شوم، وینښته او جامې مې منظم کړل، اطاق ته یې ورغلم؛ تر سلام کلام وروسته مې یې د ناروغۍ او پښو د درد په اړه رانه وپوښتل، بیا یې نیازبیک کې د کوچی په نوم بڼې ښځې د فال کتلو او هر ډول ناروغانو په درملنه کې د موفقتیا ډېرې غوړې وکړې. خپله د دوی په دوستانو کې یې داسې کوم ناروغ وروستلی و، چې ډېر زیات ډاکتران یې په علاج کولو کې پېر شوي و، ددې په خبره د کوچی له درملنې سره جوړ او روغ شوی و، اوس یې د کابل کندهار په لین باربري موټر چلاوه.

سره ددې چې موږ ته به دايم هر کوډگر او سحرگر په ډېرو صفتونو اولياء راپېژندل شوی و، اما چې ورته غلو، هر څه به دروغ و، فقط او فقط په يو نوعه به يې له خلکو نه د پيسو شکولو لپاره چل او تګماري روانه کړې وه.

خو بيا هم د خاله له خولې په مزه مزه د کيسې په اورېدو سره مې د صحت په مړو هيلو کې څه ساه محسوسه کړه، آدرس ترې اخيستلو ته يې وادار کړم، د کوچي کار هم څنگه مو چې د کتاب په مخکينيو صفحو کې ولوستل، هغه نورو ښځينه فعل کتونکو ته ورته و، چون ميلمني وېل: نارينه بايد د خپلې کورنۍ د ښځينه غړو په لاس خپل يو لباس ورولبړي، مستقيماً د نارينو کار نه کوي.

ددې خبرې په کولو سره يې، د هغه نورو تعويندګرو ښځو ناکامي تجربې ته په پام مې، تر ډېره مې طمعه ترې پرې شوه؛ کيسه مې يې له ميلمني سره هم شريکه کړه، چې ګواکي داسې ښځو ته زه مخکې هم څو ځل تللی يم.

په ځواب کې يې راغبرګه کړه: هغه دې ځان وڅوري، ښي يې پېژنم، د پنځو روپيو په خاطر خلک غولوي، خو کوچي د دروغو ښځه نه ده، داسې حال وايي چې حيران به پاتې شي. ددې سړي خولۍ يې هم چې څنگه لاس کې وڅيستنه، په ټول مشکل يې پوه شوه، هغه دی چې له تعويند سره يې جوړ او روغ شو.

څنگه چې د نوموړې ميلمني خاله کور تيار د نيازبيک په سيمه کې و، د تلو په وخت مې خپله مور هم ورسره ملګري کړه، يو کميس مې يې وروړه.

په بښنې سره ترڅو مې مور راځي له کوچي نه راوړي غوړي يې درسره شريکوم، په لنډو کې به يوه يادونه وکړم، هغه دا چې طبعاً د لوستونکو په صفت ستاسو زرونو کې به ګرځي چې که دوی تګماران و، يا يې له ناروغانه د پيسو شکولو په پار ډول

ډول مکاری او چلونه کول، خو تاسو هم ببخي بې شعور یاست چې سره له مخکنیو ډېرو تجربو بیا یې هم په تکرري ډول بار بار ښکار شوي یی.

منم ستاسو خبره په ځای ده، مگر خدای ج مه کړه، زموږ په ځای که تاسو یا بل هر څوک وی، همدغه به یې برخلیک و، ولې چې یو خوا درد او د مرګ له وېرې وارخطايي شي، بل خوا په داسې یوه خرافات منونکي ټولنه کې ژوند کوي، چې یو درته وایي، ما په خپلو سترګو ولیده پلانکي زیارت کې شل جګ شو، بل وایي شنده ښځه پکې حامله شوه، چوک وایي د دنیا ډاکتران یې په رنځ پوه نشول، پلانکي ملا چې پرې ورچوف کړل، رک روغ شو، ان تر دې چې وایي به: ما ورته کتل د پلانکي پیر په دم مري کې ساه وچلېده. پس طبعاً ناروغ یا یې کورنی هم د وخت په تېرېدو تر اثر لاندې راځي، همدې خرافاتو ته یې د صحت یابی یا د نورو هیلو د پوره کېدو طمعه پیدا کېږي، بیا نو ځنګه مې چې وړاندې ووبل لکه سیلاب اخیستی کس بار بار د اوبو بې ګټې ځک ته لاس اچول ورسره تړلي. که څه هم چا ته چې نه وي پېښه، پوهېږم دومره اسانه به یې قناعت ونشي.

خو په هر حال راحم د کیسې پاتې برخې ته، مور مې له کوچۍ سره تر لیدو وروسته شپه له خاله سره کړې وه، سهار چې راغله، کوچۍ یو څانبت ورته لیکلې و، دوه یې زاړه زاړه په خاورو ککړ تعویذونه ورکړي و، چې ګواکي په زوی دې چا تعویذونه، مانا ګوډې کړي.

مور مې کړل: چې کمیس مې ورکړ، ښځه لکه ګوزن چې پرې وشي، کړه وړه شوه، په بله ژبه یې ګډې ودې خبرې شروع کړې، بیا یې دواړه لاسونه جګ کړل، په هوا کې یې چکه ووهله، د لاسونو تر منځ یې یو تعویذ راپیدا شو، زما لمنې ته یې

راواچاوه، واپس یې لاسونه جگ کړل، په هوا کې د چکې په وهلو سره یې دویم تعویذ راوښووه، دا یې هم ما ته راوغورخاوه، یو یې ځانښت راکړ، وېل یې په پاکو اوبو کې یې حل کړی، درې ورځې به هر سهار او ماښام یو، یو ګلاس اوبه ترې څښي او تعویذونه به وسپخوي، منځ کې کاغذ یې له ابو په ډکه کاسه کې ښه اوبه کړی، هغه اوبه یې بیا پاک ځای تشي کړی.

د کوچی له ښوني سره سم، تعویذونه مو چې وسپخول، خورا پخواني وراسته کاغذونه یې منځ کې و، توره د توش قلم لیکنه پکې شوې وه، ډېره هڅه مې وکړه چې ولولم، خو د لوستلو نه و، چون یوخوا کاغذ ډېر زور و، هر قات به مو یې چې راخلاصاوه له نور کاغذ نه رابېدلېده، بلخوا ډېر ګډ و د لیکل پرې شوی و، حتا دا نه پکې صحیح کېدل چې لیکنه عربي ده، که اردو یا هم کومه بله ژبه ده؟

څنگه یې چې ویلي و، د کاسې اوبو کې مو ښه ذره ذره حل کړل، کابل کې مو پاکه ځمکه له څه نه کړې وې؟ اوبه مو یې بام ته وشیندلې، همدارنگه ځانښت مې یې هم په ټول ترتیب اوداسه، کلیمه او مخ په قبله درې ورځې ګیلاس ګیلاس وڅښلو، خو ناځوانه پښې بیا هم په خپل قسم ودرېدې، چې د ایستلو کوډو سره سره دې هم منه که جوړې لیدلې و.

د گردېز زيارت او ملا

ژمی و، د پښو درد، پرسوب او شخوالی حد ته رسېدلي و، په غبرگو ټکونو صرف د ضرورت په وخت له اطاق نه تر تشابه په ډېر مشکل تلم، نور بهر ته د وتلو نه وم، همدې وخت کې یوه ښځینه گاونډۍ مو چې د سرطان د ناروغۍ له کبله د کوما په حال کې پرته وه، د کورنۍ د غړو په شمول یې، تر موږ پورې ټولو گاونډیانو یې د مرگ غږ ته شېبې شمېرلي، مگر د تصور خلاف ناڅاپه یې د مرگ په ځای د صحت آوازه خپره شوه. ان تر دې چې ویل کېدل: له بستري راجکه شوې اخلې پخلې ځای او جaro یې شروع کړي، چې پوښتنه مو یې وکړه، خبره رښتیا وه، زر مو یې د کورنۍ له غړو د روغېدو لامل وپوښت.

خاوند یې په گردیز کې د یو ملا ادرس راکړ، سره ددې چې زموږ نور له دې تعویذونو، فالبینانو ملایانو په نوم ټکمارانو نه بېخي نفرت شوی و، چون مخکې مې هم یادونه کړې، تر دې دمه لسگونو ملایانو ته تللی وم، هر یوه یې په یو ډول نه، یو ډول یوازې خپل مکر او منافقت راباندې خرڅ کړی و، پیسې یې رانه شکولې وې، نور مو یې ذره فایده له یوه هم نه وه لیدلې، نه مو بل څوک ولیدل چې ورسره ښه شوي وي، لمړی ځل و چې په خپلو سترگو مرگ حال پرته ښځه مو د ملا له دم دعا سره جوړه لیده.

پس طبعاً زما په شان ناروغ که د هر چا کور کې وی، په ډېره بېره به یې د ورسولو تابیا نیولې وه.

دغه و چې سبا زما مور او پلار هم دواړه راسره شول، ټول ورغلو، د گردیز په یوه خیرن او ساړه هوټل کې د سهار له چای څښلو وروسته مو بازار کې د ملا د سیمې

پوښتنه وکړه، یو ټیکسي واله بلد و، په کرایه ورسره جوړ شو، ډېره لار وه، بلخوا سرک خامه و، کابو نیم ساعت وروسته د ملا کور ته ورسېدو، د دروازې تر مخ ماشومانو ته مې یې پلار ووبل: ملا صاحب ته غږ وکړئ، مریض مو راوستلی.

څو لحظې پس ملا راووت، د سپینوالي په غالبیت سره شنه گیره یې وه، نسبتاً ډنگر له قده جگ تور مخی بې نوره سړی و، زما د پښو د لیدلو تر څنگ، پلار مې لنډو کې د اوږد مهاله ناروغۍ او پرې کړو سلگونه بېلا بېل ډول بې گټې درملنو ورته ووبل.

د ملا لمړۍ خبره دا وه چې سر مو راوړی، کنه؟

له سر نه یې مطلب پسه یا وزگوری و، پلار مې په حیرانتیا سره ورته کړل:

- نه مولانا صیب! موږ خبر نه و، چې تاسو به حتماً سر غواړئ.

ملا ورغبرگه کړه: زه بېله سره د هېچا کار نه کوم، لار شئ سر راوړئ، بیا مو مریض راولی.

پلار مې ورته کړل:

مولانا صاحب! له ډېر لږې ځای نه راغلي یو، خدای ج دې زما زوی ښه کړي، سر مانا نه لري، هرو مرو به یې درته راوړم، کاشکې خبر وای، همدا اوس به مو له ځان سره راوړی و.

ملا نه منله، اخیر مې پلار ورته ووبل: دوه زره افغانۍ شکرانه به اوس درکړم، که زوی مې مزې لږ هم ښه شو، باور وکړه ښه لوی پسه سرباری درته راولم.

ملا وېل: زه د هر ناروغ علاج په دریو پړاونو کې کوم، په لمړي ځل حتماً سر اخلم، یوه میاشت پس په دویم ځل یې چې راوغواړم، درې زره او په درېیم ځل دوه زره افغانۍ شکرانه ترې اخلم. خو تاسو چې له لرې ځای نه راغلي یی، همداسې به مو نه ځوابه وم، دا ځل د دویم پړاو درې زره افغانۍ راکړئ، بل ځل به هرو مرو پسه راولئ، ګنه ناروغ به مو له بدبتره شي.

پلار مې له ورته ویلو دوو زرو افغانیو سره یو پنځه سوی بل هم ملګری کړ، ټول تال د دوه نیم زره افغانیو په ورته نیوه سره یې کړل:

فعلاً دا دوه نیم زره افغانۍ واخله، نورې نشته راسره، یقین وکړه، فقط د کرایې روپی راسره پاتې شوې، چې ایله واپس تر کوره پرې ورسېږو، بل ځل چې راغلم ان شاءالله نازوم دی.

ملا نه منله، اخیر مې یې پلار مجبور کړ، ور درې زره یې کړې، د دروازي تر څنګ د حجرې ور یې خلاص کړ، ورننوتلو، که څه هم لویې کلا او سترې فلزي دروازي ته په کتو یې، پیسدار ښکارېده، خو د ننه فرش او ظرف یې ډېر خوار و، ملا وړاندې بوغبند (بسترې) ته کېناست، د څنګ له کړکۍ یې قرانکریم ته ورته په پخواني مبارک دسمال کې پېچلي څه راښکته کړل، تر مخ یې په غولي د دسمال پیڅکې ترې واړولې، لاندې د لرګي تخته وه، له پاسه پلنه لنډه خټه پرې اېښې وه، څنګ کې یې یو لوی چاقو هم اېښې و، ملا بیا لاس ور اوږد کړ، له کړکۍ یې ګرد د کاني غونډارۍ هم راواخیست، د تختې له پاسه کلکه خټه یې ورو ورو پرې وهله، ان تر دې چې د لرګینې تختې له پاسه یې ښه سمه هواره کړه، بیا یې چاقو راپورته کړ، ماته یې وېل: پښې راوغوه!

پښې مې وروغوځولې، دموڼه یې پرې شروع کړل، ښه اوږد دم به یې چې وویل، په پښو به مې یې راچوف کړ، بیا به مې یې یو ځل په یوه پښه، بیا په بله ان له زنگونو تر غټې گوتې چاقو راکش کړ، وروسته به یې خټه لکه کیک په مستقیم خط غوڅه کړه، دا کار یې بار بار تکرار کړ، تر دې چې د لرگینې تختې په سر له پلنې کلکې خټې د قند په اندازه لښکونه وړې وړې چار کونجه توتې جوړې شوې. نور یې دم هم خلاص شو، هر څه یې واپس دسمال کې ټول کړل؛ پلار ته مې مخاطب شو، وېل یې: له همدې شېبې نه تر یوې میاشتې له هر څه نه پرهېز دی، یوازې بې مالګې چکله (ناخمیره) ډوډۍ او جوش اوبه به څښي؛ پام مو وي چې د غورو، سره کړي پیاز، مانا هېڅ نوعه کتغ بوی پرې ونه لګېږي، ترڅو یې چې پرهېز شته باید له آښپزخانې لرې، په یو ځانګړي اطاق کې و اوسي، میاشت چې پوره شوه، د دېرشمې ورځې په ماښام به د مېښې په غوښه پرهېز ماتوي. پسې زیاته یې کړه: سبا بېګاه ته تاثیر کوي، پښې به یې ښې شي.

د مننې او مخه ښې په کولو سره مو رضت ترې راواخیست. په لارو د ټکسي ډرېور د سیدکرم د زیارت ډېر زیات صفتونه وکړل، اخیره یې دا شوه چې اوس خو تیار پکتیا ته راغلي یی، راحی دا زیارت هم وکړی.

زموږ دوه زړیتوب ته په کتو، ډرېور بیا کړل: آته کاله کېږي چې زه ګردېز ښار کې ټکسیوني کوم، هفته کې دوه، درې ځله دې زیارت ته رادرس کېږم، خلک له ډېر لري، لري ځایونو ناروغان ورته راوړي، یقین وکړی زیاتره مریضان مې په خپلو سترګو ولیدل چې زیارت ته یې په شاه ورننښتل، له هغه خوا په خپلو پښو راووتل.

ددې خبرې په اورېدو، موږ خپلو کې یو بل ته وکتل، چې ګواکي دا سړی به رښتیا وایي، که دروغ؟ درحالی کې چې زیارت هم لري نه و، یعنې دا فکر هم نه کېده، چې ډرېور به د خپلې کرایه د زیاتېدو په خاطر دا خبرې کوي.

ترڅو موږ هو! یا نه! ورته وېل، بیا یې کړل: ددې ځوان په ځوانۍ مې زړه ودرېده، که خدای ج یې ورسره ښه کړي، نور مو زه څه کوم.

لنډه دا چې ورسره موافق شو، زیارت له سرک هاخوا د غره لمن کې و، لویه خاورینه ګنډه پرې ولاړه وه، رښتیا هم له لري، لري سیمو خلکو په بېلا بېلو ناروغيو مبتلا ناروغان ورته راوستلي و، لیکن ډېری برخه یې ګوزن وېلي ناروغان و.

ممکن اوس ابادۍ شوي وي، هغه وخت زیارت ته نژدې کورونه نه و، خاص د زیارت د مراجعینو لپاره د زیارت مخکې تر سماوات پورې دوکانونه ودان شوي و، له موټر نه راښکته شوم، ټکک مې لګول، زینو کې مې پلار کمک راسره وکړ، پاس د زیارت په وره کې ناست بوټ ساتونکي منجاور ته مو بوټونه تسلیم کړل، ورننوتلو، د زیارت داخل د یو لوی زاړه مسجد په شان و، فرشونه پکې هوار و، منځ کې یې لوړ قبر و، پنجره ترې تاو وه، په کتاره یې لسګونه رنګا رنګ دسمالونه، مصنوعي ګلان، د رنګه زروړکو لارونه خلکو غوټه (ګنډه) کړي و، د کتارې داخل کې د قبر په سر هم، مالګې، شمعون، زروړک پراته و. ښي ډېرې دعاګانې مو پکې وکړې، نور ترې راووتلو، د زیارت داخل کې ناست د لوی منجاور په حواله، دې زیارت هم په مجموع کې د ټولو خپلو مراجعینو ناروغانو لپاره یو شان پرهېز لاره، خو خوشبختانه ماته د زیارت له مخه د ملا له راکړي پرهېز سره یې خاص توپیر نه و، دواړو له نورو ټولو خواړو منع کړم، یوازې د بې مالګې چکله ډوډۍ د خوړلو یې

راته ووبل، فرق يې صرف دا و، چې ملا د چکله بودی تر څنگ فقط د جوش ابو د څښکلو اجازه راکړه، د زيارت په پرهېز کې د شين چای څښلو اجازه هم وه، کور ته چې راغلو، د نور فاميل د اوسېدو له اطاقونو هاخوا، جلا يو زوړ کوچنی اطاق و، تر څو د غورو يا هم کتغ بوی راباندې ونه لگېږي، زما بستره يې هلته پورته، لکه اختطاف شوی، شپه او ورځ تګي تنها پکې اوسېدم، فقط د بودی په وخت به يوه کوچنی د پراتي په اندازه مطلق بې مالګې او چکله بودی چا راوړه، وره کې به يې راکښوده، واپس به زر تلل، ترڅو په جامو کې يې د کتغ بوی نه وي ورسره راغلی، زما اطاق کې خپور نه شي.

پرهېز سخت و، د لمړۍ ورځې ماښام زړه کې راتېره شوه: فکر نکړم دا وړی مې شری کړی وي، له هغه نه چې پس له لس، پنځلسو ورځو يې ماته وم، ښه دا ده چې له سره ځان پرې خراب نکړم.

مګر بيا مې چې خپل او د مور، پلار تکليف، دغه راز مصرف کړو پيسو ته وکتل، لاحول والله قوة... مې ووبل له پرېکړې مې واپس تېر شوم، پرهېز ته مې دوام ورکړ، خو څنگه چې ملا وېلي و، د دوېمې شپې په يولسو بجو مې ناچاپه خالي ادراړ زيات شول، په هر نيم ساعت کې يې تشناب ته د تللو ضرورت راته پيدا کاوه، عيني حال کې له پښونه د جمع شو اوبو په راوتلو سره مې داسې احساسوله لکه په پښو مې چې خورا زيات کوچني حشرات ګرځي، دې کړنې دوام لاره، تر سهاره مې پښې پوره پوره نرمې او کوچنۍ شوې، پنځوس فيصده پرسوب يې کېناست، همداسې گرموالی، سوزش او درد يې هم تر ډېره ارام شول، څنگه چې گهيځ وختي د غوريو او کتغونو بوی نه وي، له همدې موقع نه په استفاده، ورغلم تر کړکۍ مې د کورنۍ په غرو د پښو د ښه کېدو زېری وکړ، دوی چې راووتل، پاڅي مې راپورته کړې، تر ډېره حده

د پښو په ښه کېدو زښته زیات خوشحاله شول، خو لا هم پوره نه وې ښې، د ادرارو زیات والي دوام لاره، خو نسبت تېرې شپې ته څه کم شول، ولي بیا هم د عادي حالت په پرتله زیات و، د ورځې په اوږدو کې هر یونیم ساعت وروسته د مثاني د تخلیې اړتیا راته پیدا کېده، بالاخره د هفتې په تېرېدو سره پښې جوړې روغې شوې، وزن مې له (۶۲) کيلو څخه (۵۴) کيلو گرامه ته راښکته شو، سره ددې چې پرهېز مې ډېر سخت و، په غوړو، مالګه او بېلا بېلو کتغونو پسې مې سترګې رالوېدې، خو چې روغو پښو ته به مې وکتل، بیا به مې د پرهېز په وړاندې مورال لوړ شو.

ما اورېدلي په سترګو پردې یا له ناڅاپي ډېرې خوشحالی راځي، یا هم د ناڅاپي سخت خفګان له وجې، په همدې وخت کې زما په سترګو هم پردې راغلي، کوم چې د جبران په پار یې تر ننه عینکې په سترګو کوم.

نور نو والله علم چې زما د سترګو پردې هم د کالونه اوږد مهالې او سختې ناروغۍ نه د ښه کېدو له نهايي خوشحالی راپیدا شوې، که د سخت پرهېز له وجې مې په بدن کې ځینې ویتامینونه او مدني مواد کم شول، په پایله کې یې سترګې خرابې کړې؟ خو په هر حال پس له پنځلسو ورځو مې کرار کرار عمومي وضعیت خراب شو، ان تر دې چې ۲۳ ورځې وروسته له جګېدو ولوېدم، بدن مې ضعیفه شو، په سترګو مې تیاري راتللي، غوړونه مې دف شول، فشار مې نهايي ټیټ و، یوخوا مرګ حال وم، بلخوا مې پرهېز نشوی ماتولی، چون زښته ډېره خواري مې کړې وه، اوس نو صرف د ګوتو په شمار ورځ پاتې وې، خو دې وخت کې نادره دا وه، چې هغه په سرطان ناروغۍ اخته ګاونډۍ مو وفات شوه، کوم چې د نوموړي ملا له دم سره ښه شوې وه او موږ یې هم ورلېږلي و. کله مو یې چې د مرګ په اړه پوښتنه وکړه، د ملا له دم او پرهېز سره لمړۍ ډېره ښه شوې وه، ان تر دې څنګه مې چې مخکې ووبل، د کور

په کارونو یې لاس پورې کړی و، خو له پنځلس ورځې پرېږه کولو وروسته بیا د بدن له ضعیفۍ ځای په ځای شوې وه، مگر لا یې هم پرېږه تر اخیږه رسولی و، اما بدبختانه په دېرشم ماښام د پرېږه له ماتولو سره یې ناروغي د پخوا په پرتله ډېره په زور کې پرې راگرځېدلې وه. سره ددې چې د دویم ځل لپاره یې ملا ته بیا هم وروستلې و، پسه او پیسې یې تحویل کړي و، مگر دا ځل یې کومه نتیجه نه وه ورکړې، پس له پرېږه ماتولو پنځمه ورځ یې ختمه کړه، په گور یې دې نور وي.

زه صرف له پرېږه ماتولو وروسته پنځمه ورځ مړ نشوم، نور عیني کیسه له ما سره هم وشوه، د پرېږه په دېرشم ماښام مې لمړی د ملا له توصیې سره سم د مېښې په غوښه پرېږه مات کړ، میلانه مو لرل، بیا مې له دوی سره وریږي او گرمه خوړل، د ډوډۍ تر خوړلو لږ ځنډ وروسته، ناڅاپه ډېرې سختې تنډې واخیستل، پرله پسې مې د گیلان، گیلان اوبو غریزه راپارېده، پوه شوم چې کار مې خراب شو، ولې بیا هم احتیاط مې کاوه، زیاتې اوبه مې نه څښلې، اما بدبختانه هنوز هم شېبه په شېبه مې بدن درنډه، ساعت لا نه و تېر چې په پښو کې واپس پرسوب راښکاره شو، لنډه دا چې تر سبا ماښامه خپل پخواني حال ته ورسېدې، په دې سره زه او د کورنۍ غړي مې ټول ډېر سخت خفه شو، چون واره زحمتونه، تاوانونه او راټوکېدلي نوې هیلې، خوشحالی مو یو ځل بیا په سیند لاهو شوې.

که څه هم زه باید د پرېږه ماتولو په سبا بیا ملا ته ورغلی وی، ځکه چې ورغوښتی یې وم، خو د وفات شوې گاونډۍ حال ته مو په کتو، چې له موږ زیات زحمتونه پرې تېر شول، دوه ځلې ورغله، نسبت موږ ته ډېر مالي تاوان یې هم وشو، مگر هېڅ فایده یې ورته ونه کړه، همدا و چې نور موږ هم درنه تېره پرې راواړوه، دویم ځل ورنغل.

یادونه:

همدا کیسه می یوه ورځ د علي آباد روغتون یو داخله متخصص ډاکټر ته وکړه. ډاکټر د افسوس په پار موسکي شو، پسي زیاته یې کړه: کوم چې ستا او ستاسو د گاونډی بنځې ناروغي لمړی ورسره ښه شوی، دا د ملا د دم، دعا او زیارت نه، بلکې ټول اثر د پر هېز دی، ولې کله چې انسان نور له هر نوعه خواړو پر هېز شي، یوازې بې مالګې چکله ږوی او د جوش اوبو څکلو ته کیني، په ډېره چټکۍ سره یې وجود کې د ویتامینونو او مدني موادو په کمېدو سره وینه نرۍ او بدوډو کې یې جریان زیاتېږي، نتیجه کې یې د ادرارو د حجم ډېرېدو باعث کېږي.

پس بدن کې د وینې جریان او ادرارو زیاتېده خپله ځینې ناروغانو ته د صحت د ښه کېدو احساس ښیي، خاصاً ستا په شان هغه ناروغانو ته چې بدن کې یې پرسوب وي. بلخوا څنگه چې د ویتامینو او مدني موادو په کمېدو سره بدن د بې سېکۍ او ضعیفۍ خوا ته ځي، همداسې په بدن کې شته ناروغي هم ضعیفه کېږي، ولې چې هره ناروغي په بدن کې د شته مدني موادو او ویتامینونو له یوې نوعې نه په تغذیه کولو سره پایي او ځان قوي کوي، د بېلګې په ښه لکه د شکرې ناروغي چې د بدن په قنډي موادو پایي، یا هم لکه د فشار ناروغي چې د وینې په غوړو او مالګه مسته وي، همداسې هره ناروغي د بدن په غذايي موادو کې خپله غذا لري، پس کله چې انسان خواړه پرېږدي، د بدن د عمومي ضعیفۍ تر څنګ ناروغي یې هم د غذا پرې قطعه کېدو له کبله ضعیفه کېږي، ناروغ یې منفي اثر ډېر نه احساسوي، فکر کوي چې ښه شوم، درحالی کې چی ښه نه وي، د ناروغۍ ویروس موقت له فعالیتنه لاس اخیستی وي، له لوړې خپله ګېډه موبنې، تر څنګ یې د دویم ځلي حملې لپاره هم ښه پوخ کمین نیولی وي، کله چې پر هېز مات شي، ناروغي ډېر زر خپله انرژي پوره کوي، مګر انسان

خپله ضعيفي تر ډېره وخته نشي جبران کولای، همدا ده چې ناروغۍ ته دا ځل ناروغ له پخوا ډېر کمزوی په لاس ورځي، له موقع نه په استفاده سم يې سابه ور په مالگه کوي، چې زياتره وخت د ناروغ د مرگ سبب کېږي.

دې ظالم ملا به ستا او ستاسو د گاونډۍ بڼځې په شان له څومره نورو ناروغانو په دې دوکه پېښې شکولې وي، په څومره نورو خورانو به يې يوه مياشت نوه نيولې وي؟ والله علم څومره به يې وژلي وي؟

داغ لگول

يوه ورځ له كوره راووتم، د تفريح په پار د څو دقيقو په مخه كارته سخي بازار ته مخامخ د غره لمن كې پاسنيو كورونو ته ختلو سيمتي زينو كې كېناستم، ټكك مې ترڅنگ كېښودل، څو شېبې وروسته يو پوخته ساله سړی له ښكېه راغی، سلام يې راواچاوه، د دمې جوړولو په پار مې له څنگه كېناست، د خبرو لهجې ته په كتو يې، دی هم وردگ و، د ټككو او پښو د پرسوب په لیدو سره مې يې د ناروغۍ په اړه رانه وپوښتل، په لنډو كې مې د مريضۍ د اوږدې مخينې او د ډېرو دواو پرې كولو سره سره د نه جوړېدو ورته وېل، سړي كړل: چې دومره زيات وخت يې وتلی او هېڅ دوا نه ده پرې لگېدلې، بيا نو راځه توكل په الله ج يوه زما هم ومنه!

- څه؟

- زموږ د يو كليوال پښي عين ستا په شان پرسېدلې وې، درد يې كاوه، ته خو ښه يې كه په ټككو هم وي، تر دې ځايه راتللی شي، هغه ځای په ځای كور پروت و، ستا په شان د دنيا دواوې يې وكړې، پرې ونه لگېدې، بله ورځ يو هزاره چا ورنښودلی و، كله چې ورغلی، په پښو يې داغونه ورته وېلي و، همغه يې شوه سړی جوړ او روغ شو اوس هم سعودي كې دی.

د داغونو لگولو په ذريعه د درملنې خبره مې نوې واورېده، د طريقې په اړه مې يې ترې وپوښتل، سړي وېل: چې هر څوك يې نشي وېلی، دا كار ډېر كم او خاص ماهرین لري، دوی پوهېږي چې دا ناروغي څه ده او بايد د بدن په كومه برخه كې وداغل شي؟ كه ضرورت وي څو داغونه پرې لگوي، لمړی د داغ لگولو مخصوص سيخ اور ته نيسي، ښه يې گرموي، ان تر دې چې سړي سره سكروته شي، بيا يې

د څه خاصو کلماتو په ویلو سره د بدن په هغه مشخصه نقطه ایږدي؛ همغه ساعت یې ناروغ په فایده پوهېږي، د څو ورځو په تېرېدو سره بېخي جوړ روغ کېږي.

بالاخره همدې کارته سخي کې د وزارت زراعت شاته د یو هزاره وطندار د داغ لگولو د خورا مهارت په ستایلو سره یې د کور آدرس هم راکړ.

څو ورځې وروسته مې له دویم ورور عبيدالله سره په موټرسکیل ورغلم، هزاره کاکا ډېر سپنیزیری او ضعیفه و، یو زاړه تیاره اطاق ته یې ننه یستلو، وېل یې: کمیس دې وباسه پر مخي ځمله، دده د حکم سره سم بې کمیسه پرې مخي په وچ غولي پرېوتلم، اول مې یې شاه ښه رامالش کړه، بیا مې یې د ملا مهرې هره یوه جلا جلا په غټه گوته تخته کوله، وېل یې: هرې مهرې چې درد وکړ، ماته ووايه، له پاسه څلورمه مهره یې چې تخته کړه، لږ درد پکې تېر شو، غږ مې پرې وکړ: دغه مهره یو څه درد کوي!

هزار کاکا په فارسي کړل: خو، خو، اینه شارگ مرض تان پیدا شد.

عبيدالله ته یې وېل: هر دو پاهایې شان محکم بگیر که شور نخوره!

عبيدالله مې پینې ښې کلکې ونيولې، خپله هزاره کاکا مې په ولیو گوندې راووهلې، ښه صحیح یې مُحکم کړم، خو لکه څنگه چې د گرم سیخ په وسیله د داغ لگولو کیسه راته شوې وه، دې سړي سیخ نه گرماوه، په یو بل ډول، له سیخ نه په سخته طریقه یې د ناروغ بدن داغه؛ د شمعي موم موادو ته ورته، یو قسم غلیظه او سربښناکه ماده مې یې په خوړمنه مهره کېښوده، بیا یې اور ورواچاوه، څنگه چې تاسو پوهېږئ، هېڅ بشر د اور د سوځېدو تاب نه لري، زما حال هم یو خدای ج لیده، خو دا چې یوخوا عبيدالله او هزاره کاکا ډېر کلک نیولی وم، بلخوا ما هم که هر څو زگیروي او

فریادونه وکړل، مگر ډېر زورونه مې نه وهل، ترڅو اور له خپلې شاه وغورځوم،
چون زه له خپلې ناروغۍ ډېر تکلیف وم، د درملنې په نوم هره سخته به مې په ځان
زغمله، ترڅو موثره تمامه شي.

شاوخوا یوه دقیقه یې اور زما په شاه پرېښود، د مهر و له پاسه د یوې اوسپنیزه سیکې
په اندازه پوست مې یې ډېر ژور راوسوځاوه، ان چې راجگ شوم کمیس مې واغوست
هم درد او سوخت یې له زغمه لوړ و، ترې راروانیدو سره هزاره کاکا بیا عبیدالله
ته مخاطب شو، ویل یې: بازار کې پیدا کېږي، یوه ټوټه د وینده (ناخسي) پسه لم
واخلئ، د یوې هفتې لپاره هر سهار یې په داغ شوي، ټپي ځای لږ، لږ ورموښئ،
یعنې پرې غوره وئ یې، په همدې سره مو یې شکرانه ورکړه، له دروازي یې
راووتلو، خپل کور ته چې راغلم، لا یې هم مست سوخت او درد کاوه، مازیگر مو له
قصابۍ یوه ټوټه د وینده پسه لم هم راوړه، د هزاره کاکا له توصیه سره سم دوه سهاره
مې د داغ په زخم وموښلو.

ما فکر کاوه چې ممکن دا د لم پرې وهل به یې زر جوړه وي، ولی حقیقت کې خبره
برعکس وه، د وینده پسه لم لا زخم بلولو، فکر کوم د داغ لگونکو په اند د زخم له
بلولو نه یې هدف دا وي، گویا څومره چې د داغ ټپ د اوږدې مودې لپاره پاتې شي،
په هغه اندازه زیات جراثیم او د بدن زهري مواد ترې وځي، چې په پایله کې یې ناروغ
کس ښه کېږي.

پس همدا و، سره ددې چې ما له دوه ځلو زیات پرې ونه واهه، خو بیا یې هم داغ په
زخمې ناسور بدل کړ، سربېره له دې چې په پخوانۍ ناروغۍ یا د پښو په درد او
پرسوب مې یې هېڅ فرق ونکړ، د داغ له زخم سره لا په لوی جنجال واوښتم، دوی

نیمې، درې میاشتي یې دوام وکړ، په هېڅ نوعه دوا نه ښکېده، اکثریت وخت مې اودس په اوداسه کاوه، چون اوبه یې وهلې د اودس ماتولو سره سره کالي یې هم رابلمازه کول، زېږېدلي به پرې سربېښېده، بېخي زیات ورسره تکلیف وم، بالاخره ښه و اخیر له یوې یوناني دوا سره وچ شو.

د شکر درې ملا

مور ته مې یوې سالنګۍ ښځې د کابل په شکر دره ولسوالۍ کې د یو نوي راپیدا شوي ملا ډبرې غوري کړې وې، چې ګواکي ډېر سخت ناروغان ورسره ښه شول، پیسې نه غواړي، خدای او وس هر څو شکرانه مو چې ورکړه...

خلاصه د مور مې بې ډبره هیله ورته پیدا کړې وه، کور ته چې راغله، د ملا په اړه د ښځې له خولې اورېدلي ټول صفتونه یې وکړل، پسې زیاته یې کړه: چې دومره وګرځېدو، شکر دره خو لنډه ده، حتماً باید دې ته هم یو ځل ورشو، درحالی کې چې زه په دې وخت کې ډېر زیات ناروغ وم، ان له ټککو هم خبره وتلې وه، بېخي جګېدې نشوی، چپرکت کې ځای په ځای پروت وم، حتا په پروتو مې هم بدن ډېر زیات درد کاوه، له دې کبله مې د شکر درې ملا ته له تلو انکار کاوه، بلخوا کور مو د غره بغل کې و، موټر دروازي ته نشوی راتللی، لاندې کوڅه کې به درېده، تر لاندې کوڅې ورتله ډېر راته سخت و، درېیم ورور مې هارون چې نوی، نوی یې د ځوانۍ په درشل قدم ایښی و، وېل یې: تر موټره دې زه په شاه کوم، یو خوا خو مې په هارون باور نه و، چې سم به مې ورسوي، بلخوا بدن مې ډېر سخت نازک شوی و، مزي معمولي به چې د چا لاس راباندې ولګېده درد به یې کاوه، په شاه کولو کې خو طبعاً ډېر فشار پرې راتله، نو له دې درده مې هم ویره لاره.

بالاخره مور راباندې زور شوه، هارون ته یې ورپه شاه کړم، موټر روان شو، ډرېور د هارون ملګری او دده په سن یو نوځوان هلک و، کوز د کوڅې اخير کې یې یو بل ملګری هم راپورته کړ، دوی درې واړه د مخې سیټ کې ناست وو، لږ چې لاړو، ښه مسنه سندرې یې په لوړ غږ پلې کړه، زه او مور مې شاه سیټ کې غلي ناست و،

سندره د بچه بازی او بنایسته هلکانو په ستاینه راڅرخېده، مست ساز او شپیلک یې ورسره وهل، هارون او ملګرو یې خوند ترې اخیست، یوې نیمې ټپې یا سروکي به لا زیات خوند ورکړ، موسکي به شول، غلي به یې یو بل په ځنګل سره ووهل.

که څه هم له یادولو دې پاتې نه وي، هارون څه وخت وروسته بیا بغلان کې د امریکایي اشغالګرو په خلاف، له یو جهادي ګروپ سره یو ځای شو، په دې سره یې د څېرې د تغیر سربېره، فکر هم ډېر بدل شو، صوفیتوب او تقواء یې غوره کړل، له سندرو سره خو تر ننه پورې مخالفت ښيي.

ولې هغه وخت یا ملا ته زما د بېولو په مهال دده او ملګرو یې د نو ځوانۍ لیونی دوره وه، هېڅ فکر کې نه ورګرځېدل، چې ګویا موږ یو سخت ناروغ د علاج لپاره ملا ته بار کړی، که کوم واده کې په ورا روان یو؟ نه یې هم دا زړه کې ورتېرېده چې اخیر خو موږ راسره ده، شرم دی.

په همدې مستو سازونو او سندرو کې د ملا تر کوره ورسېدو، له موټره د راکښته کېدو په مهال هارون بیا غوښتل چې په شاه مې کړي، خو زما پوښتنې خوږېدې، ور په شاه نشوم، یو لاس مې د هارون او بل مې یې د ملګري وحیدالله په غاړه ورواچاوه، کرار کرار د ملا کور ته ورننوتلو، ناروغان زیات و، تر څو چې نوبت رارسېدو، په انتظار خانه کې منتظر شو، ډېر وخت وروسته نوبت راورسېده، ملا مې د ناروغۍ په اړه ځینې اولیه پوښتنې رانه وکړې، بیا یې یو تعویذ، څو ځایونه راته ولیکل، شپږ دانې یې تیارې په کاغذ لیکل شوې پلټي راکړې، هر سهار له بدر او سره یو ځای دود کېدې، فکر کړم لږ یوناني دوا او د پښو د مالش لپاره تېل یې هم راکړل، څلویښتمه ورځ یې بیا وروغوښتم، نور مو د ملا له کوره حرکت راوکړ، له هغې خوا هم د ښو

مستو سندرو او سازونو په بدرگه راغلو، ملا راگری تعویذ، ځابنتونه، دواوې مې د
دده له توصیې سره سمې وکارولي، خو کومه فایده یې ونکړه، څلویښتمه ورځ هم بیا
ورنه غلم.

د لنگر نجلۍ

د سهار چای څښلو په مهال مو د دوستانو له جملې یوې ښځې له کمپنۍ نه زنگ راوگر، تر سلام کلام وروسته یې وېل: داسې خبره شومه چې لنگر کې (لنگر د وردگو چک ولسوالۍ کې د یوې سیمې نوم دی) د یوې نجلۍ په ټول بدن غیبې د الله ج نومونه لیکل شوي، دغه نجلۍ چې اوس هر ډول ناروغ دم کړي، ورسره ښه کېږي، ومې خندل ورغبرگه مې کړه: دا به هسې آوازه وي؟

خو دا جدي وه، وېل یې دروغ نه ده، د مقدماتي په ښه یې پسې زیاته کړه: داسې وېل کېږي نوموړې ان له ماشومتوبه ډېره دینداره او خدای دوسته نجلۍ وه، تل به په اوداسه گرځېده، ټول وخت یې په تلاوت، نفلونو او الله ج په ذکر تېره وو.

یوه شپه چې د جمعې شپه وه، تر دوو بجو یې تلاوت او نفلونه کړي، پس له دوو بجو په اوداسه ویده شوې، سهار چې راپاڅېدلې، له لمانځه کولو وروسته د رڼا په خپرېدو سره یې خپلو لاسونو باندې د الله ج لیکلي نومونه لیدلي، په وارخطای یې مور او د کورنۍ نورو غړو ته غږ کړی، چې گویا په لاسونو مې خپله د الله ج لیکلي نومونه راپیدا شوي، د کورنۍ غړو یې چې ورته کتلي، په مخ یې هم د الله ج نومونه لیکل شوي، چې نوره یې پلټلې وه، په گېډه او د بدن په ځینې نورو اندامو یې هم موجود و، زر یې د جومات ملا امام ته وروستلې، ملا ورته ویلي: دا د وارخطای او تشویش خبره نه ده، مبارک دې وي، تاسو ډېر بختور یئ، چې دغه شان د نیک صالح او الله ج ته گران اولاد په تحفه یې نازولي یئ؛ دا یې یې د الله ج له ډېرو نژدې او خاصو بنده گانو له جملې ده، ځکه چې الله ج تل په خپلو نیکو او هغه بندگانو کې چې ده ته

محبوب وي، داسې نښې او علايم راڅرگندوي. دا بي بي چې له دې وروسته هر ډول سخت ناروغ دم کړي، ان شاءالله د الله ج په حکم سره به جوړ او روغ کېږي...

نور مو د دوستي ښځې خبرې جړې وړې شوې، بالاخره تماس يې راقطعه شو. خو زه يې په مطلب تر پايه ورسېدم، ددې بېچاره سره اصلاً زما غم و، چې ګواکي ته هم زر ځان ور ورسوه، مګر تر څو يې دا خبره کوله، تماس يې ياري ورسره ونکړه، نه پوهېږم څه ستونزه وه؟ له دېخوا زما زنگ هم نه ورتلو.

ولې په ټول کې د لنگرۍ نجلۍ په بدن غيبي د الله ج د نومونو راپيدا کېدل او بيا د نجلۍ له دم سره د هر ډول ناروغانو جوړېده، هسې خندونکي شعايات او د خلکو دروغ آوازې راته ښکاره شوې، سر مي پسې ونه خوړاوه، خو د څو ورځو په تېرېدو سره دا خبره بېخي عامه شوه، د څو نورو کسانو له خولې مي هم واورېدل، چې پوښتنه مي يې وکړه، د نجلۍ په بدن رښتيا د الله ج نامونه راپيدا شوي و او ناروغان يې دمول.

مور ته مي کړل: راځه ورشو که دم يې کار وکړ، کنه؛ پسرلۍ دى حداقل د وطن يو سپک چکر خو به مو شي.

بله ورځ يې زه تر مخ شوم، مور مي راپسې کړه، چون ډېرى وخت به چې کوم ملا، زيارت يا ډاکتر ته تلې، سره له دې چې د کورنۍ کوم بل غړى به مي راسره و، حتا تنها به هم تللى شوى، مور ته به مي هېڅ اړتيا نه وه، خو ما به بيا هم کوشش کاوه چې راسره بويي ځم، بس هسې به مي زړه پرې تکیه و، پس په دې ورځ مي هم د مور تر مخ د پاخه سرک له پاسه ټککو لکه د آس د پښو نالونو ټک، ټک آواز کاوه، د موټرو تم ځاى ته راغلو، يوه کرولا کېناستو، له څه باندې يو ساعت مزل

وروسته، یې د لنګر په سیمه کې بنسټه کړو، د سرک تر څنګ دوکان مخکې ناست سړي نه مې د شفابخشي نجلۍ د کور پوښتنه وکړه، سړي یې کور راوښود، وړاندې په ډاګ کې لویه کلا یې وه، دروازه مو ورټک ټک کړه، یو ځوان راوواته، له سلام او ستړي مشي وروسته مې ورته کړل: ناروغ یم دا پښې مې وینې چې ډېرې زیاتې پېرسېدلې، درد هم کوي، له دې ټککو پرته نشم ګرځېدلی، ستاسو کور کې چې د کومې خورکې په بدن د الله ج نمونه پیدا شوي او له دم سره یې ناروغان ښه کېږي، زه او مور مې هم ورته راغلي یو، ترڅو دم مې کړي، که الله ج مې یو سبب ورسره وکړي!

ځوان مو تر مخ شو، وېل یې: راځی! کلا ته چې ننوتلو، زموږ په یو ډېر نیک کلیوال مو سترګې ولګېدې، دده چې راپام شو، لوی، لوی قدمونه یې راوخیستل، ډېره دوستانه او له محبت ډکه ستړي مشي یې وکړه، موږ مخکې نه و خبر چې دا زموږ کلیوال ددې کورنۍ زوم دی، دده سره د شناخت له مخې کورواله و، موږ ته د ناروغانو نه، بلکې میلنو په سترګه وکتل، یو ځانګړي اطاق ته یې ننېستلو، کنه شور ماشور یې راتلو، فکر کړم هاخوا خپل نوبت ته له منتظر ناروغانو هم کوم اطاق ډک و.

څو دقیقې وروسته یو ماشوم چلمچي او کوزه راوړل، د مور مخې ته مې یې چلمچي کېښود، مور مې ډېر ورته ووېل: ډوډۍ نخورو ماږه یو، چې راتلو کمپنۍ کې مو چای وخواړه، مګر د کور واله ډېر قدردانه او میلمه پال خلک و، زیات ټینگ شول، ډوډۍ یې راباندې وخوړه، کچالو یې پخ کړي و، یخې تروې (شرومبې) یې ورسره راواخیستلې، سره له دې چې موږ رښتیا ماږه و، خو د وطني شرومبو برکت و او کچالو یې هم ښه پاخه کړي و، واقعاً سم خوند یې وکړ، د دسترخوان له ټولېده وروسته یې چای هم راباندې وڅښلو، بیا یې هغه دم کوونکې نجلۍ ته غږ وکړ، د څو شېبو په تېرېدو سره نجلۍ د سلام په اچولو اطاق ته راننوتله، تقریباً د لس، دولسو کالونو تر

منځ وه، په مخ او لاسونو یې لکه په خامو یا کم رنګه نګریزو زېر ته مایله سره ډېل، ډېل لیکونه شوي و، ښه به چې ورته متوجه نه شوې، د الله ج نوم دې نشوی پکې صحیح کولای، دا چې نجلۍ وه، زه یې مخ ته ډېر ځیر نشوم، په لاسونو یې سورولي او کرښو الله، الله ته ورته ښه لرله، یعنې شفاف یا واضح (الله ج) نه و لیکل شوي، صرف د الله ج د لفظ لیکلې ښې ته یې یو څه تمایل لاره.

خو په هر صورت پوشتی ته مې تکیه کړې وه، پښې مې له توشکې ښکته د غولي منځ ته وروغځولي، نجلۍ درۍ ځله لند، لند دمنونه پرې ورچوپ کړل، څو دقیقې پس د خدایپامانۍ په کولو سره ترې راروان شو، ماښام کابل ته راوسېدو، که څه هم تر سبا بلې ورځې مې لږ طمعه وه، مګر پښو بیا هم وېل: چې نه قربان! ولا کې دې ښې کړې و، د لویو لویو پیرانو دې زور راته ونه رسېده، په نجونو خو مو منه که یو وینسته هم وڅوځوې.

البته چې نمک حرامی هم نشي، او ددې په خاطر هم توجیحات نه ورته لتوم، چې گویا موږ ته یې ډوډۍ راکړه او قدر مو یې وکړ، نه! بلکې عموم کې مې چې ولیدل، دغه کورنۍ واله شیل ډېل ساده پښتانه او په زړونو پاک کلیوال خلک و. یعنې زه فکر کړم، داسې نه وه، چې دا دوی له خلکونه د پیسو شکولو په پار کومه ټګماری جوړه کړې وه.

کیدۍ شي دا کتاب مې یونیم د جلدې ناروغیو متخصص ډاکتران هم ولولي، دوی پوهېږي، خدایزده خبره به مې په ځای که بې ځایه وي؟ زما په اند دا ممکن کومه جلدې ناروغي وي، د نګریزو خام رنګ ته په ورته رنګ او د الله ج د نوم لفظ (الله) ته په تمایله ډېلو کرښو به د انسان په بدن راڅرګندېږي، چون له هغې نه پس ما بیا

هم واورېدل، د کوم بل چا په وجود هم عيني د الله ج ليکلي بني ته ورته زېررنګه
پيرې کرښې راپورته شوي وي، نور نو والله علم.

ملا گونګي ته دویم ځل ورته

عبيدالله له ډېره وخت بېکارۍ خورا خسته شوی و، بله ورځ د دندې پېداکېدو د تعویذ په پار یو ملګري یې میدان ښار ته نژدې نرخ ولسوالۍ کې یو ملا ته وروستلی و، په ملا باندې د تعویذ کولو په دویمه ورځ تصادفي زموږ د دوستانو له جملې یو شناخته کس زنگ ورته کړی و، نوموړي په یوه دولتي شرکت کې کار کاوه، عبيدالله یې هم وروغوښت، همدې شرکت کې یې له ځان سره په دنده وګماره، علاوه ددې چې معاشات یې لوړ و، څه نورې د اضافه کارۍ او بخششۍ پیسې هم لاس ته ورتلې، ډېر پکې خوشحاله و، یوه ورځ په رخصتۍ کور ته راغی، غالباً د مني موسم و، زه ډېر سخت ناروغ وم، پښو مې هېڅ زور نه اخیست، ان له اطاق نه تشناب ته هم خپله نشوی تللی، نه د بل چا له مرستې پرته جګېدلی شوی، ددې وضعیت په لیدو مې راته مخاطب شو:

- لالا! میدان ښار کې د ملا گونګي په نوم یو ډېر ښه ملا دی، زښته ډېر ناروغان ورځي، ورسره ښه کېږي، پرته د ناروغانو له علاج د چا چې څه ورک وي، غل ورته ښايي، څوک چې بې کاره وي کار نه ورته پېداکېږي، تعویذ ورته کوي، سم له لاسه پکار کېږي، همداسې په چا چې پېریان ناست وي ترې جګوي یې...

که خوښه دې وي؟ سبا به زه او ته هم ورشو، خدای ج مهربانه دی که یو ځل ته هم ورسره ښه شي.

د ملا گونګي د نوم په یادولو سره یې ماته د شینوارو د زیارت شپه رایاد کړه، په سخته ناروغۍ او خفګان کې یې خدا راوسته، بیا مې په لنډو کې کیسه ورته وکړه، چې ګواکي ملا گونګي ته زه ډېر مخکې ورغلی يم، هغه وخت ته وړوکی وي،

شینوارو ته یې د شپولې بابا په نوم زیارت کې د شپې کولو لپاره ولېږو؛ دغه راز شینوارو ته د تللو، زیارت کې د وېرېدو او په نیمه شپه ترې راتښتېدو ټول جریان می ورته بیان کړ.

ده هم وخنډل، خو لایې هم ټینګار کاوه، چې سبا یوځل بیا ورځو، هغه وخت ځکه نه یې ورسره ښه شوی، چې زیارت کې دې شپه نه ده کړې ترې ټښنې یې، کنه اوس به ښه وي.

سبا یې یو ډېر پور ملګری سره له موټره راوغوښت، نرخ ته روان شو، د ډاکټر اشرف غني د واکمنۍ لمرۍ دوره وه، ډېر پور ملګری یې سالنګی و، په لارو یې د خپلې باتوری او تورزنی غوړې کولې، خو د میدان ښار له چوک نه چې د نرخ په سرک وروګرځېدو، د سیوچ بولټ په سر یې وړوکی درې رنگی ملي بیراغ درولی و، لاس یې ورتېر کړ، بیراغ یې راواخیست، د چوکیو په قات کې یې تخته کړ، وېل یې: هاخوا طالبان دي، که یې ولید، ولاکه مو د مړي او ژوندي پته ولګېږي.

له کابل نه تر میدان ښاره، دده د باتوری غوړو او دلته له طالبانونه دومره وېرې ته په کتو یې، موږ وخنډل، ورور مې لږ توکي هم پرې وکړي.

نرخ ته چې ورسېدو، د ملا په دروازه او د کلا تر مخ پټیو کې یې همغه شان ګڼه ګونه وه، کوم چې لس ډولس کاله مخکې ما لیدلي وه، ډېر زیات، ناروغان خلکو ورته راوستلي و، په دوی کې ډېری داسې ناروغان و چې په شاه یې راوړي و، ځینې لیونیان یا عصبي ناروغان و، یو څو داسې چور لیونی پکې و، چې په دریو پایوازانو یې هم نشوی تکیه کولای، دغه راز پېریانې ناروغان هم زیات ورته راوستل شوي و، دروازي ته مخامخ پټیو کې چا څادر، چا کمپلې او فرشونه هوار کړي و، درې او

څلور بنځې، نارينه له خپلو ناروغانو گرد چاپېره ناست و، د نوبتونو ورسېدو ته يې شېبې شمېرلې، موږ هم د ناروغانو په لېست کې خپل نوم وليکه؛ شاوخوا پنځوس ناروغان رانه مخکې و، فکر مې نه کاوه، چې نن به نوبت راوړسېږي، ځکه چې تر دې دمه يې ايله پروني پاتې ناروغان کتلي و، نننې پنځوس خو ټول ځای په ځای پاتې و.

بيا ښه و ورور مې کومه لاره جوړ کړه، زه يې په عاجلو ناروغانو کې ورته کړم، ملا ته چې ورغلو، وېرېدم، څو هسې نه اوس بيا د شينوaro زيارت ته د تلو راته ووايي، يا که پېريان يې رښتيا تابع وي، له زيارت نه د هغه بل ځل تېښتې مې يې نه وي خبر کړی، بې آبه به مې کړي.

خو کله چې ورغلم، ويې نه پېژندم، له ده او پيريانو يې هغه پخوانۍ کيسې پاکې هېرې وې، نه ما ورته وويل چې يو ځل پخوا هم راغلی وم.

مړوند مې يې په لاس کې ونيوه، بل لاس يې زما په سر او مخ څو ځل راکش کړ، بيا يې دواړه لاسونه له سينې لرې او يو بل نه د ډېرې فاصلي په لرلو سره د دعا په ښه نيولي و، د څو شېبو لپاره يې له ځان سره په نيمه نيمه ژبه څه وويل، شاوخوا دوې دقيقې په همدې حالت کې پاتې شو، وروسته يې لاس راټول کړل، له جيب نه يې دوه نوي قات کړي کاغذونه راويستل، ورور ته مې مخاطب شو، څه يې ويل، خو موږ يې په خبره سم نه پوهېدو؛ همدا و چې يو بل کس راوړاندې شو، ورور ته مې يې کړل: ملا صاحب وايي ستا په ورور ظالمانو ډېرې سختې کودې کړې، اوس مې يې اثر له منځه يوړه، نور تاثير نه پرې لري، دا تعويز او ځاښت هم واخله چې بيا يې پرې تازه نکړي، تعويز ته درې سپين، يو د چرم پوښ وکړئ، په غاړه کې يې

ورواچوئ، څښت په پاكو اوبو كې حل كړئ، اوه ورځې هر سهار پس له لمانځه يو،
يو گيلاس وروڅښئ.

عبيدالله تعويز او څښت ترې راواخيستل، جيب ته يې لاس كړ، هغه وخت يو خوا
نوى ځوان و، بلخوا يې دنده ښه وه، ډېر د پيسو كيسه كې نه و، نه پوهېږم زر وي،
كه دوه زره روپۍ يې د ملا د واسكت په څنگ جيب كې وركېښودې، فكر كړم د آغا
صيب لقب يې ورته وكاره و، د مننې ترې كولو سره غلى په موسكۍ او عذرانه ژبه
يې د هغه جادو كوونكي د وړښودو غوښتنه ترې وكړه.

ملا وخنډل وېل يې: كوډې مې يې درته خنډا كړې، بيا يې نشي كولای، نور په كس
پسي مه گرځه، عبيدالله لا هم ټينگار كاوه، چې گويا څه ورته وایم نه، صرف چې
ويې پېژنم.

ولې ملا بيا هم وروښود، كور ته چې راغلو مور مې تعويز راته وگانډه، څښت يې
پاكو اوبو كې جوړ كړ، كه څه هم زما ډېر يقين نه ورته كېده، خاصه د شفاء هيله مې
نه ترې لاره، مگر د كورنۍ د ځينو غړو مو په توكل د خداى ج سره، څه سترگې
وي ورته، خاصتاً عبيدالله ډېر خوشبين و.

دغه راز لكه پخوا مې هم چې څو ځل كوډې يستلې وي او بيا زما په شمول د كورنۍ
غړي مو د شناخته خلكو او دوستانو له جملې په بعضي كسانو بدگومانه و، چې گواكي
دا كوډې هر ورو پلانكي كړې، بل به وېل چې نه له پلانكۍ پرته، د بل چا كار نه
دى.

همداسې خدای ج دې بښنه وکړي، دا ځل مو هم په ډېرو خورانو ټاپې ووهلې، تورو نه
مو پرې پورې کړل، خو شپې، ورځې، هفتې او میاشتې تېرې شوې، مگر په ناوروغۍ
کې د خنثا شو ګډو، هېڅ کوم د ښه والي اثر رامنځته نشو.

د مرګ غوښتنه

سره ددې چې د داخل او خارج ډاکترانو ځواب راکړی و، په سلگونه ملایانو، زیارتونو حکیمانو.... مې هم درملنه ونشوه، ولې بیا هم تر هغو چې کابل ته نه و راکډه شوي، زړه مې نه و مات، ناروغي مې د څه وخت موقته میلنه بله، خپله راتلونکي مې ښکلي پېښیني کاوه، خوا او خاطر کې نه راتېرېده، چې د تل لپاره به همداسې ناروغ پاتې شم، حتا د وخت په تېرېدو سره به لا له بدبتر او د یو معیوب انسان په صفت به د کورنۍ او ټولنې د اوږو بار یم، پرله پسې او یو تر بل سختو جسمي او رواني سکنجو سره به مخ کېږم.

اما کابل ته په راتلو سر څنگه چې محیط هم بې اغیزې نه وي، د یو کس په کړو وړو او فکر کې تغیر راولي، بلخوا د طبیعي پروسې له مخې د عمر په زیاتېدو سره د انسان عقل او افکار پخېږي، د خیالي رنگینې نړۍ او هوسونو په ځای حقایق درک کوي.

همدا و چې زما هم کرار کرار فکر بدلېده، د خپلې راتلونکي په اړه مې اندېښنه زیاتېده، د پخوا برخلاف ډېره خرابه مې تصوروله، چې په پایله کې یې نه یوازې د لنډ وخت په تېرېدو سره د بدن غوښتي راوبه کړي، بلکې خوی خصلت مې یې هم کاملاً راتغیر کړ، چون مخکې ډېر اجتماعي وم، میلې مې خوښېده، له ملګرو سره د ناستې پاستې زیات علاقه مند وم، د کلي کور دوستانو په ښه او بده کې ګډون او همکارۍ خوند راکاوه، مګر تر دې وروسته له ژونده د یو لاس مینځلي ناروغ په شان زړه کې هېڅ زور نه نشو راپاتې.

وړاندې د نیازبیک د کوچۍ په کیسه کې مې یادونه کړې، یو قسم انزوایي حالت ته ولاړم، ان د خپل فامیل د غړو مجلس او خبرې به هم راباندې بوج کېدې، څو به چا مجبور نه کړم، د کور په مشورو او پرېکړو کې مې هم ځان نه د خپلوه، دې وضعیت دوه درې کاله دوام وکړ، نور مې کورنۍ هم له همدې حال سره عادت شوه، چا کار نه رالاره، نه یې کومه اضافي خبره راسره کوله، دوی ټول په یوه دسترخوان سره راټولېدل، زما ډوډۍ مې یې اطاق ته رالېږه، په همدې اصطرابي او انزوایي حالت کې مې یوه ورځ مور راته وېل:

- زویه! په تا پسې وروڼه دې نور ښه د واده کولو سن ته رسېدلې، خو لمړی ستا حق دی، د یو غریب سړي د نوم په اخیستلو سره یې زیاته کړه: ښه لور یې ده، باور لرم چې ترې ویې غواړو، په نیمه خوله یې راکوي!

- نه موري! زه واده نه کوم، زما لخوا اجازه ده، هر څوک او هر چېرته یې چې ورته کوي، نورو زامنو ته دې وادونه وکړه!

دې فکر وکړ چې ګواکي د یاد سړي لور ته یې ددوی د ډېر غربت او خوار ژوند له کبله خوښه ونه شوه، ورغبرګه مې کړه:

- نه موري! دغه خبره نه ده، غربت عیب نه دی، مور هم خانان نه یو، اصلاً زه چې تر څو ښه نشم، که د وخت د پاچا (ډاکټر اشرف غني) لور کورته راپسې راشي، هم نه یې کوم!

- احتیاجېږي زویه! ترڅو به دې زه او پلار درته ژوندي و، ته به له مور سره اوسي؟
واده وکړه، یو دوه اولادونه به خدای ج درکړي، څو چې مور شته یو، په همدې ګډ
کور کې به رالوی شي، بله ورځ به دې د ورونو محتاج نه یی!

- ستا له مهربانی او له ما سره نهایی همدردۍ قربان موري! مګر واده ډېر لوی
مسولیت دی، تر هغو چې د یو ښه خاوند او پلار په صفت د ښځې او اولاد ټولو
مسولیتونو او حقوقو ته د رسیدګۍ باور مې په ځان نه وي پیدا کړی، داسې واده نه
کوم لکه..... (مثال کې مې زموږ شناخته یو معیوب کس ورته یاد کړ) چې د ښځې
او بچیانو یې ټول عمر د نورو خلکو په خیراتي زارو لباسونو کې تېر شو، د کلي
کور په عشرونو او زکاتونو پایي!

- نه زویه! چیتي چورتونه مه وهه، تر هغو چې مور ژوندي یو، هېڅ کله به ان شاءالله
ستا ښځه اولادونه له چا کم نه شي، نه به د چا زړه واغوندي، نه به هم وړي شي!

- ستانه بیا هم مننه موري! مګر ټینګار مه کوه، تنها زه بس یم، چې ستاسو یا کورنۍ
د اوږو بار یم، هېڅکله به نه د کورنۍ پېټۍ نور دروند کړم او نه به هم ماته په تقدیر
کې لیکلي عذاب کې یوه بې ګنا ښځه او ماشومان کالونه کالونه په دې نیت راسره
وکروم، ترڅو راتلونکي کې زما خدمت وکړي، چې چاته احتیاج نشم. نه! توکل په
الله هر څه چې راکېږي، کېږي به، بل څوک په دې اور کې نه راسره ډاډه کوم!

- بې عقل کېږه مه زویه! ګوره یو وخت به مې ددې خبرو آرمان وکړي!

- که همداسې ناروغ وم موري! خو هېڅکله به يې ارمان ونه کړم او که چېرې الله ج بنه کړم، بيا به وگورې، ان شاءالله داسې ښځه به وکړم، د چا خبره چې جوړه يې نه وي او که نه بنه کېږم بيا نو د ناروغۍ زياتېدو او پرمختگ ته په کتو مي، لمړی فکر نه کړم، چې نور ډېر د ژوند کولو چانس راکړي، ولي بيا که ژوندی هم وم، هر حال مې چې و، يوازې خپل غم به مې وي، په ښځه او بچيانو خو به مې سترگې نه سوځي! مور مې پوه شوه، چې په خپله خبره کلک دی، له يوې شېبې چوف پاتې کېده وروسته، په نمجنو سترگو جگه شوه.

څه وخت پس يې بيا هم همدا خبره راته وکړه، مگر زما لخوا دا ځل هم ځواب منفي و.

بالاخره پوره يقيني شوه، چې نه قانع کېږي، دغه و چې نور مې په ما پسې ورور همایون ته لاس په کار شوه، پايله کې يې څه وخت وروسته د کوزدې گل ورته راوړه، په دې سره اعلاوه ددې چې ما خپله واده کول نه غوښتل، مور ته مې بار بار ځواب ورکړی و، لا هم پښیمانه نه وم، ولي بيا هم واقعاً ډېر بد اثر يې راباندې وکړ، ورور مې بنه هلک دی، په کوزده او خوشحالی يې نه وم خفه او نه مې نيت پرې بد و، زما مې يوازې په خپل مظلوميت زړه ودرېده، تر بل هر وخت مې د خپلې ظالمي ناروغۍ زياته بې رحمې احساس کړه.

اما بيا هم ظاهراً مې په ټول توان هڅه کوله، ترڅو د راټولو دوستانو، ميلمنو په وړاندې ځان نورمال وښاييم، مگر زړه مې سينه کې غېږې ارادي غلې غلې اوښکې څڅولي، دوامدار يې ژړل، هسې له خپل نصيب نه زياته گيله راته ولاړه وه.

خو په هر حال د انساني فطرت له مخې د وخت په تېرېدو کرار کرار ورسره عادي او واپس خپل حالت ته راوگرځېدم، درې کاله وروسته مې دویم ورور عبیدالله کوزده شو، دا هم بې اثر نه و، خو د همایون د کوزدې په اندازه نه. دغه راز خویندې هم واده شوې، همایون او عبیدالله جدا شول، په کور کې لوی تحول رامنځ ته شو، زما د غږ اورېده او له ماسره په ناروغۍ کې همکار ډېره برخه د کور غړي مې له سترگو پنا شول، ددې وضعیت د بدې اغېزې راباندې پرېوتو نتیجه کې مې د کم وخت په تېرېدو سره ناروغي یو په درې شوه، د پښو سربېره پړسوب گېډه هم لاندې کړه، دواړه سېري مې له اوبو ډک شول، نفس مې په ډېر فشار اخیست، د اوږدې مودې لپاره یې بستره کې ځای په ځای وغورځوم، ان په یو اړخ او بل اړخ به مې هم مور او راپاتې دوو کوچنیو خویندو اړوم، رااړوم؛ د سختې ځان دردۍ له وجې روغ لیونی وم، کوم اندام به مې چې ناپامه لږ هم وخوځېده، ته وا د تېر گوزار پرې وشو، غېږې شعوري به مې په ډېر لوړ غږ چیغه تر خوله ووتله، د شپې لخوا مې مور اطاق کې راسره پرېوتله، د نورو شپو په شان یوه شپه مې د سخت درد په مهال ناڅاپه جگه چیغه له خولې ووته، مور مې ویده وه، له وېرې یې پورته توپ کړل، راوینښه شوه، له ټولې مورنۍ مینې او مهربانۍ سره سره، په وېرېدلي او وارخطا غږ یې راغبرگه کړه: آ مرگ زړه مې دې له پردې ویست، خدای ج دې نور رانه واخله!

ملامته نه و، چې هره مور وی دا خبره به یې کوله، چون مور که هر څو د مهربانۍ او شفقت لوی غږ وي، بیا هم انسان دی طبعاً یو نیم وخت به یې حوصلي کېږي، د شپه او ورځ څار، قربان تر څنکه یوه نیمه ترخه به هم کوي.

بلخوا سربېره ددې چې زه په خوږو کې نسبتاً تکره یم، ډېر زگیروي او فرياد مې عادت نه دی، حتا پرې شرمېږم، یو قسم بې غیرتي مې یې محسوسه وم، خو دغه

چیغې مې کاملاً له اختیاره وتلې وې او داسې چیتې چیغې هم نه وې، ان د څلور طرفه گاونډیانو په کورونو کې به یې ازانگې جوړې کړې، راسره نارامه کړې مې و، باوري یم که ښکځل یې نه وي کړي، نو دا خو به یې حتماً لحظه په لحظه وېلي وي چې: نور دې خدای ج پخیر په مخ رڼا کړه، چې دا غوړونه مو درنه آرام شي.

د سختې ناروغۍ علاوه، ډېر وخت، یعنې څه باندې یو کال بستره کې د ځای په ځای پرېوتلو له وجې مې د شاه پوست له توشکې سره سولېدلې و، څو لوی لوی زخمونه پکې جوړ شوي و، که څه هم مور مې له جنډونه یو ډول گردې گردې منجولې ورته جوړې کړې وې، په داسې شکل به مې یې د شاه تر تخته رالاندې کولې چې زخمي برخې به له ځمکې په لږ راجگېدو سره ډېرې په توشکې نه لگېدې، ولې بیا هم خورا زیات سوخت به یې کاوه، څنگه چې دې حالت ته په کلیواله ژبه د ناروغ لگېدل وایي او دا اصلاً د ناروغ ۹۹ درجې خطرناک حد ته د رسېدو زنگ دی.

پس کورنۍ مې زما لپاره هم د کفن او زامو د راټولو تر لټې پورې د مرگ تیاری نیولې و، ما هم له دې یوه شېبه نه تحملېدونکې وضعیت نه د وتلو په پار، د هر زگېروي او هرې چیغې سره گډ د کایناتو له ستر واکمن نه زر تر زره د مرگ او ارامۍ غوښتنه کوله، مگر الله ج وېل چې نه، ته راځه دا فلم اوږد دی، دومره زر به خلاص نه شي، لکه ته یې چې غوښتنه کوې، یا یې د کورنۍ او دوستان د پای ته رسېدو شېبې شمېرې.

همدا و چې پس له څه کم او زیات دوو کالونو یې د فلم اوږد والي او د صحنې بدلېدو ته په داسې عجیب او غریب ډول زمینه مساعده کړه:

یوه خور او اوښی می تازه امریکا ته تللي و، اصلاً دوی چې تلل، زه په همدې سخت
 اضطرابي حالت کې وم، اوښی می سر خلاصی سړی دی، ده زما حالت درک کړی
 و، له رسېدو سره سم یې یو قسم انرژي را او د اضطراب یا استرس ضد گولی
 (تابلیت) راته راولېږل، د دوا په پیلولو سره می په ډېره چټکۍ د اندامونو درد او
 ذهني فشار مخ په کمېدو شو، پنځمه ورځ چېرکټ کې راکېناستم، بله ورځ می پښې
 راوځړولې، همداسې په لسم سهار ودرېدم، بالاخره د میاشتنی تر اخیږه می د جوړه
 ټکونو په مرسته قدمونه واخیستل، همداسې ورځ تر بلې می د قدم وهلو ساحه
 زیاتېده، تر دې چې د کارته سخي بازار ته رابښکته شوم، یو نیم مازیگری به ژبن یا
 کوم پارک ته وتلوېدم. د جمعې په ورځ به می هڅه کوله چې د افغان ادبي بهیر په
 غونډو کې گډون وکړم، همداسې کابل ښار کې میشت دوستانو کره می تله راتله پیل
 کړل، البته دا درمل داسې نه و چې زما د اوږد مهاله ناروغۍ اساسي درملنه یې کړي
 وی، د پښو پرسوب او گېډې پرسوب می یې کېنولی وی، یا می یې له سېرو اوبه تخلیه
 کړي وی، نه بلکې صرف ورځنۍ انرژي یې پوره کوله او عصبي فشار یې کماوه،
 چې په نتیجه کې یې انسان ته د څو ساعتونو ایلا یوې ورځې لپاره د عضلاتو قوت
 او رواني ارامتیا ښه، معنا یوې گولۍ ټول ټال تر بېگا کار کاوه، سهار به می بله
 خوړله، ښه و بوتل یې لوی و ۳۰۰ گولۍ یې لرلې څه کم د یو کال دوا وه، سربېره
 له دې چې د نوي ژوند د رابښلو سبب می شوې، لږ وخت کې یې له هغه سخت
 اضطرابي او کوما حالت نه راویستلم، مگر بیا هم بې ټکو نشوی کرځېدلی، چون
 څنگه چې دوا یوازې تسکيني وه، کوم چې وړاندې می ووبل، فقط ورځنۍ انرژي یې
 عیاروله، د ناروغۍ بنسټیزه درملنه کې می یې کوم رول نه لاره، پس د پښو او گېډې
 پرسوب په خپل ځای و، د زیاتو اوبو پکې جمع کېده له وجې می بدن دروند و، بلخوا
 زیات وخت بستره کې د پرې وتلو له کبله می د پښو او ملا عضلات هم لنډ شوي و،

همدا و چې شاوخوا دوه کاله په ټککو وگرځېدم، ایله مې د بدن پلې (وژې) لږ رانرمې شوي، اگر چې ملا مې تر اوسه پورې شخوالی لري، پوره نیغ نشم درېدلای، ولې بیا هم الحمدالله وروسته له یونیم، دوه کالونو مې ټکک هم کېښودل، البته لا هم زیات نشوی گرځېدلی، یوازې کور او چارچاپېر نژدې محیط کې به ارام ارام تاوېدم، نفس تنګي مې ډېره زیات وه، علي اباد روغتون ته ولاړم، ډاکترانو راته وویل: ابن سینا صدري روغتون ته ولاړ شه، دلته له سږو نه اوبه نه یستل کېږي، صدري روغتون کې هم ډاکتر هسې له ځان راتېر کړم، یو دوه قسمه دوا یې راته ولیکه وېل یې: سږو کې دې اوبه کمې دي، په پایپ یستلو ته یې اړتیا نشته، له دوا سره ښه کېږي، که څه هم په خبره یې خوشحاله شوم، خو داسې نه وه، دوی دری ورځې مې یې دوا وخوړه، کار یې نه ورکاوه، مجبور شوم کوټه سنجي کې د یورپولوژي د څانګې د یو متخصص ډاکتر شخصي کلینک ته ورغلم، نوم مې یې هېر دی تخلص یې امرخیل و، د سیلو طرف ته د کوټسنگي د پله اخیر کې ښي لاس ته یې کلینک و، نه پوهېږم دوه سوه که دونیم سوه یې فیس شو، څه کم او زیات پنځه سوه افغانۍ یې د اکسري شوي، د تلویزوني معاینې یې خدایزده څو رانه واخیستي، د معایناتو تر تکمېلېدو وروسته یې خط راته ولیکه وېل یې: ورشه دا علي اباد روغتون کې نګریوال ډاکتر ته وښه چې بستر دې کړي سبا به دې له سږو اوبه وباسي.

ورغبرګه مې کړه:

- ډاکتر صاحب! زه دری ورځې وړاندې ورغلی وم، علي اباد روغتون کې د سږو اوبه نه ایستل کېږي.

راغبرګه یې کړه:

- یو ستا ورتلل دي، یو زما ورلېږل، ته ورشه که څه مشکل و بیا ماته زنگ وکړه.

د ډاکټر خط مې چې علي اباد روغتون کې راپه گوته شوي ډاکټر ته وښود، زر زر يې دوسیه راته جوړه کړه بستر يې کړم، په سبا مې يې سېرو کې د جمع شو اوبو د تخليې په پار د شاه له طرفه د پوښتنيو تر قات د يوې غټې اوږدې ستنې په وسيله یو پایپ سېرو ته تېر کړ، شاوخوا دوه لیتره اوبه يې ترې راويستې، په دې سره یوه اندازه د بدن د سپکوالي تر څنګ، نفس تنګي مې هم څه ښه شوه، خو متاسفانه د سېرو همدا لار شوه، نور که په بستره کې هم نه وم پروت، هرو شپږو، اوو میاشتو کې به یو ځل له اوبو راډکېدل، نفس به يې راقید کړ، پس مجبور وم چې بیا، بیا روغتون ته ولاړ شم او تخليې يې کړم، خو په ټول کې ددې واړه مشکلاتو سره سره دا حال مې پاچاهي ګانه، چون هر څو که پښې او ګېډه لا هم زیات پرسېدلي و، سېرو کې اوبه جمع کېدې، مګر د هغه دوزخي حالت نه راوتلی وم، چې له درده مې ساه نشوی اخیستی، شپه او ورځ به مې چیغې وهلې، نننۍ وضعیت مې د الله ج ډېره لویه لورینه او د نوي ژوند موندلو په ښه غنمت ګانه.

ممکن د امریکايي درملو اغېز به هم و، خو تر ډېره مې د نوي موندلي ژوند د خوشحالی په پایله کې هغه له دې سختې ناروغۍ وړاندې راته پیدا شوي د منزوي کېدو مفکره یا رواني ستونزه هم له منځه ولاړه، یو ځل بیا مې په درون کې له دوستانو، ملګرو سره د لیدنې، ناستې ولاړې او مجلس کولو وچې چينې رالندې شوې، همداسې پس له اوږدې مودې وقفې مې د مطالعې له کتابونو ګردونه ټکوېل، یو نیم شعر به مې لیکه، د نیمګړي رانه پاتې ناول او نورو ادبي لیکنو په بشپړولو مې قلم راواخیست. ددې علاوه له شعر او شاعرۍ، لیکوالۍ سره د پخې مینې له مخې اکثریت وخت به د ځینې ادیبانو ملګرو کار ځای ته ورتللم، دوی به مې کور ته راغوښتل،

تفریحي سیمو کې به کېناستو، د ادب په اړه هر اړخیز نظریات او شعرونه به مو سره شریکول، موقت ته په پام، کله به ځینو بنکلي حنجره لرونکو ملگرو په ګډ غږ کې کومه سندره پرې واخیسته، نوې او جالبې ټپۍ به یې پکې اچولې، سم خوند به یې وکړ، زیاتره وخت به مو مجلس د کوم لیکوال په نثر، ناول یا لنډه کیسه متمرکز و، د ځان پوهاوي یا درس ترې اخیستو په پار به مو یې په خلاص لاس خوبی او نیمګړتیاوې بیانولې.

البته نه یوازې هغه وخت اوس مې هم د ناستې پاستې د ملگرو ډېره برخه ادیبال ځوانان دي، له دوی سره مینه او ملګرتیا مې نه یوازې د ادبي همفکرۍ له مخې خوښه ده، بلکې په تېر شاوخوا درې نیمې لسیزې ټولنیز ژوند کې مې د هر مسلک او بېلابېل فکر لرونکو خلکو سره د وخت تېرولو په اساس، ډاډه ویلۍ شم، چې نسبت نورو عامو وګړو ته، ادب پال یا لیکوالان او شاعران حتا کوم څوک که خپله شاعري او لیکوالي هم نه کوي، یوازې ادب ذوقه یا د ادب، لیک لوست، مینوال هم اوسي، اکثریت یې ډېر نرم او له مینې ډک زړونه لري، دوی تر ډېره مثبت فکره وي، مقابل کس اسانه درک کولای شي، خبرې، کره وړه یې په اخلاص او صداقت ولاړ وي، د نورو په درناوي سره خپل درناوی ساتي.

بناءً بې صحتۍ ته مې په کتو، نوموړو ادب پالو ملگرو به مې زما هم خورا زیات خاطر ساته، دا و چې زړه مې ورسره تړلی و او تر ننه مینه ورسره لرم.

خو څنګه چې وېل کېږي: شاعري او لیکوالي یوه ذوقي مسله ده، د مالي ضرورتونو د پوره کولو او ژوند مخ ته وړلو لپاره د نورو انسانانو په شان هر شاعر او لیکوال هم اړ دی، چې د ادب پالنې سره خوا کې یو بل کار او بار وکړي، دغه و چې له ما

سره هم د یو سپک عاید پیدا کولو غم پیدا شو، هغه عاید نه چې د کورنۍ اړتیاوې مو پرې پوره شوې وی، چون زما صحت لا هم د دومره درانه بار د پورته کېدو نه و، الحمدلله وروڼه او پلار مې و، د کور غم د دوی په غاړه و، له ماسره یوازې د خپل جیب خرڅ غم و، یا هم د هغه اندازه پیسو پیدا کولو په هڅه کې وم، کوم چې رحمان بابا وايي:

هسې نه چې په دنیا پسې زهیر یم

د دلبرو صدقې لره یې غواړم

خو دا چې یوخوا مې لا هم د وخت مقیده او چا تر لاس لاندې دندې اخیستلو او رسیدګي ورته کولو توانايي په ځان کې نه لیده، بلخوا زما غونډې کسانو لپاره تر ټولو اسانه کار دوکاندرۍ کې مې هم له ننه څو کاله وړاندې ماتې خوړلې وه، کوم چې د اوس په پرتله هغه وخت مې صحت هم څه ښه و، دغه و چې بیا مې زړه نشوی ورته نیولی او نه مې دا وخت پیسې لرلې، چې په دوکان یا کوم بل کار مې بندې کړې وی.

بالاخره ورور مې عبدالله په کوټسنگي کې د مایلونو ترمیمګاه یا ورکشاف لاره، له ده نه مې د یاد کسب د راښودلو غوښتنه وکړه، عبدالله مې غوښتنه په ورین تندي ومنله، حتا تشویق یې هم کړم، زما صحت ته په پام وېل یې: تر څو دې چې په چوکۍ د کېناستو تاب لاره، کېنه کار زده کوه، چې خسته کېدې یا دې په پښو فشار راتلو، بالښت شته، د مېز شاته آرام ځمله، هر کله دې چې وضعیت ښه کېده، بیا راجګېږه،

همداسې پسې زیاته یې کړه: ته که جسماً هر څو ناروغ او بې انرژۍ یې، خو ذهن دې ماشاءالله ښه دی، ان شاءالله ډېر زر به یې زده کړې، بیا د کارته سخي بازار کې یو وړوکی دوکان ونیسه، یو ساعت کار کوه، بل ساعت ارام پرېوځه، دمه دې جوړوه، ټوله ورځ کې چې یوازې دوه ساعته هم کار وکړې، دومره پیسې پیدا کولای شي، چې ستا اړتیاوې او جیب خرچ پوره کړي، په خبره یې خوشحاله شوم، همغه و چې هر سهار به ورتللم، څنگه چې ده راته ویلي و، تر هغو چې چوکۍ کې د کېناستو انرژي به مې لرله، ناست به وم، کار مې زده کاوه، چې د پښو پرسوب او سوخت به زیات شو، یا به مې ژبه وچه شوه، پوه به شوم چې د باندیني بدن اوبه ښکته ولارې فشار ټیټ شو، زر به له چوکۍ رابښکته شوم، لاندې په فرش به پرېوتلم، پښې به مې هم په کوم شي لوړې ورواچوې.

هر کله به مې چې وضعیت ښه شو، بیا به ورجگ شوم، په همدې ډول مې تقریباً یوه نیمه میاشت ورسره تېره کړه، د عبیدالله سربېره د دوکان شریک یې وحیدالله هم ښه هلک و، د کار اړوند ډېرې پوښتنې به مې ترې کولې، دغه و چې ددې یوې نیمې میاشتې په لړ کې مې دومره کار زده کړ، چې نور مې کرار کرار د خپل دوکان جوړولو ته وزر سوځېدل.

خو بدبختانه په همدې حساس وخت کې یوه شپه دولس بجې د خوب په مهال مې پرته له کوم دلیل نه ناگهانه ډېره سخته ساه بنده شوه، تقریباً ان د کوما حالت ته یې ورسولم، د کورنۍ غړو مې بیا هم موږ ته نژدې علي اباد روغتون ته یوړم، ډاکترانو اکسجن راته بند کړل، په دې سره مې څه ناڅه دمه جوړه شوه، سبا یې ډېر معاینات راباندې وکړل، خو کوم خاص تشخیص یې پیدا نکړ، روغتون کې له پنځه ورځې بستر وروسته، د ډاکترانو پرېکړه دا شوه، چې کوم نوی مشکل نه دی، نفس تنګي یې د

سابقه ناروغی له وجې ده، په سږو کې د اوبو جمع کېدو له کبله یې د سږو نسجونه تخریب شوي، اکسجن نشي جذبولی، ناروغ باید د رگونو متخصص ډاکټر ته واستول شي، تر څو د هغه بندو رگونو درملنه یې وکړي چې د اوبو د ویش سیستم یې مختل کړی، په دې سره به بیا سږو ته اوبه نه داخلېږي، خپل فعالیت ته به راوگرځي.

دغه و چې علي اباد روغتون ته څېرمه د کابل پوهنتون د طب د پوهنځي مربوط، د زړه او سینې د ناروغیو انستیتیوت ته یې ورولېږم، د یاد انستیتیوت سر طبیب یو ځوان ډاکټر و، د زړه د جراحي په برخه کې یې تخصص کړی و، نوموړي مې چې معاینات وکټل، یوه ډېره عجیبه او نوې خبره یې وکړه، وېل یې: ته اصلاً هېڅ د رگونو مشکل نه لري، له زړه چاپېره پرده دې کلکه او ډبله شوي، د زړه فعالیت یې محدود کړی، دا د پښو، گېډې پرسوبونه او ساه بندي دې ټول له دې کبله دي، د درملنې لپاره یې یوې لویې جراحي ته اړتیا ده، چې د سینې هډوکي یا قفس په بشپړ ډول پکې خلاصېږي او زړه بهر رایستل کېږي، د کلکې شوې پردې ترې لرې کولو وروسته زړه واپس په خپل ځای ایښودل کېږي، هډوکي او عضلات پسې گنډل کېږي، ډاکټر خپلو خبرو ته دوام ورکړ وېل یې: که څه هم د زړه په جراحیو کې تر ټولو خطرناکه او پېچلې جراحي ده، ولې که کامیابه شوه، ان شاءالله د پښو او کېډې پرسوبونه، ساه بندي همداسې نورې ټولې ستونزې به دې ورسره حل شي.

ددې خبرې په اورېدو مې له بدن نه سور تاو پورته شو، پرته له څه وېلو مې څو لحظې ډاکټر ته حیران بریان وکټل، وروسته مې ورته وویل: ډاکټر صاحب! زما دا ناروغي خو له ډېرو کالونو پخوانۍ ده، د کابل د ډاکټرانو له ځواب راکولو، وروسته پاکستان او هند ته هم تللی يم، مگر تر اوسه یوه ډاکټر نه و راته وېلي چې گویا ستا مشکل د زړه دي، دا پرسوبونه او ټولې ستونزې دې له همدې وجې دي. بلکې دوی

ویل چې دا د لمفدیمیا په نوم یو نوعه د رگونو ناروغي ده، په بدن کې د اوبو د ویش سیستم تخریبه وي، چې په پایله کې یې اوبه د ناسم مدیریت له وجې د وجود په ځینو برخو کې جمع کېږي، پرسوب رامنځ ته کوي او له بده مرغه د نړۍ په سطحه طبابت یې تر اوسه په درملنه کې پر دی، یعنې یوه ناعلاجه ناروغي ده.

ډاکټر مې دې خبرو ته هېڅ ارزښت ورنکړ، د هندي او پاکستانی ډاکټرانو خبره یې غبرې مستقیم نقد کړه، مانا په خوله یې څه ونه وېل خو له څهرې او انداز نه یې داسې ښکارېده، چې هندوان او پاکستانی یې زما د ناروغۍ په سم تشخیص کې ناتوانه یا غلط شوي وگڼل، په خپله خبره یې تاکید وکړ.

یو خوا د خوشحالی خبره وه چې په تېر څلور ویشټ کاله درملیز دور کې مې د لمري ځل لپاره یو ډاکټر پیدا شو چې زما د اوږد مهاله او سختې ناروغۍ د بشپړې درملنې خوشبیني یې راکړه؛ بلخوا زما دوې نیمې لسيزې رنځ ځپلي خورا ضعیفه بدن او دومره لوی او خطرناک عملیات ته په کتو، له سلو رگونو مې په یو رگ کې هم نه تېرېده، چې ژوندی دې ترې ووځم، عملیات دې کامیاب شي، عیني حال کې بل لوی شک او تشویش مې دا هم و، چې ایا رښتیا مخکني ټول ډاکټران به زما په تشخیص کې غلط شوي وي؟ که دا ډاکټر په بله ولاړو؟ هسې نه اوس مې ناکي سینه راجاک کړي، زړه راوباسي، بیا نه پرده کلکه وي، نه یې د زړه فعالیت محدود کړی وي؟

همدا و چې له ډاکټر نه مې یوه ورځ وخت وغوښت، مازیگر مې د مشورې په پار د واتساف له طریقه د ډاکټر صاحب احسان الله درمل سره اړیکه وکړه، د ځینې معایناتو عکسونه مې ورته ولېږل، درمل صاحب په لنډو کې ځواب راکړ وېل یې: زه د زړه

د داخله امراضو متخصصیم، د جراحي په برخه کې د هماغه جراح خبره معتبره ده.

دا چې د مرګ او ژوند موضوع وه، د درمل صاحب تر مختصر ځواب وروسته، فوراً له یو بل ملګري او کلیوال ډاکټر سره مو تماس کې شوم، که څه هم نوموړي په کومه ځانګړې طبي رشته کې تخصص نه دی کړی، یوازې عمومي طبابت یې ویلی، کیسه مې ورته وکړه، په ډېر جدیت او خوشبینتیا سره یې راغبرګه کړه: داسې بنکاري چې د ناروغۍ نېټه دې پوره شوې؛ هوش کوه چانس له لاسه ورنکړي، روغتون ته حتماً ورشه، تر هغو چې یو ډاکټر سل فیصده د یوې ناروغۍ د تشخیص په اړه ځان مطمئن نکړي، هېڅ کله دومره لوی اقدام نشي کولای، چون طبابت د الله ج په وړاندې ډېر ستر مسولیت دی، جراحان خو بیا بېخي زیات مکلف دي، ترڅو دقت وکړي، ولې چې ډېره کمه اشتبایا یې د یو انسان د مرګ سبب کېږي، پس ډاډه اوسه هره وېره او تشویش دې له زړه وباسه، مه د ډاکټر په تشخیص شک کوه، چې گویا پاکستانیو، هندوانو یا نورو ډاکټرانو ولې دا تشخیص ونشو کولای، چې یوازې دا یو ډاکټر وایي؟ درحالی کې چې افغاني ډاکټران نسبت هندي او پاکستانی ډاکټرانو ته دومره پوهېږي هم نه.

ډاکټر د خپلو خبرو په ځواب کې زیاته کړه: نه داسې نه ده، اصلاً دا زموږ او ستاسو منفيګرایی ده، چې په خپلو ډاکټرانو باور نه لرو، کني واقعیت کې موږ او تاسو الحمدالله ډېر تکرره ډاکټران لرو، دا چې ځینې ناروغان نورو هېوادونو ته اړ کېږي، د ډاکټرانو نه، بلکې د ځینې طبي تجهیزاتو او معایناتو کمی دی، خو کوم تشخیصونه چې کېږي، په هغو کې هېڅ شک او شبهه نشته، بلخوا ته له نن نه شاوخوا ډیرلس، څلورلس کاله وړاندې هند او پاکستان ته تللی یې، هغه وخت هند او پاکستان کې هم

د نن په سویه د زړه د وضعیت چک کولو دقیقه ایکوگرافي، سی تی سکن او نور معاینات نه کېدل؛ دویم دا چې هغه وخت ستا یوازې پښې پرسېدلې وې، گېډې دې پرسوب نه لاره، سږو کې دې اوبه نه جمع کېدې، نفس دې نه تنگېده، مانا د نن په شان دې ناروغي اوج ته نه وه رسېدلې، پس څومره چې د ناروغۍ علایم کم وي، تشخیص یې هم سخت وي، څومره چې ناروغي پرمختګ کوي، تشخیص یې اسانه کېږي، لهذا اوس چې دې ډاکتر پس له څه باندې شلو کالونو کوم تشخیص کړی، یو قوي دلیل یې ستا د ناروغۍ شدت هم کېدی شي، په تکراري بڼه یې کړل: سبا حتما روغتون ته ورشه، انشاءالله روغ او جوړ به شي، هېڅ تشویش ونکړې، څومره چې خطرناک تصویر پري داسې نه ده، اوس طبابت مخکې تللی، د سینې خلاص عملیاتونه ډېر اسانه شوي، خو پام دې وي هر ډاکتر یې هم نشي کولای، کابل کې یې د ګوتو په شمېر کوم ډاکتران چې کولای شي، هغه یې په خپلو شخصي روغتونونو کې کوي، له ناروغ نه څلور تر شپږ لکه افغانی اخلي، ستا خوشبختي دا هم ده، چې له ډېر سیله رحمه ډاکتر سره مخ شوی یې، زه فکر کوم ستاسو اقتصادي وضعیت، شل کلن درد او څوړ مو یې درک کړی، له مخې یې په دولتي روغتون کې د عملیاتولو درته ویلي، پس یوه ذره غفلت ونکړې.

د کلیوال ډاکتر ملګري مشوره که څه هم علمي نه، بلکې دده نظر و، خو تر ډېره تسکیني او قناعت بخش وه.

بېګاه مې د کورنۍ پرېکړه هم دا شوه، چې ګواکي سړی خو هسې هم مړ دی، توکل په خدای ج، عملیات به یې وکړو، څنګه چې ډاکتر وايي، الله ج مهربانه دی چې رښتیا یې همداسې د کامله صحت سبب شي، دغه و چې سبا له چای څښلو وروسته روغتون ته ولاړو، د جراحۍ د ګروپ له مشر ډاکتر سره مې د عملیات د موفقیت خبره شریکه

کړه، ډاکټر مې پلار گوښه کړ، د عملیات په لوړ خطر یې سر ور خلاص کړی و، چې گویا دا ډېره ستره جراحي ده، د سینې قفس په بشپړ ډول پکې خلاصېږي، زړه بهر رايستل کېږي، څو ساعته وخت اخلي، ان ورته ویلي و چې ستا د زوی اوږد مهاله رنځ خپلي او ضعیفه بدن ته په کتو، د عملیات په جریان کې یې تر اتیا فیصده د مرګ احتمال شته، پلار مې د موافقت په پار گوته ورته ایښې وه، دوسیه یې راته واچوه بستر یې کړم.

د سینې چاق کول

څنگه چې د زړه د ناروغۍ د تشخیص او د ډاکټر په خبره یوې ډېرې سترې جراحۍ ته د اړتیا مقدمه مې وړاندې وکړه، دلته یې د جراحۍ جریان او پایله درسره شریکوم.

د بستر اطاقونه کوچني و، هر اطاق ټول ټال د دوو ناروغانو ځای لاره، زه یې چې کوم اطاق کې بستر کړم، دویم ناروغ یې هم نه لاره، یوازې وم، د روغتون اصول داسې و، له عملیات مخکې کوم ناروغ به چې زما په شان خپله تر تشنابه تللی او راتللی شوی، پایواز یې نه ورسره پرېښود.

پس څنگه چې تنهایی کې په انسان د شیطان غلبه زیاته وي، زما به هم څلور ویشته ساعته تمرکز په خپل عملیات و، د ډاکټر د خبرې اړوند زما ضعیفه بدن، د عملیات ستروالي او اتیا فیصده د مرګ خطر ته په کتو، خوا خاطر کې مې نه تېرېده، چې بیا دې دنیا ته سترګې ترې راوغړه وم، موبایل کې مې یوه نیمه سندره چې لرله، یا مې کوم شعر دیکلومه کړی و، ځینې نور زما د ذوق شیان چې له څو کلونو مې پکې جمعه کړې و، ټول مې حزب کړل، د کورنۍ لپاره مې د وصیت په پار یوه نوي ویډیو پکې وکړه، له ما سره د دوی لسیزې ناروغۍ په مهال د ایستلو زحمتونو او همکاريو د مننې ترې کولو تر څنګ مې، له الله ج د زیات اجر وونه ورکولو دعا ورته وکړه، دغه راز څنگه چې په ژوند کې هېڅ انسان بې خطا او بې گناه نه دی، د کورنۍ په شمول مې له ټولو دوستانو د خپلو هغه خطایو بښنه وغوښتله، چې د دوی د آزار او اذیت سبب شوي وي، یعنې په ټوله معنا مې د مرګ تیاري ونیوه، په دنیا پاتې ژوند مې یوه اونۍ یا هم د عملیات د نوبت راسېدو تر ورځې همدا شپږ، اوه شپې گاڼه، که څه هم په تېرو څلورويشتو کلونو کې مې د همدې ناروغۍ له کبله مخکې

هم دوه ځله بېلا بېل عملیاتونه کړي و، سختې مې لیدلې وې، بار بار له مرگ سره مخ شوی وم، خو دومره بې جرئته یا د چا خبره بې غیرته شوی نه وم، فکر کړم دلته یو خوا مخکې له مخکې د ډاکټر خبرې ډېرې وېروونکې وې، بلخوا اطاق کې تنها وم، هېڅوک نه و راسره چې حد اقل څه نا څه تسلیت یې راکړی وای، یا له یوې بلې خوا غږېدلی وای، د څو دقیقو لپاره مې یې فکر په خپل مرگ له فوکس نه بل خوا گرځولی وى.

دغه و چې د عملیات د ورځې تر راسېدو پورې دا شپږ، اوه شپې ډېرې سختې راباندې تړې شوې، د چا خبره نژدې یې له عملیات مخکې وژلی وم، د هرې ورځې په تېرېدو سره به زړه کې راتېرېده: پنځه ورځې مې په دنیا پاتې شوې، څلور پاتې شوې...

بالاخره د عملیات ورځ راورسېده، سهار ۹ بجې مې د جراحۍ په لباس، خولی او دستکشو ملبس دوه غبرگ ترېنر ډاکټران پښو ته ودرېدل، وېل یې: راځه!

ورجگ شوم طبعاً هر انسان په ژوند کې ډېر ارمانونه لري، په داسې ورځ یا د مرگ د بلا ستونې ته د رسېده په وخت یې هر یو جلا جلا په زړه راوړي، دردوي یې. زما هم د نورو ارمانونو تر څنګ یو لوی ارمان دا و چې همدا کتاب مې اویا فیصده لیکلی و، په پاتې ډېرش فیصده رانه پاتې کېدو یې ډېر خفه وم، ولې بیا هم څنګه چې په هر لیکوال، شاعر خپلې لیکنې او شعرونه ډېر گران وي، لوی ارزښت ورته لري، پس که هر څو نیمګړی و، ومې نه لورېده، چې هغه اویا فیصده لیکلی متن مې دې هم زما له مرگ سره له منځه ولاړ شي.

دا و چې په همدې حساس وخت یعنې عملیات خانې ته د قدمونو اخستلو په جریان کې مې زر زر د موبایل فولډر خلاص کړل، ډاکټرانو نارې وهلې: زر راځه! ما مې د

ورور عبيدالله مخ ته د موبایل سکرین ور نیغ نیغ کاوه، ورته کړل می: دا می د خپلي څلورويشت کلني ناروغۍ په اړه ځيني خاطرات ليکلي، که څه هم وخت ياري ونکړه، بشپړ می نشوی کړلای، ولې بيا هم کم او زيات اويا فيصده می راتول کړي، که چيرې ما له ننني عمليات نه بيا دنيا ته سترگي راوغړولي، همدې روغتون کې د ننني مرگ کيسه می هم پسې وروليکه، هر کله دې چې وس وشو، بيا دې که د يو کتاب بڼه ورکړه، ډېر به دې منندوی یم.

طبعاً په ده به می هم خبرې بد اغيز کړی وي، ليکنې ته يې وکتل، له څه وېلو پرته په پټه خوله يې موبایل رانه واخيست، جيب ته يې واچاوه، د خداپامانی په کولو سره، زه عمليات خانې ته ترې ننوتلم، دی وربښکته شو، د روغتون د انگر په چمن کې مو د کورنی غرو فرش هوار کړی و، ځيني نژدې دوستان مو هم راغلي و، څنگه چې ما ځان مړ گڼلی و، دوی هم زما بې انرژۍ وجود، د عمليات لوی والي او د ډاکتر وېرونکو خبرو ته په کتو، نوي سلنه د مرگ د سپېره غږ او لس فيصده د عمليات د کاميابۍ د زيرې په هيله دعاگانې په خوله منتظر ناست و.

عملياتخانه کې په چپرکټ له پرېوتلو سره سم می ډاکترانو لاسونه د چپرکټ دواړو څنگونو ته د وزرونو په شان وتلو برخو کې کلک راوتړل، زړه کې می زر، زر د الله ج اسماء او کليمې وېلې، چون له ملایانو می اورېدلي و: کله چې يو څوک د کليمې په ويلو سره ویده شي، بيا د کوم لامل له وجې د همغه خوب په حالت کې مړ شي، الله ج به يې مستقماً جنت ته ولېږي، پس څنگه چې بې هوشي هم خوب ته ورته وضعيت دی، زما هم هيله وه، چې که په کې مړ شم الله ج به می ددې اذکارو د ويلو په وجه وښيي.

خو تر څو می ایات کړسي یا ځینې نورې کلیمې بشپړه ولې، د انستزي سپرې انتقالونکې ماسک یې په خوله او پوزه راکېښود، نور په ځان نه یم پوه شوی، د ډاکترانو په خبره د بې هوشۍ راکولو سره اذکار هم غبرې ارادي له خفیه حالت نه رانه په جهر شوي و، زما د کلماتو له بشپړېدو وروسته می ډاکترانو د سینې په چاقولو شروع کړې وه.

یو زمان و چې غوړونو کې می شرارر شو، د څه نور وخت په تېرېدو سره می د ډاکترانو خبرې واورېدې او د یو ډېر سخت درد احساس می وکړ، غوښتل می چیغه وکړم، خو خولې کې می د اکسجن دوه غبرگ نسبتاً ډېل پایپونه سږو ته تېر شوي و، غږ نه ترې وتلو، یو ډاکتر بل ته وېل: ته وگوره ناروغ ژوندی دی؟ په مخ پرته لته می یې پورته کړه، ما سترگې وغړولې، تر څو پوه شي چې بې هوشي می تللي، سخت درد احساسوم، خو ډاکتر می د سترگو په غړولو هېڅ باک رانه وړه، لته یې واپس په مخ راوچوه، ملگري ډاکتر ته یې وېل: ژوندی دی.

ان دا می احساس کړه، چې عملیات خلاص شوی، اخیري مراحل یې دي؛ نه پوهېږم برمه به و، که څه و؟ د گنډلو یا کوک ترې یستلو لپاره یې د پوښتیو هډوکي پرې سوري کول، ډېر بد آواز او له حده زیات درد یې کاوه، څنگه چې خوله، ستونی بند و، فریاد او نالېست خو می نشوی کولای، ممکن بدن به می خوځولی وي، د مشر ډاکتر غږ می واورېده، وېل یې: زر زر کړئ، ناروغ په هوش راغی، زړه کې می ویل چې: کور دي گډ مشه، اوس نه، نیم ساعت مخکې په هوش راغلی یم، ودې وژلم.

ولې بیا هم تر هغو چې سینه یې راگنډله او پس له عملیاتو د زخم وینه او چرک پکې راتلو لپاره یې چې پایپونه په گېډه کې د پوست د سوري کولو له لارې زخم ته

ورته‌رول او بیا یې ترڅو نوموړي پایپونه له پوست سره گڼدل چې ونه خېژي، ډېر وخت یې ونيوه، سم قیامت یې راباندې تېر کړ، ددې هر څه له کېده پس یې ترلې لاسونه راخلاص کړل، په ټولو سره یې د عملیات له چپرکت نه راواخیستل، نقلیه تذکره کې یې عاجل بسترخوني ته راوړم، له خولي مې یې پایپونه ویستل، د اکسجن، نبض، او وینې فشار معلومولو له دستکاگانو سره مې یې بدن وصل کړ، په یو لاس د وینې، بل کې یې د سیرومو له سنتو (کنولونو) راته لگولو وروسته، جراح ډاکتر نوکریوال تربنر ته وویل: په ده به دې ډېر پام وي، که څه مشکل پېښ شو، بیا زنگ ووهه، دوی نیمې بجې دي، ناوخته ده زه چېرې کار لرم.

د دوو نیمو بجو له یادولو یې پوه شوم، چې ورځ تېره شوې، ماسنبن دی، لاندې انگر کې کورنۍ او منتظر دوستان مو هم خبر شول چې عملیات یې پخیر تېر شوی، سړی ژوندی دی، له عملیات ځانې یې عاجل بسترخوني ته راوړی، هڅه یې کړې وه، چې راشي خو ډاکترانو اجازه نه وه ورکړې، یوازې عبيدالله راغی، په څېره یې خوشحالي خوره وه، وېل یې څنگه یې؟ د سترگو په اشاره مې پوه کړ، چې ښه یم، دوی شپې عاجل خونه کې وم، درېیمه یې د عمومي بستر لمړني اطاق او چپرکت ته مې یې راواستوم، د بېلا بېلو دواگانو تر څنګ، درې وخته یې د درد پیچکاری راته لگولې، نور ښه وم، یوازې اکسجن مې کمېدل، پنځه دقیقې مې هم د اکسجنو ماسک له خولي او پوزې نشوی لرې کولای، مګر بیا هم په ټول کې خوشحاله وم، د بدن پرسوبونه ورځ تر بلې کمېدل، ډاکتران هم خوښ و، ډېره لویه او خطرناکه جراحي یې کامیابه شوې وه، خو له بده مرغه پس له لسو شپو په داسې حال کې چې بدن مې لا هم ۷۰ فیصده پرسوب لاره، په ټپه ودرېده، له دې نور نه کمېده، ډاکترانو یو ځل بیا د زړه د فعالیت معلومولو ایکوګرافي معاینه راته ولیکه، د ایکو راپور کې راغلي و، چې د

زړه فعالیت نسبت له جراحی وړاندې حالت ته ښه شوی، خو لا هم ضعیفي لري، ناپاکه وینه پوره نشي راټولولې، پس ډاکترانو په دې ډول د قناعت راکولو هڅه وکړه، چې ستا زړه ډېر کالونه د کلکې شوي پردې تر فشار لاندې پاتې شوی و، اوس چې آزاد هم شو، کاپي فعالیت ځکه نشي کولی، چې د ډېر عمر لپاره د بشپړ ډکېدو او خالي کېدو د ممانعت له وجې، خپله د زړه عضلات هم لنډ او ضعیفه شوي، صبر او وخت غواړي، تر راتلونکو شپږو میاشتو به یې ان شاءالله کرار کرار دا ستونزه هم خپله حل شي، نورمال فعالیت به پیل کړي.

که څه هم د ډاکترانو خبره تر ډېره هسې تسکیني راته ښکاره شوه، باور مې نه کېده، گوگل کې مې چې د خپلې ناروغۍ په اړه پلټنې وکړې، د ډاکترانو خبره رښتیا وه (چټکي پي ټي) هم راته ووبل چې د زړه د کلکې شوي پردې جراحي یو دم نه، بلکې کرار کرار یعنی اکثریت پس له دریو تر شپږو میاشتو یې بشپړه مثبت اغېزه راڅرګندېږي، په دې سره مې بیا هیله پیدا شوه.

ګېډه کې مې د بسته شوو دوو پایپونو سره ډېر په عذاب وم، نه هسک کېدی شوی، نه ټیټ، نه هم د شپې لخوا په اړخ اوښتی شوی، کوم چې یو کې د ښي سبري جمع شوي اوبه بهر خلتي ته راوتلي، بل کې د زخم پس مانده وینه راتله، ښه و د وینې واله پایپ څو ورځې وروسته وچ شو، مګر دې بل د سږو پایپ ډېر وخت دوام وکړ، ان په ۳۶ مه ورځ یې چې له روغتون نه رارخصت کړم، کور ته مې هم راسره راوړه، د قدم وهلو یا ګرځېده په مهال به مې بې خلته لاس کې راسره نیولې وه، هرو پنځو شپږو ورځو کې مو یو ځل تخلیه کوله، تکلیف یې زیات و، بله ورځ مې حمام کاوه، د ګېډې په پوست کې یې چې په کومو کوکونو کلک کړی و، هغه وشکېدل، پایپ له سبري نه یو څه راوښوېده، خو لا هم اوبه پکې راتلې، پوره نه و خطا شوی، تر سبا

می گزاره ورسره وکړه، سبا سهار بیا روغتون ته ورغلم، ما فکر کاوه چې ممکن واپس یې راوگنډي، چون د سړي اوبه لا نه وې وچې، هره ورځ تر ۱۰۰ سي سي پوري اوبه پکې راتللي، مگر ډاکتر چې ولیده، خدایزده مخکې له مخکې په کوم بل څه غوسه و؟ که ماته غوسه شو چې گواکي ولي دي احتیاط نه دی ورسره کړی؟ ځکه چې پرته له کومې پوښتنې یا څه ویلو همدې دهلیزه کې می یې په ولاړو له گېډې پایپ کش کړ، ویې ایستلو، د پخواني پانسمان خیرن بندازونه او پلستر می یې له گېډې راپټ کړل، سره غوند یې کړل، د پیپ د ځای په زخم یې کېښودل، ماته یې وېل: لاس پرې کېږده، کلک یې ونیسه، چې اوبه ترې رانشي، هغه مخامخ اطاق کې په یو چپرکت پرېوځه.

دده د وېلو سره سم بنداجونه می په زخم کلک ونيول، راپه گوته شوي اطاق کې د مخې په چپرکت پرېوتلم، زما هیله وه چې نوموړی ډاکتر به ستن، تار او د پانسمان وسایل راپسې راوړي، لوی زخم دی، لمړی به یې یو، دوه کوکه وگنډي، بیا به مکروب ضد دوا پرې ووهي، په نوي او پاکو بندازونو، پلسترو به یې راته پانسمان کړي.

اما داسې ونشول، هغه ډاکتر خدایزده په کومه ولاړو، یو نرس یې راولېږه، پرته له گنډلو او مکروب ضد دوا پرې وهلو یې نوي بندازونه په خیرن زخم کېښودل، پلستر یې پرې کش کړ، وېل یې: څه صحیح شو.

سامانونه یې ټول کړل لاړو، زه له اخیره پسې راجک شوم، چې کتل می زخم سم نه و بند شوی، له ساه اخیستلو سره یې خور، خور آواز کاوه، هوا ترې وتله ننوتله،

واپس د نرسانو اطاق ته ورغلم، دا ځل يې ښه ډېر بنداجونه او پلستر پرې ولگول، ان تر ملا مي يې هم راتاو کړل، هواکشي يې بنده کړه.

نور راساً کور ته راغلم، دوا مي خوړله، د ډاکترانو د راکړې هيلې اړوند تر شپږو مياشتو د ناروغۍ د تدريجي ښه کېدو په طمعه شپې، ورځې تېرېدې.

د همدې کتاب ددې وروستۍ برخې ليکنه مي هم د شپږو مياشتو لپاره، يعني د عمليات د وروستۍ پايلې تر رامنځته کېدو ځنډولې وه، بالاخره هغه شپږ مياشتې هم پوره شوې.

اما له بدمرغه صحت کې مي د ډاکترانو د خبرې اړوند کوم تدريجي ښه والی رانغی، ان هغه د عمليات په اولو شپو ورځو کې چې تر کومه ښه شوی وم، په هغه حال هم پاتې نشوم، واپس مي د پښو پرسوب څه زيات شو، روغتون ته ورغلم، ډاکتر مي چې له شپږو مياشتو وروسته د پښو پرسوب تقريباً په خپل پخواني حالت وليده، د زړه د وضعيت حال چکولو په پار يې د ايگوگرافي د معاینې پارچه راته وليکه، د معاینې راپور مي چې ورته راوړه، وېل يې: فعلاً ستا زړه کې خاص مشکل، نشته، نورمال فعاليت کوي.

ورغبرکه مي کړه: چې زړه کې مشکل نشته، بيا دا د بدن پرسوب ولې په خپل حال دی؟ تا خو ويل چې د زړه پرده دې کلکه شوې، د زړه کار يې محدود کړی، نفس تنگي او د بدن پرسوبونه دې ټول له دې وجې دي، که تر جراحي ژوندۍ ووتلې، په بشپړه ښه به صحت ياب شي؟

کړل يې: معایناتو کې دې همداسې راغلي و، چې گویا د زړه پرده کلکه شوې، خپله دنده په درست ډول نشي اجرا کولای، خو دا چې وروسته له جراحي او پردې لرې

کولو هم ستونزه حل نشوه، نه یوازې ستاسو خور، تکلیف او مصارفو ځای ونه نیوه، بلکې ستا د صحت او لاس نیوي لپاره زموږ هڅې او زحمتونه هم به نتیجه شول.

د ډاکټر خبره ډېره دردونکې وه، خو څه مې ويلي وې؟ زړه ماتې یې له معاینه ځانې راووتم، د عملیات ناکامي او د ناروغۍ په خپل ځای پاتې کېدل مې د تل په څېر یو ځل بیا دا هر څه خپل نصیب او د الله ج یو بل ستر ازمېښت وگاڼه، د اجر د شتون په امید مې یې خپل خفگان کابو کړ.

اگر چې ناشکري نشي، د بدن د پړسوب په کموالي او سینه بندۍ کې مې د عملیات یوه اندازه فایده همدا اوس هم محسوسه وم، اما نسبت د عملیات لویوالي، تکلیف او خطر ته دا ډېره جوزي فایده ده.

خو په هر صورت د کتاب د وروستیو صفحو په بڼه خپلې خبرې به په دې واقعیت راټولې کړم، چې که هر څو شاوخوا دوښمې لسیزې یا تقریباً ټول عمر په یوه سخته ناروغۍ مبتلا وم، ددې وروستي عملیات په شمول ډېر دردونه، تکلیفونه مې وگاڼل، بار بار یې تر مرګ پورې راوړې کړم، ولې بیا هم له الله ج خوښ او راضي په دې یم، چې مقابل کې یې د خورا صبر او حوصیلې راکولو سره سره، په ډېره مهربانه او صیله رحمه کورنۍ هم نازولۍ وم، دوی تر اخیړه زه خپلې ناروغۍ ته یوازې پرې نه بنوډم، د مور او پلار سربېره فرد، فرد خویندو ورونو مې نهايي عزت او خدمت وکړو، خورا زحمتونه یې راسره وېستل، ان د خپلې خولې د ږوډۍ، لباس او اولیه ضرورتونو پیسې یې زما په درملنه ولګولې.

لمړۍ خو دې الله ج ماته صحت او وس راکړي، چې عوض کې یې د مشر زوی، مشر ورور یا لالا په صفت واپس د دوی په خدمت، ناز، مینه او خوښي ورکولو، د

خپل زړه ټټاکه وچووم، دویم قدم کې یې له ماسره د کړو نیکو او ایستلو زحمتونو په بدل کې، د کایناتو له ستر مالک نه په دواړو جهانونو سر لوري، خوښ او آرام غواړم. خو ددې هر څه سره سره څنگه چې وېل کېږي: روغ صحت نیمه پاچاهي ده، اصلاً ماته دا خبره هم د خدا وړ ده، چون زما له دیدگاه د صحت په مقابل کې نیمه پاچاهي بېخي ناچیز شی ده، د یو ناروغ په صفت، زه وایم نیمه څه، حتا له ډېرو پاچاهيو هم زیات څه دي.

باور وکړئ، ماته که همدا شبیه الله ج ووايي، چې ایا ددې ټولې دنیا پاچاهي درکړم، که صحت؟ یقیناً زه به پرته له فکر کولو، په ډېر جدیت او لوړ غږ د صحت نار وکړم، باوري یم چې د بل هر سخت او اوږده مهاله ناروغ انتخاب به هم صحت وي. منم په دنیا کې هېڅ څوک جوړ او ناجوړ بې ستونزو، کړاونو نه دي، مگر څه چې په دایمي سختو ناروغانو یا معلولو کسانو تېرېږي، روغ خلک یې تصور هم نشي کولای.

زه رحمان د خدای ج بنده یم دا می حال دی

چې بنده د بل بنده شي څه به بې حال وي؟

ناروغان او معلول کسان تل احتیاج او د نورو ترحم ته ناست وي، پس ولوکه هر څو زما په شان مهربانه کورنۍ، دوستان او ملگري ولري، بیا به هم له حده زیات درد او

ستونزې پرې تېرېږي، ولې کله چې یو انسان د ناروغۍ یا کوم بل عذر له وجې ونشي کولای، خپلې اولیه ستونزې خپله حل او ضرورتونه پوره کړي، هرو مرو به د خوارۍ خوا ته ځي، نور انسانان په هېڅ صورت نشي کولای، چې خپلو اړتیاو ته د رسیدګۍ تر څنګ د اوږد مهال لپاره، د یو بل اړ کس اړتیاوې هم ورسره پوره کړي، ولوکه هر څو خواخوږي یې وي او نه انساني فکر دا ایجابوي چې د اوږدې مودې لپاره یې دې یو چاته پام وي او د مهربانۍ نظر دې پرې ولري، انسان د طبیعت له مخې هر څه سره عادت کېږي، معنا لمری که یو څه ډېر مهم او جدي هم ګڼي، خو د وخت په تېرېدو کرار کرار ورسره بې پروا کېږي، بالاخره له پامه یې لوبېږي، ان هغه یې که د کورنۍ یو ناروغ یا معلول کس هم وي، ممکن لیدلي مو وي ځینې کورنۍ ډېرې شتمنې وي، روغ کسان یې ښه په عیش او نیش کې ژوند کوي خو یو معذور کس پکې خوار وي.

پس زه هم له نورو ناروغانو او معذورو کسانو استثناء نه یم، د خپلې کورنۍ د ډېرو صیله رحمه، مهربانو غږو، دوستانو او خواخوږو د خواخوږۍ سره سره، ډېرې گرمې او سردې مې هم ولیدې او وینم یې، له کورني او فردي ژوند هاخوا په ټولنیز ژوند کې زیاتره وخت د ځینو کسانو د ډېرو بدو برخوردونو او ناانساني چلندونو هم په زړه زړې درې یم، کوم چې مخکې مې یې د یوې بلګې په ښه د پوهنتون د معاون د چلند کیسه درسه شریکه کړه.

د ناروغۍ له وجې مې بار بار د توکو، مسخرو او خنداګانو کرېبه شوی یم.

له دویمې خبرې سره اول دا پیغور خو د ډېرو تر خوله راوتلی چې خدای ج پېژندلی یې چې داسې یې کړی یې.

دغه راز له دومداره ناروغۍ یا معلولیت سره طبعاً پوره پوره مالي احتیاج او بی خرڅي هم تړلي وي.

مطلب یو معلول یا زما په شان اوږد مهاله ناروغ چې نه مري، نه ژوند کولای شي، دوی نه یوازې له خپلو بدني دردونو او تکلیفونو کړېږي، بلکې له روحي اړخه هم په کورني او ټولنیز ژوند کې له ډېرو چلینجونو سره مخ وي، ډول ډول رواني شکنجې ورکول کېږي، خاصتاً زموږ او تاسو په جگړه ځپلي، وروسته پاتې هېواد او ټولنه کې.

بلخوا ناروغي د نورو ستونزو په شان همغه یوه ستونزه پورې محدوده نه پاتې کېږي، هره ورځ د ژوند نوري برخې تخریبوي، نوې نوې ستونزې زېږوي.

ځواني له سړي یوسي تور وپېنښته له سړي یوسي

کرار کرار اخته وي وخت هر څه له سړي یوسي

که څه هم درویش دوراني صاحب په پورتنۍ بیت کې د وخت له جبر نه شکایت کړی، خو زه وایم: وخت قربان شم، نسبت ناروغۍ ته څه ترحم او صیله رحمې لري، حداقل یو دری څلور، لسيزې مهلت سړي ته ورکوي، ناروغي بېخي ظالمه ده، په ډېره چټکۍ سره، ځواني، انساني وقار، هیلې امیدونه او هر څه له سړي لوټه وي.

بناءً ناروغی ته د لسگونه نورو ستونزو د زیږون د ځانګړتیا له مخې یې د ستونزو مور هم ویلی شو.

پس وروستی خبره دا چې، که صحت مو جوړ وي؟ بدن او ژوند کې مو د ستونزو مور نه وي لنگه؟ له شک پرته، تاسو د صحت په نوم د یوې نهایی ستړې هستې مالکان یاست، له الله ج ډېر ډېر شکر گزاره اوسئ او تر څنګ یې کلي، کور، ټولنه کې له ناروغانو او معلولو کسانو سره تر خپله وسه همدردي مه هېره وئ، یوازې یوه خوږه خبره او په ورین تندي سلام مو هم د دوی لپاره ډېر څه دي.

وما علینا الا البلاغ مبین

هیله ده چې سوء تفاهم نشي، د کتاب د لیکوال په حیث د خپلي اسلامي عقیدې او اخلاقو له مخې ټولو واقعي او نیکو علماؤ، ملا امامانو ته د ټولنې د سترگو او حضرت پیغمبر (صلي الله علیه و سلم) د وارثینو په صفت، پوره پوره درناوی او احترام لرم. نوموړي کتاب کې چې د ملایانو په اړه کوم حکایات راغلي، هدف هغه ملایان دي چې د ملایانو له نوم نه په استفادې سره یې زموږ د ټولنې غریب او ناپوه وگړي په بېلا بېلو ډولونو لوتول/لوتوي. چون هېڅ کوډگر او تگسار نه وایي چې زه کوډگر یا تگسار یم، بلکې دوی ټولو د ملایانو او بزرگانو په نوم فعالیت کاوه/کوي.

ممکن کتاب کې به مو لوستي وي، یا به یې ولولئ، په دې لړ کې د بعضې نېکو او واقعي مولوي صاحبانو، ملا امامانو په اړه هم یو نیم نقل قول راغلی، کوم چې په شرعي طریقه دم او دعا یې کول/کوي. دا چې بیا زه یا نور ناروغان ورسره شفایاب کېدل، یا نه کېدل، هغه بېل بحث دی. دلته یې ما له کمي، زیاتي پرته، د دم او دعا عیني طریقې یوازې د خپلو خاطراتو په پار راخیستي دي.

دغه راز د کومو زیارتونو په اړه چې پکې راځي، زه یادو زیارتونو کې د دفن شویو شخصیتونو اړوند معلومات نه لرم، نه مې یې خدای جل جلاله مه کړه، کوم تحقیق کړی، نه یې د ځان حق گڼم، نوموړی کتاب صرف زیارتونو کې د دفن شو مړو نه، زموږ د ځینو ژونديو په بېلا بېلو، روا او ناروا طریقو د صحت یابی او نورو قسما قسم هیلو د پوره کېدو په تقاضا او غوښتنو راټول دي.

Get more e-books from www.ketabton.com
Ketabton.com: The Digital Library